

مضامین النوح الکلا آزاد



مکتبہ اسلامیہ پشاور

مضامین ابوالکلام آزاد
جلد اول

اگر تھنولولا چھینے ہو اور انہیں اعلیٰ
اگر تھنولولا چھینے ہو اور انہیں اعلیٰ

مضامین ابوالکلام آزاد

ترتیب
سید فارش حسین

ہندستانی پبلشنگ ہاؤس، دہلی

مطبوعہ حیدرآبی پریس دہلی
سنی ۱۹۴۴ء

فہرست مضامین

صفحہ	مضمون
۷	۱۔ مقدمہ
۱۱	۲۔ دعوت عمل
۱۳	۱۔ یا قومنا جلیبوا داعی اللہ (۱)
۱۶	۲۔ " " " (۲)
۳۷	۳۔ ان احکم اللہ
۵۱	۴۔ مسلمانوں کے فرائض کا سب سے ضروری جز
۱۰۶	۵۔ الامر بالمعروف والنہی عن المنکر
۱۵۲	۶۔ ہذا بصائر للناس
۱۶۹	۷۔ افسانہ ہجر وصال
۱۹۱	۸۔ شہید اکبر

صفحة	مضمون
٢١٥	٣ - بصائر و حكم
٢١٤	١ - عشرة محرم الحرام
٢٣٠	٢ - ماه ربيع الاول
٢٦١	٣ - ماه مقدس
٢٨٥	٤ - ليلة القدر
٢٩٤	٥ - عيد الفطر
٣١٤	٦ - عيد اضحى
٣٢٣	٧ - يوم الحج

مقدمہ

پچھلی دو تین صدیوں میں ہندوستان میں اسلامی تہذیب و تمدن
غیر محسوس طریقے پر رد با نخطاط تھا، شہنشاہ کے انقلاب نے اس پکے ہوئے
نامور میں گویا نشتر لگا دیا۔ پھر موجودہ صدی کا ابتدائی زمانہ تو ایسے
گو ناگوں مصائب و آلام کا حامل تھا جس نے ہندوستانی مسلمان کے رہے سہے ہوش
بھی اڑا دئے۔ اس کی امیدوں کے تار مکڑی کے جانے کی طرح تھے کہ باد مخالف
کے ہلکے سے جھونکے کی تاب بھی نہ لاسکے اور کچھ اس طرح منتشر ہوئے کہ یہ مہبت
ہو کر رہ گیا۔

صفحة	مضمون
٢١٥	٣ - بصائر و حكم
٢١٤	١ - عشرة محرم الحرام
٢٣٠	٢ - ماه ربيع الاول
٢٦٥	٣ - ماه مقدس
٢٨٥	٤ - ليلة القدر
٢٩٤	٥ - عيد الفطر
٣١٤	٦ - عيد اضحى
٣٣٣	٧ - يوم الحج

مقدمہ

- پچھلی دو تین صدیوں میں ہندوستان میں اسلامی تہذیب و تمدن
غیر مجسوس طریقے پر رد با نخطاط تھا، شہنشاہ کے انقلاب نے اس پکے ہوئے
ناسور میں گویا نشتر لگا دیا۔ پھر موجودہ صدی کا ابتدائی زمانہ تو ایسے
گو ناگوں مصائب و آلام کا حامل تھا جس نے ہندوستانی مسلمان کے رہے سہے ہوش
بھی اڑا دیے۔ اس کی امیدوں کے تار مکڑی کے جانے کی طرح تھے کہ بادِ مخالف
کے ہلکے سے جھرنکے کی تاب بھی نہ لاسکے اور کچھ اس طرح منتشر ہوئے کہ یہ بہت
ہو کر رہ گیا۔

تفہیم ہنگامہ کی تیئیس، سلسلہ ۱۹۰۹ء کی منٹو مارے اصلاحات اور عالم اسلامی کے حادثات، یہ نہیں وہ سب آفتیں جنہوں نے مسلمانوں پر ایک بدحواسی عالم طاری کر دیا تھا۔ اس دور میں مسلمانوں کی متاع عزیز مسئلہ تعلیم تھا۔ مسلمانوں نے سب کچھ کھو کر اسے پایا تھا اس لئے یہ انہیں جان سے زیادہ عزیز اور ایمان سے زیادہ محبوب تھا۔ مسلم بوینورسٹی کے خواب کا شرمندہ تعبیر نہ ہونا، مجروح جسم پر آخری چرکا تھا۔ جس بوینورسٹی کے لئے لیڈروں کی گاڑیاں لہینچی گئیں، عورتوں کے زیورات نیلام کئے گئے، غریب مسلمانوں کی گاڑھی کمائی شملہ کی سرد چوٹیوں کے گرمائی میں صرف کی گئی، مگر ان سب کا جواب کیا ملا؟

دیتے ہیں بادہ ظرف قلیح خوار دیکھ کر

ہر چیز کی انتہا ہر عمل کا ردِ عمل، یہ ایک ایسا قانون ہے جو دنیا کی ہر چیز اور حیات انسانی کے ہر شعبے میں جاری ہے۔ مسلم عوام اب تک بے زبان بیٹروں کی طرح، بدھریا ہانکے جا رہے تھے۔ زبان کھولنے اور دم مارنے کی اجازت کہاں۔ جس کی جیب چاندی کے سکوں سے پُر ہو اس کا سکہ چلتا تھا۔ اگر کسی گوشہ اور ملک کے کسی کونے سے ایک اودھ آواز بلند بھی ہوئی تو اس کو مردہ صلاحت سے تعبیر کر کے دبا دیا جاتا۔ لیکن اب دقت اُگیا تھا، دل پک چکے تھے، زخم رسنے لگے تھے، صرف ذرا چھیڑنے کی دیر تھی کہ سلسلہ ۲ میں ایک آواز بلند ہوئی۔ یہ آواز ایک دُکھے ہوئے دل ایک سوختہ جگر کی آواز تھی، جس کی

بہت سی راتیں اہ وزاری اور شک باری میں گزرا کرتی تھیں۔ اس لئے
 نہیں کہ اس کے پاس دولت نہ تھی، یادہ عزت و جاہ کا بھوکا تھا۔ اس لئے بھی
 نہیں کہ عمال حکومت اور تاجدارانِ مملکت کے مربیانہ اشارہائے حیم و ابرو
 وہ محروم تھا، نہیں بلکہ اس لئے کہ اُس نے ان سب سے منہ موڑ کر ایسی
 سب چیزوں سے رشتہ توڑ کر، اپنے دل میں صرف ایک چیز کو جگہ دی تھی
 اور وہ متاعِ گراں بہا تھی، اس کی قوم اور اس کا ملک۔
 مگر اس قوم کا حال کیا تھا۔ امیروں کا منہ لٹے نظروں کی تھی۔ عوام جاہ و
 مال کا نام تک بھول چکے تھے۔ دین کا صرف نام رہ گیا تھا۔ غرض جی رہے تھے
 مگر زندگی سے محروم۔

جن لوگوں پر ان حالات کو بدلنے کی ذمہ داری تھی وہ بے پئے
 بدست ہو رہے تھے۔ اُن کے نشہ غفلت کو دور کرنے کے واسطے طرح طرح کی
 ترشیاں پے درپے مل رہی تھیں، مگر ان کا خمار تھا کہ اترتا ہی نہ تھا۔
 اس مطلعِ غبار کو دہرا اہلال، ہلالِ عید بن کر چمکا۔ اس نے اس مرد
 قیام میں ایک روح بھونک دی۔ اس کی آواز کیا تھی گویا صورِ اسرافیل تھا
 ہر شخص نئی زندگی بے کراٹھٹا نظر آتا تھا۔ حق و صداقت نے اس میں قوت پیدا کی
 پتائی اور راست گوئی نے اس کو مستحکم کیا، اس کا پڑھنے والا اپنی حالت پر غور کرتا اور
 محسوس کرتا تھا کہ "گویا یہ بھی میرے دل میں ہے۔"

الہلال کا انداز بالکل نرالا تھا اور اس کا انداز مخاطب سب سے انوکھا
 دل کی گہرائیوں سے نکلی ہوئی بات کو دل کی گہرائیوں ہی میں پہنچ کر قرار آتا تھا۔
 اس کے صفحات تلخ حقیقتوں سے بہرہ نرے اور اس کی ایک ایک سطر نشتر کا
 حکم رکھتی تھی، پھر بھی پڑھنے والا ایسا محسوس کرتا گویا وہ بھی یہی کہنا چاہتا تھا
 اس کا طرز تنقید، اس کا طریقہ اعتراض، اور اس کی حق گوئی، جذبہ مخالفت
 کو ابھارنے کے بجائے لوگوں کے دلوں کو گرمی عمل سے برساتی تھی۔ یہی وجہ ہے
 کہ الہلال نے جتنی کم مدت میں لوگوں کے ذہن، معتقدات اور رجحانات
 میں بنیادی تبدیلی پیدا کر دی اس کی دوسری مثال ممکن نہیں۔ الہلال کے
 بعد البلاغ نے اس کی جگہ لی لیکن کم مایہ قوم کی کم نصیبی کہ جلد ہی وہ ان
 جواہر ریزوں سے محروم ہو گئی اور معلوم نہیں کب تک محروم رہے گی۔
 پیش نظر مجموعہ اسی آواز کی صدائے بازگشت ہے۔ خدا کرے
 کہ یہ آواز ایک بار پھر مسلمانوں کے دل کو گرمادے، ان کی روح کو تڑپا
 اور ان کا شمار پھر زندہ قوموں میں ہونے لگے۔
 ناسپاسی ہوگی اگر بدر الحسن صاحب بی تائے۔ جامعہ کا تذکرہ نہ
 کیا جائے۔ واقعہ یہ ہے کہ اس مجموعہ کی ابتداء اور انتہا دونوں کا سہرا
 انہی کے سر ہے۔

دعوتِ عمل

الہلال کا انداز بالکل نرالا تھا اور اس کا اندازِ مخاطب سب سے انوکھا
 دل کی گہرائیوں سے نکلی ہوئی بات کو دل کی گہرائیوں ہی میں پہنچ کر فرار آنا تھا۔
 اس کے صفحات تلخ حقیقتوں سے بہرہ برتتے اور اس کی ایک ایک سطر نشتر کا
 حکم رکھتی تھی، پھر بھی پڑھنے والا ایسا محسوس کرتا تو یادہ بھی یہی کہنا چاہتا تھا
 اس کا طرزِ تنقید، اس کا طریقہ اعتراض، اور اس کی حق گوئی، جذبہ مخالفت
 کو ابھارنے کے بجائے لوگوں کے دلوں کو گرمی عمل سے برمائی تھی۔ یہی وجہ ہے
 کہ الہلال نے جتنی کم مدت میں لوگوں کے ذہن، معتقدات اور رجحانات
 میں بنیادی تبدیلی پیدا کر دی اس کی دوسری مثال ممکن نہیں۔ الہلال کے
 بعد البلاغ نے اس کی جگہ لی لیکن کم مایہ قوم کی کم نصیبی کہ جلد ہی وہ ان
 جواہر ریزوں سے محروم ہو گئی اور معلوم نہیں کب تک محروم رہے گی۔
 پیش نظر مجموعہ اسی آواز کی صدائے بازگشت ہے۔ خدا کرے
 کہ یہ آواز ایک بار پھر مسلمانوں کے دل کو گرمادے، ان کی روح کو تڑپا
 اور ان کا شمار پھر زندہ قوموں میں ہونے لگے۔

ناسپاسی ہوگی اگر بدر احسن صاحب بی تے۔ جامعہ کا تذکرہ نہ
 کیا جائے۔ واقعہ یہ ہے کہ اس مجموعہ کی ابتداء اور انتہا دونوں کا سہرا
 انہی کے سر ہے۔

سید سفارش حسین

دعوتِ عمل

- ۱۔ یا تو بنا جیو دادا علی اللہ (۱) الہلال، رمی ۱۳۰۰ھ
- ۲۔ " " (۲) " ۶ نومبر ۱۳۰۰ھ
- ۳۔ ان حکم الالہ " یکم جولائی ۱۳۰۰ھ
- ۴۔ مسلمانوں کے فرائض کا سب سے ضروری جز " ۸-۱۵-۲۲ جنوری ۱۳۰۰ھ
- ۵۔ الامر بالمعروف ونہی عن المنکر " ۱۱-۱۸-۲۵ اگست ۱۳۰۰ھ
- ۶۔ ہذا بصائر للناس " ۱۲، رمی ۱۳۰۰ھ
- ۷۔ افانہ ہجر ووصال البلاغ ۱۰، اپریل ۱۳۰۰ھ
- ۸۔ مشہد اکبر الہلال، ۲۷ اگست ۱۳۰۰ھ

يَا قَوْمَنَا أَجِيبُوا دَاعِيَ اللَّهِ ۖ

إِنْفِرُوا خِفَافًا وَثِقَالًا ۚ

آہ! کاش مجھے وہ صور قیام قیامت ملتا جس کو میں نے تر
 پہاڑوں کی بلند چوٹیوں پر چڑھ جاتا۔ اس کی ایک صدائے رعد
 آسائے غفلت شکن سے مٹا دیتا۔ خواب و ذلت و پُرسوائی کو
 بیدار کرتا اور چیخ و چخ کر بکا رہتا کہ ”اُٹھو! کیونکہ بہت سو چکے اور
 بیدار ہو، کیونکہ اب تمہارا خدا تمہیں بیدار کرنا چاہتا ہے! پھر تمہیں
 کیا ہو گیا ہے کہ دنیا کو دیکھتے ہو پر اس کی نہیں سنتے جو تمہیں ہر
 کی جگہ حیات، زوال کی جگہ عروج اور ذلت کی جگہ عزت بخشنا چاہتا ہے!“
 يَا أَيُّهَا الَّذِينَ آمَنُوا اسْتَجِيبُوا دَاعِيَ اللَّهِ وَدَاعِيَ الرَّسُولِ
 لَعَلَّكُمْ تُرْحَمُونَ ۚ

لَمَّا يُحِيطُ بِكُمْ وَاعْلَمُوا أَنَّهُ اللَّهُ يَحُولُ بَيْنَ الْمَرْءِ وَقَلْبِهِ وَأَنَّهُ إِلَهٌُ خُشُّوا ۝ (۸۱ : ۳۲)

رہا ہے تاکہ تم کو موت سے نکال کر زندگی بخشے۔ یاد رکھو کہ اللہ جب چاہتا ہے انسان اور اس کے دل کے اندر آٹھے آجاتا ہے۔ اور پھر خواہ تم اس سے کتنا ہی اغراض کرو مگر تم کو ہر پھر کے اسی کے آگے ایک دن چاہیگا۔

آج آنے والی بربادیوں اور ہلاکتوں سے بچنے کے لئے تم بے قرار ہو اور اس کے لئے طرح طرح کی تدبیروں کو سوچتے اور ڈھونڈتے ہو، لیکن یہ کیا بد بختی ہے کہ ایک لمحہ اور ایک دقیقہ کے لئے بھی تمہارے دل میں یہ خیال نہیں گزرتا کہ سب سے پہلے اُس کو تو اپنے سے راضی کر لیں جس کے دروازے سے بھاگ کر ساری دنیا میں ہم نے ذلتوں اور نامرادیوں کی ٹھوکریں کھائیں۔ حالانکہ وہ کہہ چکا ہے اور کہہ رہا ہے۔

يَا أَيُّهَا الَّذِينَ آمَنُوا إِن تَتَّقُوا اللَّهَ يَجْعَلْ لَكُمْ فُرْقَانًا وَيُكَفِّرْ عَنْكُمْ سَيِّئَاتِكُمْ وَيَغْفِرْ لَكُمْ وَاللَّهُ ذُو الْفَضْلِ الْعَظِيمِ ۝

اے مسلمانو! اگر تم اللہ سے ڈرو اور اس کے حکموں کے نکلے جھک جاؤ تو پھر تمہیں کسی چیز کے لئے بھی کسی دوسری تدبیر کرنے کی حاجت باقی نہیں رہے گی۔ وہ دنیا میں تمہارے لئے عزت اقبال کا ایک شرف امتیاز پیدا

کر دے گا اور تمہاری تمام گمراہیوں کو مٹا دے گا۔ (۳۸ : ۸)

کر دے گا وہ تو سب سے زیادہ بخش دینے والا اور صاحب رحم والطف ہے۔

پھر اگر اٹھنا ہے تو اٹھ کھڑے ہو، کیونکہ چلنے کا وقت یہی ہے اور اس کے بعد موت کے سوا کچھ نہیں آج تم کو کوئی انجمن، کوئی جمع شدہ دولت اور روپیہ کی مقدار، کوئی پولیٹیکل سرگرمی اور کوئی انسانوں اور ممبروں کے اجتماع محض کا ایک جتھا، آنے والے مصائب سے نہیں بچا سکا جب تک کہ خود تمہارے اندر کوئی انقلابی تبدیلی نہ ہو اور جب تک تم اپنے خدا سے اُس کی راہ اور اُس کی مرضات کی راہ میں اپنے تئیں دے ڈالنے کا عملی عہد نہ باندھ لو اور اُسی کے بتلائے ہوئے طریقہ، اور اُسی کے حکم و ایام کے ماتحت ہو کر اُس کے نہ ہو جاؤ۔

پس یہی ہے جس کی طرف میں تمہیں بلارہا ہوں اور یہی دعوت ہے جس کے بکار کی راہ اُس نے مجھے دکھلائی ہے۔ میں اٹھا ہوں، پس تم بھی اٹھو تاکہ ہم سب مل کر اُس کے دروازے کو کھٹکھٹائیں اور ہر طرف سے کٹ کر صرف اُسی کے ہو جائیں، پھر وہ جس طرف بے جائے اپنے تئیں چھوڑ دیں۔ کانٹوں پر لوٹائے تو اپنے تلوؤں کو زخمی کر دیں اور پھولوں پر چلائے تو اُن کے لطف و راحت سے لذت اندوز ہوں تلواریں کا زخم کھلائے تو اس کو غیروں کے مرہم سے زیادہ محبوب

سمجھیں، اور زہر کا تلخ و ہلک جام دے تو اسے شربت و قند و
 گلاب کی طرح مرے لے لے کر لے جائیں گے۔
 پیکان ترا بجاں خسریاں
 من مرہم دیگران نخواستہم

(۲)

قُلْ إِنْ كَانَ آبَاؤُكُمْ
 وَآبْنَاؤُكُمْ وَإِخْوَانُكُمْ
 وَأَشْرَاءُكُمْ وَعَشِيرَتُكُمْ
 وَأَمْوَالٌ أُقْتِرْتُمْهَا
 وَتِجَارَةٌ تُخْشَوْنَ
 كَسَادَها، وَمَسَاكِينُ
 بِشْرَتِہَا أَحَبُّ
 إِلَيْكُمْ مِنَ اللَّهِ وَرَسُولِهِ
 وَجِهَادٍ فِي سَبِيلِهِ
 اے مسلمانو! اگر تمہارے باپ، تمہارے
 بیٹے، تمہارے بھائی، تمہاری بیویاں،
 تمہارا خاندان، تمہاری مال و دولت جو
 تم نے کمائی ہے، وہ کاروبار و دیوبی
 جس کے نقصان کا تم کو ہر وقت اندیشہ
 رہتا ہے، اور وہ مساکین و جائداد جو تمہارے
 مطلوب و مرغوب ہیں، اگر یہ تمام چیزیں
 تم کو اللہ، اس کے رسول اور اس کی
 راہ میں جہاد کرنے سے زیادہ عزیز و

فَتَرَبَّصُوا حَتَّى
يَأْتِيَ اللَّهُ بِأَمْرِهِ
وَاللَّهُ لَا يَهْدِي
الْقَوْمَ الْفَاسِقِينَ
(٢٣ : ٤)

محبوب ہوں تو دین الہی کو چھوڑ دو،
خدا اپنے دین کی حفاظت کے لئے تمہارا
محتاج نہیں ہے، یہاں تک کہ اللہ کو جو کچھ
کرنا ہو وہ اگر گزیرے تم اپنی آنکھوں سے
اُسے دیکھ لو گے۔ اللہ کی ہدایت ان کے
لئے نہیں ہے جن کے دلوں میں نور ایمان
کی جگہ فسق و نفاق بھرا ہوا ہے۔

اسلام ہر مسلمان سے اپنے آخری حق کا طلبگار ہے۔ مسلمانوں کی نمازیں اور روٹے اور تمام مالی و بدنی عبادات مقبول نہیں ہو سکتیں جب تک وہ حفظ کلمہ توحید و ثغور اسلام کے لئے جان و مال سے حصہ نہ لیں۔ پھر کوئی ہے جو آج خدا کو اپنے نفس و مال پر ترجیح دے؟؟

خدا کو اپنے نفس و مال پر ترجیح دے ؟؟
وَالْعَادِيَاتِ ضَبْحًا، فَالْمُورِيَتْ قَدَحًا، فَاَلَمْ يُغَيِّرْ لِهِنَّ صُبْحًا، فَتَأْتِينَ
بِهِ نَقَعًا فَوْسَطًا، يَوْمَ تَجْمَعُ أَجْمَعًا کہ آج مسلمانوں کی ہستی ، اور بقا کے لئے یوم

(۱) قسم ہے مجاہدین کے ان گھوڑوں کی جو میدانِ جہاد میں دوڑتے دوڑتے لاسپ جاتے ہیں پھر تپھروں پر اپنی ٹاپوں کے مارنے سے چوگاریاں نکالتے ہیں پھر صبح کے وقت دشمنوں پر چھاپا مارتے ہیں، پھر اپنی تیز گامی سے (باقی صفحہ پر)

سر پر آگیا ہے۔ وَمَا آذُناكَ مَا يَوْمُ الْفَصْلِ؟ وہ زندگی و حیات،
 فنا و بقا، اور عزت و زکات کا فیصلہ کرنے والا ایک دن ہی، جو آج
 ہمارے سامنے ہے۔ اور اگر یہ سچ ہے کہ ایڈریانوئل کے اطراف
 جو انبیس ترک زخمیوں کی لاشیں گر رہی ہیں تو اِنْفِیْ اَنْتُمْ بِاللّٰهِ
 الْغَنِي الْغَنِيْزِ کہ وہ مسلمانوں کی مجسم ہستی ہے جس کے حلق کی رگیں
 کٹی ہوئیں اور جس کے زخموں سے سیلاب خون رواں ہے :-
 فَهَذَا يَوْمُ الْفَصْلِ الَّذِي كُنْتُمْ بِهِ تُكْذِبُوْنَ

پھر سوال یہ نہیں ہے کہ ہندوستان کے مسلمان کیا سوچ رہے
 ہیں؟ بلکہ پوچھنا یہ ہے کہ اور کون سے وقت کے منتظر ہیں؟
 اس صداقت کے لئے اب کسی دلیل کی ضرورت نہیں ہے
 کہ اگر خدا انجھ استہ ترک اس ابتلائے عظیم کو برداشت نہ کر سکے تو ان
 کی عزت کا ٹٹنا تمام عالم اسلامی کے جنازے کے اٹھنے کا دن ہوگا
 مسلمان یاد رکھیں کہ وہ ہندوستان میں ہوں یا چین میں ان
 کی ملی عزت کا جو سد رمق باقی ہے، وہ صرف خلافت قسطنطنیہ کی

(بقیہ صفحہ ۱۹) غبار بلند کرتے ہیں اور دشمنوں کی صفوں میں درآتے ہیں

(۱) اور تم جانتے ہو کہ یوم الفصل سے مراد کیا ہے۔

(۲) یہ یوم الفصل وہ فیصلہ کن دن جس سے اے غافل تم انکار کرتے تھے۔

پیشکل ہستی کا نتیجہ ہو جس دن یہ مرکز اپنی آخری جگہ سے ہلا، ان کا حال بکنسہ
وہی ہو جائے گا جو آج یہودیوں کا وہ دیکھ رہے ہیں پھر ان کے پاس
دولت ہی، ان کے پاس یہ بھی نہیں۔ ضَرَبَتْ عَلَيْهِمُ الدِّالَةَ
وَالْمُسْكَنَةَ، وَبَاءُوا بِغَضَبٍ مِّنَ اللَّهِ

اگر سپاہی کے لئے جنگ کی گھڑیوں میں بستر کا آرام جائز نہیں،
اگر اس گھر کے رہنے والوں پر سونا حرام ہے جس کے دروازے پر
ڈاکوؤں کے گرز پڑ رہے ہوں، اگر اس مکان کے سونے والوں کو
اٹھا چاہئے جس کی چھت میں آتشزدگی کے شعلے بھڑک رہے ہوں، اور
اگر مسلمانوں کے دلوں میں اس آگ کی ایک چنگاری بھی باقی ہے جو ترہ
سو برس ہوئے، وادی ام القریا میں بدر اور حنین کے پیامبر نے جلانی
تھی، تو خدا کے لئے مجھے بتاؤ کہ غفلت شکائی کا وہ وقت کب آئے گا
جس کے انتظار میں اب تک مسلمان کر وٹیں بدل رہے ہیں؟ کیا مسلمان
اُس وقت کا انتظار کرنا چاہتے ہیں جب مشرکین یورپ قسطنطنیہ کی منار
کے ان مناروں پر جہاں چھ سو برس سے صدائے توحید کی شہادت
دی جاتی ہے، صلیب پرستی کا جھنڈا اُسی طرح لہرائیں گے جس
طرح کل کی بات ہے کہ (برقہ) کی جامع مسجد کے منار پر نصب کیا گیا
تھا: يَا لَيْتَنِي مِثَّ قَبْلِكَ هَذَا وَكُنْتُ نَسِيًا مَّنْسِيًّا

مسلمانان ہند کا آخری فرض

ساعت فیصلہ کن، ہمت منفقود، فرصت قلیل، اور نتائج سامنے ہیں۔ ترکوں کی ہمدردی، اتحاد اسلامی، اخوت دینی، مدد کی ضرورت شدید، اور اسی طرح کی تمام باتیں سن چکے ہیں اور کہہ چکے ہیں، اب وقت آخری ہے، اور اگر مسلمانوں کو اپنی ہستی کی ضرورت نظر آتی ہے تو بغیر ایک لمحہ ضائع کئے انھیں آخری فیصلہ کر لینا چاہئے کہ ان کا فرض کیا ہے؟

اسلام ایک مجموعہ فرائض ہے، جو ہر پیرو کے ذمہ اللہ کی طرف سے چند فرائض عائد کر دیتا ہے۔ ان فرائض میں جس طرح پہلا فرض اقرار شہادتین ہے، بالکل اسی طرح آخری فرض ”جہاد“ ہے۔ باحق اور عدل کے قیام کے لئے اپنا مال، اپنا نفس، اور اپنا خون بہانا جس طرح پانچ وقت کی نماز ہر مسلم پر فرض ہے اسی طرح فرض جہاد کا ادا کرنا بھی اس کے لئے ایک حکم اجباری ہے۔

وَلَوْ كَرِهَ الْكَافِرُونَ

اس فرض کے ادا کرنے کی تین صورتیں ہیں:- جہاد مالی،

جہاد زبانی اور جہاد نفس و جان۔

وَجَاهِدُوا بِأَمْوَالِكُمْ واپنے مال اور اپنی جان سے راہ الہی

أَنْفُسِكُمْ فِي سَبِيلِ اللَّهِ (۲۴۵) میں دفاع اعدائے لئے کوشش کرو۔
اور ایک حدیث صحیح میں جس کو امام احمد، ابو داؤد، نسائی
اور ابن جان نے حضرت انس سے روایت کیا ہے، جامع الفاظ
میں فرمایا:

جَاهِدُوا الْمُشْرِكِينَ دُشمنوں کے مقابلے میں مدافعت کی کوشش
يَاْمُوا لَكُمْ وَأَنْفُسِكُمْ کرو اپنے مال سے جان سے، اور
وَالسِّنِّيَّةُ زبان سے۔

جب کبھی بلاد اسلامیہ پر کوئی مخالفت حملہ کرے اور ان کی
حفاظت خطرے میں ہو تو اس وقت ہر مسلمان پر احکام خمسہ اسلام
کی طرح فرض ہو جاتا ہے، کہ ان تینوں قسم کے جہاد کے لئے جس حال
میں ہو، اٹھ کھڑا ہو، اور اگر ایسا نہ کرے تو اس کی تمام عبادات
مالی و بدنی باطل و بے سود ہیں، کیونکہ نماز اور روزہ اسی وقت
مکمل ہے جب تک کلمہ توحید کو بقا ہے، لیکن جب جڑ خطرے میں ہو
تو شاخیں قائم نہیں رہ سکتیں۔

آج جس حالت کو ہم اپنے سامنے دیکھ رہے ہیں وہ احکام
و شرائط شریعت کے مطابق ٹھیک ٹھیک فرضیت جہاد دفاع
کا وقت ہے۔ اعلان جنگ کے ساتھ ہی ہندوستان کے مسلمان

پر جہاد شرعی فرض ہو گیا ہے اور وقت آگیا ہے کہ اسلام اپنے پیروؤں سے آخری فرض کے ادا کرنے کا طالب ہو جس میں صیغے پہلے جہاد دینی و مالی، اور سب کے آخر میں جہاد جان و نفس ہے۔

میں یہ سطوریں لکھ رہا ہوں، اور صرف یہ جانتا ہوں کہ قلم سے جو کچھ نکل رہا ہے، ایک حکم دینی کا اعلان ہے اور نہیں جانتا کہ مصلحت کس کی مقتضی ہے؛ ممکن ہے کہ کسی موقع پر ایک مسلمان کے لئے نماز جمعہ کے موقوف کر دینے اور نماز کا لفظ زبان سے نہ نکالنے میں مصلحت ہو، لیکن میں مسلمان ہوں اور احکام اسلام کا اتباع ہر مسلمان پر فرض جانتا ہوں، اس کے سوا مجھے کچھ نہیں معلوم اور نہ علم کی آرزو۔

ہندوستان سے باہر کے اسلامی مصائب کی نسبت ہمیشہ مسلمانان ہند نے یا تو کفر صریح سے کام لیا ہے یا نفاق سے۔ جن اشرار و اشرقیہ نے کہا کہ ہمیں خلافت عثمانی سے کوئی تعلق نہیں، اُنھوں نے کفر کو خوش کرنے کے لئے اسلام کو زخمی کیا، اور جنھوں نے اپنی ہمدردی کو انسانی ہمدردی، یا بہت بہت سنی تو صرف دینی اخوت تک پہنچا کر چھوڑ دیا، اُنھوں نے گو اسلام کو بند کیا مگر کفر کے خوف سے ڈر گئے، حالانکہ بہتر تھا کہ وہ صرف

خدا سے ڈرتے: **وَاللّٰهُ اَحَقُّ اَنْ تَخْشَوْهُ اِنْ كُنْتُمْ مُّؤْمِنِيْنَ**
 اگر میں کہہ سکتا کہ صبح کی نماز مسلمانوں پر فرض ہے مگر عصر کی
 نہیں، تو کہہ سکتا کہ مسلمانوں پر جہاد و دفاع بھی فرض نہیں ہے۔

اولین کام

پس شریعت حقہ اسلامیہ حکم دیتی ہے کہ جہاد فی سبیل اللہ کے
 لئے مستعد ہو جاؤ۔ اس بنا پر پہلا کام جہاد لسانی ہے کہ حرکت
 قلوب جامدہ، غافلہ ارواح انشیاء، اور دعوۃ الی اللہ
 کلمہ کے لئے ہر زبان اللہ کی بخشی ہوئی گویائی کو اسی کے لئے وقف
 کر دے اور علی الخصوص ان شیاطین داخلی و خارجی کے پیدا کیے ہوئے
 وساوس کے قلع و قمع کے لئے شمشیر مجاہدین جانتے بھنوں نے مسلمانوں
 کے لئے طرح طرح کے گمراہ کن مقامی و وطنی اشغال پیدا کر کے ان کو
 حفظ اسلام و ثغور اسلامیہ کی سعی سے غافل کر دیا ہے۔

دوسرا قدم واول جہاد، جمع مال و فراہمی زراعت ہے
 جو فی الحقیقت میدان جہاد کی تقویت کے لئے کم از جمیعہ فوج و
 کمک مجاہدین نہیں۔ اس میں شک نہیں کہ یہ فرض تقریباً تمام
 مسلمانوں کے پیش نظر ہے، اور ہر طرف سے ہلال احمر فکڑ کی صدا
 آرہی ہیں، لیکن اب تک جو رفتار رہی ہے اور جو پھیلا تجربہ طرز

کامیاب نظر ہے، اس کو دیکھتے ہوئے بظاہر کسی رقم کثیر کی فراہمی کی امید نہیں۔

مسلمان کو بہت جلد وہ ذریعہ سوچنا چاہئے کہ بغیر انتظار وقت کے کوئی قابل تذکرہ مالی مدد ہندوستان سے بھیجے جائے مسلمان اگر علی گڑھ یونیورسٹی پر اسلام کو ترجیح دیں مسلمان اگر علی گڑھ یونیورسٹی پر اسلام کو ترجیح دیں، اگر وہ سمجھیں کہ اسلام کے دم سے علی گڑھ ہے، مگر علی گڑھ سے اسلام کی زندگی نہیں ہے تو وہ اس وقت حفظ کلمہ اسلام کے لئے بغیر کسی شکل میں پڑے تیس لاکھ روپیہ کی شاندار مالی خدمت انجام دے سکتے ہیں۔ مان لیجئے کہ مجوزہ یونیورسٹی ایک نعمت لازوال ہے، لیکن نفس اسلام کے بقا کو کچھ تو اس پر ترجیح دینی چاہئے۔

میں ان لوگوں کے دلوں کی حالت جاننے کے لئے عام نظروں سے بہتر فراست رکھتا ہوں، جو آج مسلمانان ہند کی مسند نشانی و ریاست پر شکن ہیں رفی قتلوی بہت مریض، فرادھو اللہ مرخصاً۔ پس ان سے میرا خطاب نہیں، اور نہ مخاطب سے کوئی نتیجہ حاصل البتہ عام مسلمانوں سے بہت التجا کرتا ہوں کہ اس وقت ہماری تیسرہ سو برس کی عزت جو ڈوبنے کے قریب تھی ڈوب رہی ہے

وقت تجویزوں اور دعوتوں کا نہیں ہے، اولین کام روپیہ کی اعات
 ہے اور تیس لاکھ روپیہ آپ کے پاس فراہم شدہ موجود ہے پس یہ
 کیا بے غیرتی اور کیسی دل اور روح کی موت ہے کہ زخمی ترکوں کی
 زبان سے لعش لعش! کی چخیں آرہی ہیں، آپ کے پاس پانی کا ایک
 لبریز حوض موجود ہے مگر ان تشنه کاموں کو اس سے ایک قطرہ بھی نصیب
 نہیں؟ آپ کے گھر میں آگ لگ گئی ہے، پھر یہ کیا ہے کہ آپ پانی کو
 کوٹھڑیوں میں مقفل کر رہے ہیں؟ کبھی یونیورسٹی مسلمانوں کے کیا
 کام آئے گی، جب آج فلی پولی اور قرق قلعی کے میدانوں کے زخمیوں
 کو اس کے فٹ سے مرہم کی ایک بٹی بھی نصیب نہیں؟ میں کیا کہتا ہوں
 حالانکہ یہ الفاظ تو میرے مطلب کے اظہار کے لئے کافی نہیں، مجھ کو
 کہنا چاہئے کہ اللہ اور اس کے ملائکہ کی لعنت ہو اس یونیورسٹی پر
 جس کا تیس لاکھ روپیہ ہندوستان کے بینکوں میں جمع ہوا اور مسلمان
 زخمیوں کی صفیں میدان قتال کی برت باری میں ایڑیاں رگڑ رہی
 ہوں!!

در باد یہ تشنگان بمر درند وز دجلہ بکوفہ ذی روداب
 بشیران قوم کو یونیورسٹی عزیز ہے، گو وہ غلامی اور استبداد
 کا ایک نیا لہر لعنت ہو، لیکن اسے اخوان ملت! ہم موسیٰ ہیں

اوپر ہم کو ہر شے سے پہلے اسلام عزیز ہونا چاہئے۔ پھر جب آج نماز اور حج سے بھی بڑھ کر ہمارا فرض ترکوں کی مدد ہے تو ہم یونیورسٹی کی حقیقت سمجھتے ہیں؟ یہ کہنا کہ ایک نیک کام کے لئے دوسرے اچھے کام کو چھوڑ دینا ضروری نہیں اور مسلمان ترکوں کے لئے بھی روپیہ جمع کر لیں، بالکل مغالطہ ہے۔ کیونکہ آج مسلمانوں کے لئے اور نیک کام ہی کہاں باقی رہے؟ ان کے لئے تو اس وقت صرف ایک ہی نیک کام ہے یعنی حفظ اسلام و جہاد فی سبیل اللہ۔ پس اگر مسلمان ترکوں کے لئے روپیہ جمع کر رہے ہیں، تو اور زیادہ کرنا چاہئے۔ لیکن یہ تیس لاکھ بھی کیوں نہ اس ایک ہی مقدم نیکی کے لئے وقف کر دیا جائے؟ جو صورت اس وقت درپیش ہے اس کے لحاظ سے تیس چالیس لاکھ روپیہ کوئی حقیقت نہیں رکھتا۔ مسلمان اپنی اعانت کی پہلی قسط اس جمع شدہ تیس لاکھ کو قرار دیں اور اس کے بعد اپنی پوری قوت ایک دوسری قسط کی فراہمی کے لئے وقف کر دیں۔

یونیورسٹی کے لئے روپیہ مسلمانوں نے دیا ہے اور شرعاً و قانوناً ان کو حق حاصل ہے کہ ہر شہر میں جہاں سے روپیہ گیا ہو ایک ایک جلسہ کر کے یونیورسٹی کمیٹی کو اپنی رائے بھیج دیں،

یا چاہیں تو اخبارات کے ذریعہ مطالبہ کریں۔ رہی یہ بات کہ جن
 بڑے بڑے رئیسوں نے ایک ایک لاکھ روپیہ کی رقمیں دی ہیں
 وہ اسے گوارا نہ کریں گے، تو جو لوگ اس خیال کے ہوں وہ فوراً
 اپنا اپنا روپیہ واپس لے کر ہماری راہ سے ہٹ جائیں اور اپنی شرکت
 کی نجاست سے تمام مسلمانوں کی اسلام پرستی کی تقدس کو ملوث
 نہ کریں۔ خدا اپنے کلمہ توحید کی حفاظت کے لئے ایسے منافقوں
 کی اعانت کا محتاج نہیں ہے۔ جن لوگوں کی دولت اتفاق فی
 سبیل الشیطان کے لئے ہے، ان کو اتفاق فی سبیل اللہ کی توفیق
 کب مل سکتی ہے؟

آج ہی ہم نے کسی اخبار میں پڑھا ہے کہ لاہور کے بڑے
 آدمیوں نے قوم کی سرز لش سے شرمناک بالآخر ایک جلسہ کیا اور
 کل چار ہزار روپیہ اس میں چندہ ہوا۔
 ان میں ایک سب سے بڑے دولت مند نے ایک ہزار روپیہ
 چندہ دیا، حالانکہ کل بات ہے کہ اسی شخص نے یونیورسٹی کے لئے
 پچیس ہزار روپیہ دیا تھا! درحقیقت یہ چندے ایک ترازو ہیں
 جن میں ان لوگوں کے دلوں کو تولایا جاسکتا ہے کہ اس میں دنیا کی
 پرستش کس قدر ہے اور خدا کی پرستش کس درجہ؟

ہم دیکھنا چاہتے ہیں کہ یونیورسٹی فنڈ کے اس مصرف کی نسبت
کتنے اسلام خواہ قلب میں جو آج تائید میں اپنی آواز بلند کرتے
ہیں؟

معاصر دہلی اور متجاہزہ تلغرافی

میرے دلی دوست مسٹر محمد علی بی اے نے مالی اعانت کی
بعض تجاویز کا اخباروں میں اشارہ کیا ہے۔ انھوں نے والٹر
مہندس سے اجازت طلب کی تھی کہ ترکوں کو مسلمانوں کا برسیل قرض
روپیہ دنیا گورنمنٹ کے خلاف تو نہ ہوگا؟ اس کے جواب میں
تار دیا گیا ہے کہ کوئی مضائقہ نہیں۔

غالباً ہمارے دوست کا مقصد اس اجازت طلبی سے یہ
ہوگا کہ اُن لوگوں کے لئے جو اپنے ہر عمل اور عقیدے کے لئے
گورنمنٹ کے فتوے کے منتظر رہتے ہیں، کوئی عذر و حجت باقی
نہ رہے، اور اسی غرض سے انھوں نے آغاز جنگ طرابلس کے
موقعہ پر بھی شملہ سے دریافت کیا تھا کہ "مسلمانوں کا بحر و صین
طرابلس کے لئے چندہ جمع کرنا گورنمنٹ کے خلاف تو نہ ہوگا؟"
اس بنا پر انھوں نے جو روپیہ تار بھیجنے پر صرف کیا وہ شاید
بالکل ضائع نہ کیا ہو، ورنہ دراصل اس زحمت کے اٹھانے کی

تو چنداں ضرورت نہ تھی۔ بلکہ ہمارے دوست معاف رکھیں اگر ہم کہیں کہ اس طرح کا استغنا ہمارے نزدیک مسلمانوں کی اس قدیمی حس ملی کی موت کا بقیہ ہے، جس کو آج دلوں اور آنگوں کے آثار زندگی میں بھی وہ نہیں چھوڑتے۔ اگر دنیا کے کسی حصہ میں اسلام کے لئے خطرات پیش آئیں تو مسلمانان ہند کا فرض دینی ہے کہ وہ اپنی جان و مال کو حفاظت اسلام میں صرف کر دیں۔ اس کے لئے نہ تو وہ گورنمنٹ کی اجازت کے طالب ہو سکتے ہیں اور نہ اپنے مذہبی معاملات میں وہ خدا کے سوا کسی کی پروا کرتے ہیں۔ آج تو ہم دیکھ رہے ہیں کہ خود انگلستان کے شریف مدبر ترک مجروحین کی مدد میں حصہ لے رہے ہیں۔ مصر میں لارڈ کچرن نے دس سو گنی روپیہ دیا ہے، اور خود انیسویں ہند نے ایک ہزار کی رقم سے شمولیت کی ہے، لیکن تھوڑی دیر کے لئے فرض کریجے کہ خدا نخواستہ کوئی دن ایسا آجائے کہ گورنمنٹ کی مصالح اس کو مجبور کریں کہ مسلمان ترکوں کی مدد میں کسی طرح کا حصہ نہ لیں تو کیا ہم گورنمنٹ کی خاطر اپنے خدا کو چھوڑ دیں گے جس نے حفظ اسلام اور اعانت اخوان ملت ہم پر فرض کر دیا ہے؟ ایک لمحہ، ایک آن اور ایک پل کے لئے بھی نہیں، اور جو اس کے خلاف گورنمنٹ کو توقع دلاتا ہے وہ کذاب ہے، گورنمنٹ کو

فریب دیتا ہے، اس کے دل میں کفر ہے یا نفاق۔

میں سمجھتا ہوں کہ اگر سہارا یہی حال رہا جو باوجود پیہم لطامت
ابتلا و تنبیہ کے آج نظر آ رہا ہے تو کچھ عجب نہیں کہ مسلمان مسجد کا
دور دازہ کھولنے، اذان دینے، نماز پڑھنے اور رمضان کا روزہ
رکھنے کے لئے بھی گورنمنٹ کی اجازت اور رضا کے منتظر رہا کریں گے۔
اور جمعہ کے دن خطیب منبر کے سامنے ہمہ تن انتظار ہو کر کھڑا رہے گا
کہ شملہ سے تارا آجائے تو خطبہ پڑھنے کے لئے آمادہ ہو!! قسمًا
لِہٰذَا لَآءِ الْقَوْمِ لَا یُکَادُونَ یَفْقَهُوْنَ حَدِیثًا؟

ترکوں کو اس نازک موقع پر قرض دینے یا دلانے کی کوئی تجویز
اگر کامیاب ہو تو یہ بھی کم از نفاق فی سبیل اللہ نہیں لیکن ہندوستان
کے مسلمان ترکوں کو قرض دیں یا نہیں، آج تو وہ دن ہے کہ مسلمانوں
خود خدائے بے نیاز قرض کا طالب ہے:

مَنْ ذَا الَّذِي يُقْرِضُ اللَّهَ
قَرْضًا حَسَنًا؟ فَيُضَاعَفْ
لَهُ أَضْعَافًا كَثِيرَةً وَاللَّهُ
يَقْبِضُ وَيَبْسُطُ وَيَأْتِيهِ
شَرُّ جَعُونَ

کوئی ہے جو آج خدا کو خوشی خوشی قرض
دے؟ اور پھر خدا اس کے قرض کو
کئی گنا بڑھا کر ادا کر دے؟ حالانکہ
در اصل خدایا لوگوں کو تنگ دست بھی
کرتا ہے اور کشائش بھی دیتا ہے اور

(۲: ۲۳۶) اسی کی طرف سب کو لوٹ کر جانا ہے۔

اگر ترکوں کو قرض ہی دلانا ہے تو میرے دوست کاش اتنا ہی کریں کہ سفارش کر کے تیس لاکھ یونیورسٹی فنڈ سے قرض دلا دیں اور پھر مسلمانوں سے کہیں کہ اُسے ادا کر کے ترکوں کو قرض کی ادائیگی سے بچانے کے ساتھ یونیورسٹی کا خواب بھی بغیر تعبیر کے نہ رہنے دیں۔

اِنْ الْحُكْمُ اِلَّا لِلّٰهِ

اِنْ الْحُكْمُ اِلَّا لِلّٰهِ (۴:۱۲) فَالْحُكْمُ لِلّٰهِ الْعَلِيِّ الْكَبِيْرِ !

(۱۲:۴۰)

اَلْحُكْمُ اِلْجَاهِلِيَّةٍ يَنْجُوْنَ ؟

وَمَنْ اَحْسَنُ مِنَ اللّٰهِ

حُكْمًا لِّقَوْمٍ يُوقِنُوْنَ

(۱۰۹:۱۲)

(۵۱:۵)

اَلَا لَہُ الْحُكْمُ وَهُوَ اَسْرَعُ

اَلْحَا سِبِیْنِ !

وَلَہُ الْحُكْمُ وَآلِیْہُ تَرْجُوْنَ !

(۶۲:۶)

(۵۱:۵)

لوگ دنیا میں سیکڑوں قوتوں کے محکوم ہیں

ماں باپ کے محکوم ہیں، دوست و احباب کے محکوم ہیں،

اُستاد و مرشد کے محکوم ہیں، امیروں، حاکموں اور بادشاہوں

کے محکوم ہیں۔ اگرچہ وہ دنیا میں بغیر کسی زنجیر اور پٹری کے آئے تھے

مگر دنیا نے اُن کے پاؤں میں بہت سی پٹریاں ڈال دی ہیں

لیکن مومن و مسلم ہستی وہ ہے جو صرف ایک ہی کی محکوم ہے

اس کے گلے میں محکومی کی ایک بوچھل زنجیر ضرور ہے پر مختلف سمتوں میں کھینچنے والی بہت سی ہلکی زنجیریں نہیں ہیں۔ وہ ماں باپ کی اطاعت اور فرمانبرداری کرتا ہے، کیونکہ اس کے ایک ہی حاکم نے ایسا کرنے کا حکم دیا ہر وہ دوستوں سے محبت رکھتا ہے کیونکہ اسے رفیقوں اور ساتھیوں کے ساتھ سچے برتاؤ کی تلقین کی گئی ہے۔ وہ اپنے سے ہر بزرگ اور ہر بڑے کا ادب ملحوظ رکھتا ہے، کیونکہ اس کے ادب آموز حقیقی نے اسے ایسا ہی بتلایا ہے۔ وہ بادشاہوں اور حاکموں کا حکم بھی مانتا ہے کیونکہ حاکموں کے ایسے حکموں کے ماننے سے نہیں روکا گیا ہے جو اس کے حاکم حقیقی کے حکموں کے خلاف ہوں وہ دنیا کے ایسے بادشاہوں کی اطاعت بھی کرتا ہے جو اس کی آسمانی بادشاہت کی اطاعت کرتے ہیں۔ کیونکہ اسے تعلیم دی گئی ہے کہ وہ ہمیشہ ایسا ہی کرے لیکن یہ سب کچھ جو وہ کرتا ہے، تو اس لئے نہیں کرتا کہ ان سب کے اندر کوئی حکم مانتا اور ان کو چھکنے کی جگہ سمجھتا ہو بلکہ اس لئے کہ طاعت صرف ایک ہی کے لئے ہے، اور حکم صرف ایک ہی کا ہے۔ جب اس ایک ہی حکم دینے والے نے ان سب باتوں کا حکم دیدیا، تو ضرور ہے کہ خدا کے لئے ان سب بندوں کو بھی مانا جائے اور اللہ کی اطاعت کی خاطر وہ اس کے بندوں کا بھی مطیع ہو جائے!

پس فی الحقیقت دنیا میں ہر انسان کے لئے بیشمار حاکم اور
 بہت سی جھکاتے والی قوتیں ہیں لیکن مومن کے لئے صرف ایک ہی
 ہے۔ اس کے سوا کوئی نہیں وہ صرف اسی کے آگے جھکتا ہے، اور
 صرف اسی کو مانتا ہے۔ اس کی اطاعت کا حق ایک ہی کو ہے، اس
 کی پشیمانی کے جھکنے کی چوٹ ایک ہی ہے، اور اس کے دل کی خریداری
 کے لئے بھی ایک ہی خریدار ہے۔ وہ اگر دنیا میں کسی دوسری ہستی
 کی اطاعت کرتا بھی ہے تو صرف اسی ایک کے لئے، اس لئے اس
 کی بہت سی اطاعتیں بھی اس ایک ہی اطاعت میں شامل ہو جاتی ہیں۔
 مقصودِ بازو و حرمِ حرمِ حبیبیت ہر جا کنیم سجدہ بجا آستانِ سدا
 حضرت یوسف علیہ السلام نے قید خانے میں اپنے ساتھیوں سے

کیا پوچھا تھا؟

یٰۤاَرْبَابُ مُتَفَرِّقُوْنَ خَيْرٌ اَمْ
 اللّٰهُ الْوَاحِدُ الْقَهَّارُ؟ (۳۹:۱۶) تبار و مقتدر خدا کو پوچھا؟

یہی وہ خلاصہ ایمان و اسلام ہے جس کی ہر مومن و مسلم کو قرآن کریم

نے تعلیم دی ہے کہ:

اِنَّ اَحْكَمَ اَمْرٍ اَللّٰهُ اَمْرٌ اَنَّهُ
 تَقْبَلُوْا اِلَّا اِيَّاهُ
 تمام جہان میں اللہ کے سوا کوئی نہیں جس
 کی حکومت ہو۔ اس نے ہمیں حکم دیا ہے

کہ اسکے سوا اور کسی کو نہ پوجیں اور نہ کسی کو

اپنا معبود بنائیں۔

یہی ”دینِ قیم“ ہے جس کی پیروی کا حکم دیا گیا :-

ذَٰلِكَ الدِّينُ الْقَيِّمُ وَلَٰكِنَّ أَكْثَرَ النَّاسِ لَا يَعْلَمُونَ (۲۴:۲۲)

حدیث صحیح ہے کہ فرمایا :-

لَا طَاعَةَ لِمَخْلُوقٍ فِي مَعْصِيَةِ اللَّهِ (بخاری مسلم)
جس بات کے ماننے میں خدا کی نافرمانی
ہو اس میں کسی بندے کی فرمانبرداری نہ کرنا

اسلام نے یہ کہہ کر فی الحقیقت اُن تمام ماسوائے اللہ اطاعتوں اور
فرمانبرداریوں کی بندشوں سے مومنین کو آزاد و حر کا مل کر دیا،
جن کی بیڑیوں سے تمام انسانوں کے پاؤں بوجھل ہو رہے تھے،
اور اس ایک ہی جملہ میں انسانی اطاعت اور پیردی کی حقیقت اس
وسعت اور احاطہ کے ساتھ سمجھا دی کہ اس کے بعد اور کچھ باقی نہ رہا
یہی ہے جو اسلامی زندگی کا دستور العمل ہے اور یہی ہے جو مومن کے

تمام اعمال اعتقاد کا ایک مکمل تصویر ہے۔ اس تعلیم الہی نے بتلادیا
ہے کہ جتنی اطاعتیں جتنی فرماں برداریاں، جتنی وفاداریاں اور جس
قدر بھی تسلیم و اعتراف ہے، صرف اُسی وقت تک کے لئے ہے جب
تک کہ بندے کی بات ماننے سے خدا کی بات نہ چائی ہو اور دنیا

والوں کے وفادار بننے سے خدا کی حکومت کے آگے بغاوت نہ ہوتی
 ہو۔ لیکن اگر کبھی ایسی صورت پیش آجائے کہ اللہ اور اُس کے بندوں
 کے احکام میں مقابلہ اُڑے تو پھر تمام طاعتوں کا خاتمہ، تمام عہدوں
 اور شرطوں کی شکست، تمام رشتوں اور ناظروں کا انقطاع، اور
 تمام دوستیوں اور محبتوں کا اختتام ہے۔ اس وقت نہ تو حاکم حاکم
 ہے، نہ بادشاہ بادشاہ، نہ باپ باپ ہے، نہ بھائی بھائی سب
 کے آگے تہذیب کے ساتھ انکار، سب کے سامنے سرکشی سبب
 کے ساتھ بغاوت۔ پہلے جس قدر نرمی تھی، اتنی ہی اب سختی چاہئے
 پہلے جس قدر اعتراف تھا اتنا ہی اب تہذیب چاہئے۔ پہلے جس قدر
 فرمانبرداری تھی اتنی ہی اب نافرمانی مطلوب ہے۔ پہلے جس قدر
 جھکاؤ تھا، اتنا ہی اب غرور ہو کیونکہ رشتے کٹ گئے اور عہد توڑ
 ڈالے گئے۔ رشتہ دراصل ایک ہی تھا اور یہ سب رشتے اسی ایک
 رشتہ کی خاطر تھے۔ حکم ایک ہی کا تھا اور یہ سب اطاعتیں اسی ایک
 اطاعت کے لئے تھیں۔ جب ان کے ماننے میں اُس سے انکار
 اور ان کی وفاداری میں اُس سے بغاوت ہوئے لگی تو جس کے حکم
 سے رشتہ جوڑا تھا، اُسی کی تلوار نے کاٹ بھی دیا، اور جس کے
 ہاتھ نے ملا یا تھا، اُسی کے ہاتھ نے الگ بھی کر دیا کہ لا طاعة

المخلوق فی معصیۃ الخالق !

سرور کائنات اور سید المرسلین (صلعم) سے بڑھ کر مسلمانوں کا کون آقا ہو سکتا ہے لیکن خود اس نے بھی جب عقبہ میں انصاری بیعت لی تو فرمایا وَالطَّاعَةِ فِیْ مَعْرُوفٍ مِّمَّی اطاعت تم پر اسی وقت تک کے لئے واجب ہے جب تک کہ میں تم کو نیکی کا حکم دوں جب اس شہنشاہ کونین کی اطاعت مسلمانوں پر نیکی و معروف کے ساتھ مشروط ہے تو پھر دنیا میں کون بادشاہ، کونسی حکومت کون سے پیشوا، کون سے رہنما اور کونسی قوتیں ایسی ہو سکتی ہیں جن کی اطاعت ظلم و عدوان کے بعد بھی ہمارے لئے باقی رہے؟ آدم کی اولاد دو کی محکوم نہیں ہو سکتی۔ وہ ایک سے ملنگی دوسرے کو چھوڑے گی، ایک سے جوڑے گی، دوسرے سے کشگی پھر خدا را مجھے بتلاؤ کہ ایک مومن کس کو چھوڑے گا اور کس سے ملے گا؟ ایک ملک کے دو بادشاہ نہیں ہو سکتے۔ ایک باقی رہے گا ایک کو چھوڑنا پڑے گا۔ پھر مجھے بتلاؤ کہ مومن کی اقلیم دل کس کی بادشاہت قبول کرے گی کیا وہ اس سے ملے گا جس کی حالت یہ ہے کہ :-

وَيَقْطَعُونَ مَا أَمَرَ اللَّهُ بِهِ خدانے جس کو جوڑنے اور ملانے کا حکم دیا ہے

اَنْ يُّوْصَلَ ؟ (۲۵:۲) وہ اُسے توڑتے اور جھگڑاتے ہیں۔
کیا اُس کی بادشاہت قبول کرے گا جس کی حالت کی تھوڑے

یہ ہے ؟
وَلْيُقِیْلُنَّ فِی الْاَرْضِ اُولَئِکَ وہ دنیا میں نرسند و فساد پھیلاتے ہیں
هُمُ الْخَاسِرُونَ ! (۲۵:۲) اور انجام کار وہی ناکام ہمارا درجے !
اور کیا اُس کی بادشاہت سے گردن موڑ لیگا جو بکارتا ہوگا ؟
يَا أَيُّهَا الْاِنْسَانُ مَا عَمِلْتَ اے غافل انسان ! کیا ہی جس کے گھنڈ
بِرَبِّکَ الْکَرِیْمِ ! نے مجھے اپنے ہریان اور پیار کر نیوالے
آگ سے سرکش بنا دیا ہے ؟ (۶:۸۲)

مگر آہ یہ کیسے ہو سکتا ہے ؟
کَیْفَ تَکْفُرُونَ بِاللّٰهِ تم اُس شہنشاہ حقیقی کی حکومت سے کیونکر
وَكُنْتُمْ اٰمَوَاتًا فَاَحْيَاکُمْ اٹکار کر دو گئے جس نے تمہیں اس وقت زندہ
ثُمَّ يُمِیْتُکُمْ ثُمَّ يُحْيِیْکُمْ کیا جبکہ تم مردہ تھے۔ وہ تم پر پھر موت
ثُمَّ اِلَیْهِ تُرْجَعُونَ ! طاری کرے گا۔ اس کے بعد دوبارہ زندگی
بخشنے کا پھر تم سب اُسی کے پاس بلانے
(۲۵:۲)
جاؤ گے !

دنیا اور اُس کی بادشاہیاں فانی ہیں۔ ان کے جبروت

جلال کو ایک دن ٹٹنا ہے۔ خدائے مقسم و تہار کے بھیجے ہوئے
فرشتہ ہائے عذاب انقلاب و تغیرات کے حربے لیکر اترنے والے
ہیں، اُن کے قلعے مسمار ہو جائیں گے اُن کی تلواریں کندہ ہو جائیں گی
ان کی فوجیں ہلاک ہوں گی۔ اُن کی توپیں اُن کو پناہ نہ دے گی۔
اُن کے خزانے اُن کے کام نہ آئیں گے۔ اُن کی طاقتیں نیست و
نابود کر دی جائیں گی۔ اُن کا تاج غرور ان کے سر سے اتر جائیگا
ان کا تخت جلال و عظمت واژگوں نظر آئے گا :-

وَيَوْمَ تَشْقَى السَّمَاوَاتُ	اور جس دن آسمان ایک بادل کے ٹکڑے
بِالْغَمَامِ وَ سُيْلٌ	پر سے پھٹ جائے گا اور اس بادل کے
مَلَكٌ يَكْتُمُ تَنْزِيلًا	اندر سے فرشتے جوق جوق اُتارے
الْمَلَائِكَةُ يَوْمَ يَخِفُّونَ	جائیں گے اُس دن کسی کی بادشاہت
لِلرَّحْمَنِ وَكَانَ	باقی نہ رہے گی۔ صرف خدائے رحمن
يَوْمَ مَّا عَلَى الْكَافِرِينَ	ہی کی حکومت ہوگی اور یاد رکھو کہ
عَسِيرًا	وہ دن کافروں کے لئے بہت ہی

سخت دن ہوگا۔

(۲۸:۲۵)

پھر اُس دن جبکہ رب الافواج اپنے ہزاراں ہزار قدوسوں
کے ساتھ نمودار ہوگا اور ملکوت السموات والارض کا نقیب ہوگا۔

لَمَنِ الْمُلْكُ الْيَوْمَ؟ لِلّٰهِ اَج کے دن کس کی بادشاہی ہے؟ کسی کی
 الْوَاحِدِ الْقَهَّارِ! (۱۶:۴۷) ہمیں صرف خدائے واحد و قہار کی!
 تو اس وقت کیا عالم ہوگا ان انسانوں کا جنہوں نے بادشاہ
 ارض و سما کو چھوڑ کر مٹی کے تودوں کو اپنا بادشاہ بنا لیا ہے اور
 ان کے حکموں کی اطاعت کو خدا کے حکموں کی اطاعت پر ترجیح
 دیتے ہیں؟ آہ اُس دن وہ کہاں جائیں گے جنہوں نے انسانوں
 سے صلاح کر نیکی لئے خدا سے جنگ کی اور اپنے اُس ایک ہی آقا
 کو ہمیشہ اپنے سے روٹھا ہوا رکھا؟ وہ پکاریں گے پر جواب
 نہ دیا جائے گا۔ وہ فریاد کریں گے پر نشنی نہ جائے گی۔ وہ توبہ
 کریں گے پر قبول نہ ہوگی۔ وہ نادام ہوں گے پر ندامت کام
 نہ دے گی!

اے انسان! اُس دن کے لئے تجھ پر افسوس ہے! وَفِيلٌ
 يَوْمَئِذٍ لِّلْمُكَذِّبِيْنَ (۱۵:۸۶)

وَقِيلَ اذْعُوْا اُن سے کہا جائے گا کہ اب اپنے ان خداؤں
 شُرَكَاءَكُمْ فَلََمْ اور حاکموں کو پکارو جن کو تم خدا کی طرح
 يَسْتَجِیْبُوْا لِهَمِّ مانتے تھے اور خدا کی طرح ان سے ڈرتے

تھے۔ وہ پکاریں گے، پر کچھ جواب نہ پائیں گے

پس وہ معلم الہی، وہ داعی ربانی، وہ بشر و منذر، وہ
رحمۃ للعالمین، وہ محبوب رب العالمین، وہ سلطان کونین آگے
بڑھے گا اور حضور خداوندی میں عرض کرے گا:-

وَقَالَ الرَّسُولُ يَا رَبِّ اے پروردگار! افسوس ہے کہ میری امت نے
اِنَّ قَبْوَمِي اتَّخَذُوا قرآن کی ہدایتوں اور تعلیموں پر عمل نہ کیا اور
هَذَا الْقُرْآنَ مَهْجُورًا اس سے اپنا رشتہ کاٹ لیا۔ اسی کا نتیجہ
ہے جو وہ آج بھگت رہے ہیں! (۳۲: ۳۵)

اللہم صل وسلم علی الدوحہ واتباعہ الی یوم الدین
پس سفر سے پہلے زادراہ کی فکر کر لو اور طوفان سے پہلے کشتی بنا لو
کیونکہ سفر نزدیک ہے اور طوفان کے آثار ظاہر ہو چکے ہیں۔ جن
کے پاس زادراہ نہ ہوگا وہ بھوکے مرجائیں گے اور جن کے پاس
کشتی نہ ہوگی وہ سیلاب میں غرق ہو جائیں گے۔ جب تم دیکھتے ہو
کہ مطلع غبار آلود ہوا اور دن کی روشنی بدلیوں میں چھپ گئی تو
تم سمجھتے ہو کہ برق و باران کا وقت آگیا۔ پھر تمہیں کیا ہو گیا ہے کہ
دنیا کی امن و سلامتی کا مطلع غبار آلود ہو رہا ہے، دین الہی کی روشنی
ظلمت کفر و طغیان میں چھپ رہی ہے مگر تم یقین نہیں کرتے کہ موسم
بدلنے والا ہے، اور تیار نہیں ہوتے کہ انسانی بادشاہتوں سے

کٹ کر خدا کی بادشاہت کے مطیع ہو جاؤ؟ کیا تم نہیں چاہتے کہ خدا کے
تختِ جلال کی منادی پھر بلند ہو، اور اس کی زمین صرف اسی کیلئے ہو جا
حتیٰ لَا تَكُونُ فِتْنَةً وَيَكُونا الدِّینُ لِلّٰهِ (۲-۱۸۹)

آہ! ہم بہت سوچے اور غفلت و سرشاری کی انتہا ہو چکی ہم
نے اپنے خالق سے ہمیشہ غرور کیا لیکن مخلوقوں کے سامنے کبھی بھی
فرد تنہی سے نہ شرمائے۔ ہمارا وصف یہ بتلایا گیا تھا کہ:-

اَذِکْتُمْ عَلٰی الْمُؤْمِنِیْنَ اَعِزَّةٌ مُّومِنُوں کے ساتھ نہایت عاجز و ذمہ گ
عَلٰی الْکَافِرِیْنَ (۵:۵۷) کافروں کے مقابلے میں نہایت مغرور و
ہمارے اسلاف کرام کی یہ تعریف کی گئی تھی کہ:-

اَشِدَّاءُ عَلٰی الْکُفَّارِ کافروں کے لئے نہایت سخت ہیں پر آپس
رُحَمَاءُ بَیْنَهُمْ! میں نہایت رحم والے اور مہربان!

پریم نے اپنی تمام خوبیاں گنوا دیں اور دنیا کی مغضوب
قوموں کی تمام بُرائیاں سیکھ لیں۔ ہم اپنوں کے آگے سرکش ہو گئے
اور غیروں کے سامنے ذلت سے جھکنے لگے۔ ہم نے اپنے پروردگار
کے آگے دست سوال نہیں بڑھایا لیکن بندوں کے دسترخوان کے
گرے ہوئے ٹکڑے چھنے لگے۔ ہم نے شہنشاہ ارض و سما کی خداوندی
سے نافرمانی کی مگر زمین کے چند جزیروں کے مالکوں کو اپنا خدا وند

سمجھ لیا۔ ہم پورے دن میں ایک بار بھی خدا کا نام ہیبت اور خوف کے ساتھ نہیں لیتے، پریکڑوں مرتبہ اپنے غیر مسلم حاکموں کے تصور سے لرزتے اور کانپتے رہتے ہیں !

يَا أَيُّهَا الْإِنْسَانُ مَا غَرَّكَ
بِرَبِّكَ الْكَرِيمِ الَّذِي
خَلَقَكَ فَسَوَّاكَ فَعَدَلَكَ
فِي آيٍ صُورَةٍ مَّا سَاءَ
رَكَبَكَ، كَلَّا بَلْ تُكَذِّبُونَ
بِالدِّينِ، وَإِنَّ عَلَيْكُمْ
لَحَافِظِينَ كِرَامًا كَاتِبِينَ
يَعْلَمُونَ مَا تَفْعَلُونَ
إِنَّ الْأَوَّلَ لَفِي نَعِيمٍ
وَإِنَّ الْآخِرَ لَفِي جَعِيمٍ
يُصَلُّونَهَا يَوْمَ الدِّينِ
وَمَا هُمْ عَنْهَا
بِعَائِبِينَ وَمَا
أَدْرَاكَ مَا يَوْمَ الدِّينِ؟

اے سرکش انسان! کس چیز نے تجھے اپنے
ہرمان اور محبت کرنے والے پروردگار کی جفا
میں گتلاخ کر دیا ہے؟ وہ کہ اس نے تجھے
پیدا کیا، تیری ساخت درست کی، تیری خلقت
کو اعتدال بخشا، اور جس صورت میں چاہا
تیری شکل کی ترکیب کی، پھر یہ کس کی
وفاداری ہے جس نے تجھے اس سے
باغی بنا دیا ہے؟ نہیں اصل یہ ہے کہ جس
اس کی حکومت کا یقین ہی نہیں، حالانکہ
تم پر اس کی طرف سے ایسے بزرگ نگرار
متعین ہیں، جو تمہارے اعمال کا برآں
اجتناب کرتے رہتے ہیں اور تمہارا کوئی فعل
بھی ان کی نظر سے مخفی نہیں۔ یاد رکھو کہ ہم
نے ناکامی اور کامیابی کی ایک تقسیم کر دی

يَوْمَ لَا تَمْلِكُ
نَفْسٌ لِّنَفْسٍ
شَيْعًا وَلَا أَمْرًا
يَوْمَئِذٍ لِلَّهِ

(۶: ۸۲)

خدا کے اطاعت گزار بندے عزت و مراد
اور فتح و کامرانی کے عیش و نشاط میں رہیں گے
اور بدکار و مافران خدا کی بادشاہی کے
دن نامرادی و مہلکت کے عذاب میں مبتلا
ہوں گے جس سے کبھی نہ بچ سکیں گے۔ یہ
خدا کی بادشاہی کا دن کیا ہے؟ وہ دن
جس میں کوئی کسی کیلئے کچھ نہ کر سکے گا اور
صرف خدا ہی کی اس دن حکومت ہوگی!

اس سے پہلے کہ خدا کی بادشاہی کا دن نزدیک آئے، کیا بہتر نہیں
کہ اس کے لئے ہم اپنے تئیں تیار کر لیں؟ تاکہ جب اُس کا مقدس دن آئے
تو ہم یہ کہہ کر نکال نہ دئے جائیں کہ تم نے غیروں کی حکومت کے آگے خدا
کی حکومت کو بھلا دیا تھا، جاؤ کہ آج خدا کی بادشاہت میں بھی تم بالکل
بھلا دئے گئے ہو! لَا بُشْرَىٰ يَوْمَئِذٍ لِلْجَاهِلِينَ :-

وَقِيلَ الْيَوْمَ نَنفُسُكُمْ
كَمَا سَيِّئْتُمْ لِقَاءَ يَوْمِكُمْ
هَذَا، وَمَا وَلَكُمْ النَّارُ وَ
مَا لَكُمْ مِنَ نَّاصِرِينَ

اور اُس وقت اُن سے کہا جائے گا کہ
اے تم نے اس دن کی حکومت الہی کو بھلا
دیا تھا، آج ہم بھی تم کو بھلا دیں گے۔ تمہارا
اگل کے شعلے ہیں اور کوئی نہیں جو تمہارا

ذَالِكُمْ بِأَنكُمُ اخْتَلَفْتُمْ
 آيَاتِ اللَّهِ هُنَّ وَأَوَّ
 غَرَّكُمْ الْحَيَاةُ الدُّنْيَا
 فَالْيَوْمَ لَا يُخْرَجُونَ
 مِنْهَا وَلَا هُمْ
 يُسْتَعْتَبُونَ !

(۴۵: ۳۳)

مددگار ہو یہ اس کی سزا ہے کہ تم نے
 خدا کی آیتوں کی منی اڑائی، اور دنیا
 کی زندگی اور اس کے کاموں نے تمہیں
 دھوکے میں ڈالے رکھا پس آج نہ تو غذا
 سے تم نکالے جاؤ گے، اور نہ ہی تمہیں اسکا
 موقع ملے گا کہ توبہ و استغفار کر کے خدا
 کو سائلہ۔ کیونکہ اس کا وقت تمہنے کھو دیا!

آج خدا کی حکومت اور انسانی بادشاہتوں میں ایک سخت جنگ
 بپا ہے۔ شیطان کا تخت زمین کے سب سے بڑے حصہ پر بچھا دیا گیا ہے
 اس کے گھرانے کی وراثت اس کے پوجنے والوں میں تقسیم کر دی گئی
 ہے اور دجال کی فوج ہر طرف پھیل گئی ہے۔ یہ شیطانی بادشاہیں
 چاہتی ہیں کہ خدا کی حکومت کو نیست و نابود کر دیں۔ ان کی دہنی جانب
 دنیوی لذتوں اور عزتوں کی ایک ساحرانہ جنت ہے اور بائیں جانب
 جسمانی تکلیفوں اور عقوبتوں کی ایک دکھائی دینے والی جہنم بھڑک
 رہی ہے جو فرزند آدم خدا کی بادشاہت سے انکار کرتا ہے، یہ دجال
 کفر و ظلمت اس پر اپنی جاوہ کی جنت کا دروازہ کھول دیتے ہیں کہ
 حق پرستوں کی نظر میں فی الحقیقت خدا کی لعنت اور پھسکار کی

جہنم ہے : لَيْسَتَيْنِ فِيهَا أَحْقَابَاهُ لَا يُذَفَّرُ فِيهَا بَرْدٌ وَلَا شَرَابٌ
 اور جو خدا کی بادشاہت کا اقرار کرتے ہیں ان کو اپنی ایسی عقوبتوں اور
 جہاننی سزاؤں کی جہنم میں دھکیل دیتے ہیں اور کہتے ہیں کہ :-
 خَرَقُوهُ وَالْصُّرُفُ الْهَيْكَلُ (۲۸:۲۲) مگر فی الحقیقت سیاحی کے عاشقوں اور
 راستبازی کے یرستاروں کے لئے وہ جہنم جہنم نہیں ہے۔ لذتوں
 اور راحتوں کی ایک جتہ انعم ہے، کیونکہ ان کے لسان ایمان و
 ایقان کی صدا یہ ہے کہ :-

فَأَقْضِ صَاحِبِ أَنْتَ
 قَضَانِ ! إِنَّمَّا
 تَقْضِي هَذِهِ
 الْحَيَاةَ الدُّنْيَا
 إِنَّا أَمَّا بِرَبِّنَا
 لِيُغْفِرَ لَنَا
 خَطَايَا
 اے دنیوی سزاؤں کی طاقت پر مغرور
 ہونیوالے بادشاہ تو جو کچھ کرنے والا ہے
 کر گزر ! تو صرف دنیا کی اس زندگی اور
 گوشت اور خون کے جسم ہی پر حکم چلا سکتا
 ہی بس چلا دیکھ ! ہم تو اپنے پروردگار
 پر ایمان لے چکے ہیں تاکہ ہماری خطاؤں کو
 معاف کرے۔ تیری دنیاوی سزائیں
 اس کی راہ سے باز نہیں رکھ سکتیں۔

(۴۵:۲۱)

جبکہ یہ سب کچھ ہو رہا ہے، اور زمین کے ایک خاص ٹکڑے ہی
 میں نہیں بلکہ اس کے ہر گوشے میں آج یہی مقابلہ جاری ہے تو تیار

پرستاران دین حنیفی ان دجالہ کفر و شیطنیت اور اس حکومت و امر الہی میں سے کس کا ساتھ دیں گے؟ کیا ان کو اس آگ کے شعلوں کا ڈر ہے جو دجال کی حکومت اپنے ساتھ ساتھ سلگاتی آتی ہے؟ لیکن کیا ان کو معلوم نہیں کہ ان کا مورث اعلیٰ کون تھا؟ دین حنیف کے اولین داعی نے بابل کی ایک ایسی ہی سرکش حکومت کے مقابلے میں خدا کی حکومت کو ترجیح دی، اور اسے آگ میں ڈالنے کے لئے شعلے بھڑکائے گئے، پر اس کی نظر میں ہلاکت کے وہ شعلے گلزار بہشت کے شگفتہ پھول تھے: قُلْنَا يَا نَارُ كُونِي بَرْدًا

وَسَلَامًا عَلٰی اِبْرٰهٖمَ (۲۱: ۶۹)

کیا ان کے دل میں دنیوی لذتوں اور عزتوں کی اس جھوٹی جنت کی طمع پیدا ہو گئی ہے جس کے فریب باطل سے یہ جنودِ شیطانی انسانی روح کو فتنہ میں ڈالنا چاہتی ہے؟ اگر ایسا ہے تو کیا انہیں خبر نہیں کہ مصر کا بادشاہ حکومت الہی کا منکر ہو کر اپنی عظیم الشان گاڑیوں اور بڑے بڑے رتھوں سے اور اس ملک سے جس پر اُسے "رب اعلیٰ" ہونے کا گھمنڈ تھا، کتنے دن ممتع ہو سکا؟

اِنَّ خَيْرَ عَوْنٍ عَلٰی الْاَرْضِ فِرْعَوْنُ اَرَضِ مِصرِمْ بہت ہی بڑھ چڑھ
وَجَعَلَ اَهْلَهَا شِيعَةً بھلا تھا اس نے ملک کے باشندوں میں

يَسْتَضِعُّ طَائِفَةٌ
مِنْهُمْ يَذِخُّهُمُ اٰبَاءَهُمْ
وَيَسْتَكْفِيْ نِسَاءَهُمْ اِنَّهٗ
كَانَ مِنَ الْمُفْسِدِيْنَ ۝ وَ
يُرِيْدُ اَنْ تَمُنَّ عَلٰى
الَّذِيْنَ اسْتَضَعُّوْا فِى
الْاَرْضِ وَ يَجْعَلَهُمْ اٰيَةً
وَيَجْعَلَهُمُ الْوَارِثِيْنَ ۝ وَ
مُتَّكِئِيْ لَهُمْ فِى الْاَرْضِ وَ
يُرِىْ فِرْعَوْنَ وَ هٰٓآنَ
وَجُنُودَهُمْ مِّمَّا مِنْهُمْ
مَا كَانُوْا يَخِذُّوْنَ ۝

(۳:۲۸)

تفریق کر کے الگ الگ کر دے قرار دے رکھے
ان میں سے ایک گروہ بنی اسرائیل کو اس قدر
کمزور اور بے بس سمجھ رکھا تھا کہ ان کے فرزندوں
کو قتل کرنا اور ان کے اعراض دنیا میں کھربا
کرنا۔ اس میں شک نہیں کہ وہ زمین کے
مفسدوں میں سے براہی مفسد تھا لیکن پھر
ہمارا فیصلہ یہ تھا کہ جو قوم اس کے ملک میں
سب سے زیادہ کمزور سمجھی گئی تھی، اسی پر جان
کریں۔ اسی قوم کے لوگوں کو وہاں کی سرکاری
دیاست بخشیں انہی کو وہاں کی مملکت کا
دارت بنائیں اور انہی کی حکومت کو تمام
ملک میں قائم کر دیں۔ اس سے ہمارا مقصد
یہ تھا کہ فرعون، ہامان اور اس کے لشکر کو جس

ضعیف قوم کی طرف سے بغاوت و خروج کا کھٹکا لگا رہتا تھا، اسی کے ہاتھوں
ان کے ظلم و استبداد کا نتیجہ ان کے آگے آئے !

مسلمانو! کیا تم اسے آخرت ہیچ کر دینا کے چند خرف ریزوں پر فنا
کی خواہش ہے؟ کیا اللہ کی حکومت سے باغی رہ کر دنیا کی حکومتوں سے

صلح کرنے کا ارادہ ہی؟ کیا تقدیر حیات ابدی بیچ کر معیشت چند روزہ
کا سامان کر رہے ہو؟ کیا تمہیں یقین نہیں :-

مَا هَذَا الْخَيْرِ
الَّذِي إِلَّا لَهُمْ وَ
لَعِبٍ، فَإِنَّ الدَّارَ
الْآخِرَةَ لَهِیَ
الْخَيْرُ (۱۲۹)

یہ دنیا کی زندگی (جو تعلق الہی سے خالی
ہے) اس کے سوا اور کیا ہے کہ فانی ہو جائے
کے بہانے کا ایک کھیل ہی؟ اصلی زندگی تو
آخرت ہی کی زندگی ہے جس کے لئے اس
زندگی کو تیار کرنا چاہئے۔

اگر تم صرف دنیا ہی کے طالب ہو، جب بھی اپنے خدا کو نہ چھوڑو
کیونکہ وہ دنیا و آخرت دونوں بخشنے کے لئے تیار ہے تم کیوں صرف
ایک ہی پر قناعت کرتے ہو؟

وَمَنْ كَانَ يُرِيدْ ثَوَابَ
الدُّنْيَا فَعِنْدَ اللَّهِ ثَوَابُ
الدُّنْيَا وَالْآخِرَةِ (۳۳: ۳۴)

اور جو شخص دنیا کی بہتری کا طالب ہے
اس سے کہہ دو کہ صرف دنیا ہی کے لئے کیا
ہذاک ہوتا ہے؟ حالانکہ خدا تو دین و آخرت

دونوں کی بہتری دے سکتا ہے وہ خدا کے پاس آئے اور آخرت کیساتھ دنیا کو بھی
مسلمانوں! پکارنے والا پکار رہا ہے کہ اب بھی خدا کے قدوس کی
سرکشی و نافرمانی سے باز آ جاؤ اور بادشاہ ارض و سما کو اپنے سے
روٹھا ہوا نہ چھوڑو، جس کے روٹھنے کے بعد زمین و آسمان کی کوئی

ہستی بھی تم سے من نہیں سکتی! اس سے بغاوت نہ کرو بلکہ دنیا کی تمام طاقتوں سے باغی ہو کر صرف اسی کے وفادار ہو جاؤ!

پھر کوئی ہے جو اس آواز پر کان دھرے؟ فہل من مستمع؟
 آسمانی بادشاہت کے ملائکہ مکررین اور قدوسیال مقربین اپنے نورانی
 پردوں کو پھیلائے ہوئے اس راستباز روح کو ڈھونڈ رہے ہیں
 جو مخلوق کی بادشاہت چھوڑ کر خالق کی حکومت میں بسنا چاہتی ہے۔
 کون ہے جو اس پاک مسکن کا طالب ہو، اور پاکباز روحوں کی طرح بھرا اٹھے؟
 رَبَّنَا إِنَّا أَمَتْنَا مُنْذَرًا ۖ
 يَتَّبِعُنَا لِلْإِيمَانِ إِنَّا آمَنُوا
 بِرَبِّكُم ۖ فَامْنَّا، رَبَّنَا
 فَاعْفُ عَنَّا ذُنُوبَنَا وَكَفِّرْ عَنَّا
 سَيِّئَاتِنَا وَتَوَقَّنَا مَعَ الْآبِرَارِ
 رَبَّنَا وَإِنَّا مَا وَعَدْتَنَا عَلَى
 رُسُلِكَ وَلَا نَخْوَنَا يَوْمَ
 الْقِيَمَةِ إِنَّكَ لَا تُخْلِفُ
 الْوَعْدَ (۱۹: ۳)

اے ہمارے حقیقی بادشاہ! ہم نے ایک بھارے
 دلے کی آواز سنی جو تیری بادشاہت کی آمد
 سے رہا تھا۔ اے ہمارے ایک ہی بادشاہ!
 ہم نے تیری بادشاہت قبول کی پس ہمارے
 گناہ معاف کر! ہمارے عیوب پر پردہ ڈال!
 اپنے نیک بندوں کی معیت میں ہمارا خاکہ
 تو نے اپنے منادی کر نیوالوں کی زبانی ہم
 سے جو وعدے کئے تھے وہ پورا کر! اور
 اپنی آخری بادشاہت میں ہمیں دلیل

اور خزانہ کر کہ تو اپنے وعدوں سے کبھی نہیں ٹلتا۔

مسلمانوں کے فرائض کا سب سے ضروری جز

سخن طرازی و دانش، بہتر نظیری نیت
قبول دوست مگر نالہ حسرت گرو

الہلال کی دوسری جلد کا یہ پہلا پرچہ ہے، ناظرین کو یاد ہوگا
کہ ہم نے الہلال کی اولین اشاعت کے خطبہ افتتاحیہ کو اس دعا پر ختم کیا تھا:
اے پروردگار! اس سفر میں جو میں نے
اختیار کیا ہے، ایک بہتر مقام تک پہنچاؤ
اور دشمنوں کے ہجوم سے نکال دو بہتر طریقہ
سے نکال دو، اور گو میں ضعیف و کمزور
ہوں، مگر تو اپنی نصرت بخشی سے اس کا زور
رَبِّ اَدْخِلْنِيْ مَدْجِلَ
صِدْقٍ وَّ اَحْسِرْ جَنِّيْ
مُخْتَجِرَ صِدْقٍ وَّ
اجْعَلْ لِّيْ مِنْ لَّدُنْكَ
سُلْطٰنًا قٰصِيْرًا (دینی اسرائیل)

حق و باطل میں نتیجائی کے ساتھ غلبہ دیکھو۔

اگر کوئی دعاؤں کا سننے والا ہے، تو یہ دعا اسی کی بتلائی ہوئی ہے۔ اگر کوئی درد اضطراب اور رنجوری، سیسی کا دریاں بخش ہے تو یہ نسخہ راحت اسی کا تجویز کیا ہوا ہے۔ اگر کوئی ہے جو حق کو باوجود ظاہری کی طاقت بخشتا اور باطل کو باوجود سر و سامان ظاہری کے خاسر ناکام رکھتا ہے تو یہ حربہ جنگ اسی کا دیا ہوا ہے۔ اور پھر اگر کوئی ہے جو جھکے ہوئے سروں، اشک فشاں آنکھوں، اور زخمی دلوں کو دنیا میں ذلیل و رسوا نہیں کرتا، تو یہ نشان عزت و کامرانی اسی کا بلند کیا ہوا ہے۔ پس یہ ایک صدائے مضطر تھی جو ایک قلب محزون سے اس وقت اٹھی جب اس سفر کی منزل ہی نہیں، بلکہ راہ سفر ناپید تھی جب صحرائے بے کنار سامنے، مگر دوش بہت توشہ سفر کے بار تقویت سے محروم تھا۔ قدم چلنے کے لئے گوبے قرار تھے، مگر راہ موانع سفر کی کثرت سے ایک سطح خار تھی جب ایک معرکہ کا زرارہ و ریش، مگر بین و یسار ہر بان جنگ اور رفیقان پیکار سے خالی تھا جب بازار میں خریداروں کی تلاش تھی، مگر جو حبش مقبول تھی، اس سے دکان خالی تھی اور جو متاع ہاتھ میں تھی، اس کا کوئی خریدار نہ تھا۔ لوگ بازار میں آتے ہیں تاکہ نفع و سود حاصل کریں، لیکن ہم نکلتے تھے کہ

نریاں و نقصان کو ڈھونڈھیں جب کہ زمانے کی جلالت پسندی جام
 شربت کی تہلاشی تھی، تو ہمارے ہاتھ قدح تلخ و گلو گیر سے رکے ہوئے
 تھے جب کہ دنیا اپنے تاب حسن کی افزائش کے لئے غارِ دروغ
 کی منتظر تھی، تو ہمارا دامن گرد و خاک سے بھرا ہوا تھا جب کہ ان ہاتھوں
 کی تلاش کی جا رہی تھی جن میں پھولوں کے گلہستے ہوں تو ہم اپنا
 ہاتھ دکھا رہے تھے، جن میں نوک نشتر کے سوا کچھ نہ تھا جب کہ ہم راحت
 طلب کی بیقراریاں منتظر تھیں کہ کم خواب و مغل کے بستر تو دکھیں تو
 ہمارا مشورہ تھا کہ کانٹوں کو زمین پر بچھائے اور پھر جہاں تک ممکن
 ہو اس پر لوٹے۔ دنیا کہتی تھی کہ روشنی میں آگئے ہیں، لیکن ہم یہ کہنے
 کے لئے نکلے تھے کہ تاریکی ہی بہتر ہے۔ زمانہ کہتا تھا کہ علم! علم!!
 مگر ہم پکارنا چاہتے تھے کہ جہل! جہل!! ہر طرف ہنگامہ بپا تھا کہ
 آگے بڑھئے، مگر ہم غل میانا چاہتے تھے کہ پیچھے شے نظریں سامنے
 کی طرف تھیں مگر ہم عقب کی طرف دیکھنا چاہتے تھے۔ بازار میں
 مانگ بھی مدح و تحسین کی، مگر ہم بے کر نکلے تھے طعن و قدح کو۔ خریدار
 ڈھونڈ رہے تھے براہِ صندل کو تاکہ اس کے لب سے ٹھنڈک
 پائیں، لیکن ہم پس رہے تھے نک جراحات اندیش کو تاکہ زخموں
 کی سوزش اور بڑھ جائے۔ یقیناً ہم مجنون و لاعقل تھے۔ اگر آپ

حلو و فروشوں کے بازار میں کسی کو دیکھتے کہ شیرہ قند کے قوام کی جگہ
 نیم کی پیوں کو جوش دے رہا ہو تو آپ کیا کہیں گے؟ اگر آپ سے
 کہوں کہ آگ اور پانی کے دیو یعنی انجن کو اپنے ایک ہاتھ کی انگلیوں
 سے رد کر دوں گا تو آپ کیوں تسلیم کرنے لگے؟ شہد کو سب پسند کرتے
 ہیں، مگر کوئیں کے صفوف کو کوئی شہد کی آرزو و ذوق سے نہیں کھاتا
 پھول کے گلہستے کے لئے کس کا ہاتھ ہے جو نہیں بڑھے گا لیکن نشتر
 کی نوک کے لئے کوئی بھی بیقرار نہیں ہوتا۔ سفر کی کامیابی زاد راہ اور
 اسباب و سامان پر موقوف ہے، اور لڑائی بغیر شمشیر و تفنگ اور
 سپاہیوں کی صفوں کے ممکن نہیں۔ یہ سب سچ ہے لیکن پھر یہ کیا
 ہے جسے اپنے گرد پیش دیکھ رہا ہوں؟

کیا یہ اس نیرنگ ساز کے عجائب کار و بانصرت کی آیات و
 آثار نہیں ہیں؟ اگر ہر کام کے لئے اسباب و سامان مطلوب ہیں تو ہمارے
 پاس کیا تھا؟ اگر قبولیت و رجوع قلوب کے لئے روش عام ضروری ہے
 تو ہمارے قدم تو اس طرف نہ تھے نفس انسانی ہماری خاطر اپنے خصائص
 طبعیہ کو چھوڑ نہیں سکتا، اور زمانے نے کچھ ہماری اطاعت کا وعدہ
 نہیں کر لیا ہے کہ ہمارے لئے اپنا موسم بدل دے گا۔ تعریف نفس کو غیب
 ہے اور نکتہ چینی سے کوئی خوش نہیں ہوتا۔ نرم ہاتھوں کو سب پسند

کرتے ہیں، لیکن سخت ہاتھوں کی گرفت کسی کو خوش نہیں آتی۔ ملک میں مختلف گروہ مختلف جماعتوں پر حکمراں ہیں، اور ان کے قلوب کی باگ اپنے ہاتھوں میں رکھتے ہیں پھر ان میں سے کسی کا ساتھ دیجئے تو زنا آپ کے ساتھ ہے اور اگر الگ رہئے تو اپنی طاقت کا ثبوت دیجئے لیکن یہاں طاقت کا ادا نہیں، بلکہ عجز و ضعف کا انکسار تھا۔ بالہیم اس چھ ماہ کی اقل قلیل مدت کے بعد دیکھتے ہیں تو یہ کیسی عجیب بات ہے کہ بادِ جود تمام بے سرد سامانیوں کے پہلی منزل سے گزر چکے ہیں، اور بادِ جود یکہ یکہ دتہا تھے، مگر الحمد للہ کہ کارزار حق و باطل میں شکست و ناکامی سے شرمندہ و نادم نہیں ہیں۔ ہر طرح کے اسباب منفقود تھے اور موانع کی کثرت سے راہ امید مسدود مگر اسباب کی تلاش سے پہلے خود اسباب نے ہمیں تلاش کیا، اور طلب سے پہلے خود مطلوب نے اپنی صورت دکھلائی۔ آواز خوش آئند نہ تھی مگر کسی نے سننے سے انکار نہیں کیا، اور جامِ تند و تلخ تھا، مگر بہتوں نے اسے شربتِ قند و شہد پر ترجیح دی۔ اس میں شک نہیں کہ بہتوں نے کانوں میں انگلیاں بھی ڈالیں مگر ہاتھ میں اس کے اوراق بھی لئے رہے۔ ایسے بھی کم نہ تھے جنہوں نے پینے سے پہلے منہ بنایا، لیکن بالآخر خلق سے آثار بھی لیا بعضوں کی پشیمانی

صاف تھیں، اور اکثروں کی پریشان، مگر طرفہ ماہر ایہ تھا کہ چہرے سب کے
اسی طرف تھے۔ یہ ضرور ہے کہ ہر دوزخ کی نظریں کم تھیں، مگر
نگراں بھی سب اسی جانب تھیں۔ جام سب نے لئے مگر یوں سمجھ لیجئے کہ
کسی نے آنکھوں سے آنکھیں ملا کر لیا اور کسی نے
منہ پھیر کر ادھر کو، ادھر کو بڑھا کے ہاتھ

آپ کو پورا اختیار ہے کہ اس کے علل و اسباب ظاہری کی
جستجو میں کاوش کیجئے، مگر ہم کو یقین ہے کہ اس قلیل عرصے میں یہ جو کچھ
ہوا، فی الحقیقت اس دعا کی استجابیت کا آغاز تھا اور اس نصرت
فرمائے حق کی ایک آیت قاہرہ تھی، جو ہمیشہ حق کو باوجود اس کی
ظاہری بے سرو سامانی کے نصرت بخشتا ہے، اور باطل کو باوجود
اس کے ساز و سامان کے ناکام و خاسر کرتا ہے، اور پھر قلوب مومنین
اور انظار خاشعین کے لئے اس تائید غیبی کو حق و صداقت کی ایک
کھلی نشانی قرار دیتا ہے۔ تاکہ دیکھنے والے دیکھیں، سننے والے سنیں
اور دل رکھنے والے سوچیں۔

وَقُلْ جَاءَ الْحَقُّ وَزَهَّقَ
الْبَاطِلُ إِنَّ الْبَاطِلَ
كَانَ ذَهُوقًا وَتَنْزِيلُ
حق ظاہر ہوا، باطل کو شکست ہوئی اور
اور باطل تو شکست ہی کھانے والا ہے اور
ہم اس کتاب ہدایت قرآن میں ایسی تعلیم

مِنَ الْقُرْآنِ مَا هُوَ شِفَاءٌ
وَرَحْمَةٌ لِّلْمُؤْمِنِينَ وَ
لَا يُزِيدُ الظَّالِمِينَ إِلَّا
خَسَارًا۔ (بنی اسرائیل)

دیتے ہیں، جس میں صاحبان ایمان کے لئے
تمام امراض قلبی کے لئے شفا اور رحمت
(البتہ) نافرمانوں اور حامیانِ باطل کو
اس سے اور اٹا نقصان ہی پہنچتا ہے۔
ایک ہزار تین سو برس سے زیادہ زمانہ گزرا، جب حق اور باطل
صدق و کذب، نور و ظلمات، پیر و ان شیطان اور تہدگانِ خدا، دونوں
میں ایک سخت جنگ برپا تھی۔ حق بظاہر بیکس، بے سرو سامان اور
مظلوم تھا، اور شیطان کا تخت اپنے سائے کی ظلمت میں باطل پرستیوں
کی ایک معرور فوج رکھتا تھا جیل بوقیوں کے تنگ و تاریک غار
میں روشنی کی ایک دھیمی چمک نظر آتی تھی، مگر ریگستان حجاز کا ایک
ایک ذرہ ظلمات کذب کی پوری مسلح فوج تھا۔ لیکن یہی دسمائے
مقدس تھی جو خدا نے اپنے زمین کے ایک ہی وارث حق و صداقت
کو سکھلائی تھی، اور یہی الفاظ تھے جو غربت دیے سرو سامانی کے
عالم میں اس مجسمہ حقانیت کی زبان سے نکلے تھے۔ پھر جو کچھ ہوا
وہ صرف آپ کے اور سہارے ہی نہیں بلکہ تمام عالم کے سامنے ہوا !
إِذَا جَاءَ نَصْرُ اللَّهِ وَالْفَتْحُ جیکہ خدا کی نصرت آپہنچی اور حق و صداقت
وَرَأَيْتَ النَّاسَ يَدْخُلُونَ کو نتج ہوئی اور تم نے اپنی آنکھوں سے

فِي دِينِ اللَّهِ أَفْوَاحًا ۖ دیکھ لیا کہ دین الہی میں لوگ جو حق جو حق
 قَسَمَ بِحَمْدِ رَبِّكَ ۖ داخل ہو رہے ہیں، تو اب اپنے پروردگار
 وَاسْتَغْفِرُكَ إِنَّكَ كَانَ کی حمد و ثنا کرو اور اپنے خطاؤں کی معافی
 تَوَابًا ۖ (النصر) مانگو! یقیناً وہ بڑا توبہ قبول کرنے والا ہے۔

مقام اطاعت خدا اور رسول اور شرف معیت جماعت اربعہ
 اہل لیل بھی ایک دعوت ہی جس کے تمام اغراض و مقاصد و اصول
 ذریعہ کا نقطہ وحید صرف اس دین الہی کی دعوت کی تجدید اور اس کے
 اصول بنیادی الامر بالمعروف والنہی عن المنکر کو زندہ کرنا ہے جس کو
 وہ ایک ذرہ حقیر ہو مگر اس کی روشنی ماخوذ اسی ہر دین سے ہے، اور
 گو وہ خود ضعیف ہو لیکن پیغامبر اسی قوی و عزیز کا ہے۔ واللہ اعلم بالصواب
 گرچہ غور دیم، بقیتے سب بزرگ ذرہ آفتاب تابا بنیم
 یقینی ہے کہ نصرت الہی کے جو عجائب اس دعائے مقدس نے

اذل روز دکھلائے تھے، اس کا فیضان جاری آج بھی پروان دین
 مبین اور حامیان حق و صداقت کو اپنا کر شہد قدرت دکھلائے اور
 جن لوگوں نے اللہ اور اس کے رسول کی اطاعت کے ذریعہ مقربان
 الہی کے مقام سے نسبت حاصل کر لی ہے، وہ اس شرف نسبت کی
 بدولت ان تمام برکات و نعمات کے شریک و حقدار ہو جائیں جن

کے وہ گو خود مستحق نہیں ہیں، مگر جن مستحقین نعمت کے ساتھ ہیں، ان کی معیت کا شرف ضرور حقدار ہے اور یہی معنی ہیں اس آیت کریمہ کے کہ:

وَمَنْ يُطِيعِ اللَّهَ وَ
الرَّسُولَ فَأُولَٰئِكَ
مَعَ الَّذِينَ أَنْعَمَ
اللَّهُ عَلَيْهِمْ مِنَ
النَّبِيِّينَ وَالصِّدِّيقِينَ
وَالشُّهَدَاءِ وَالصَّالِحِينَ
وَحَسَنَ أُولَٰئِكَ
سَرَفِيقًا .

(النساء)

اور جو لوگ ہر طرف سے باغی ہو کر ضرر
اللہ اور اس کے رسول کے مطیع و منقاد
ہو گئے تو بیشک وہ ان مقربان الہی کے
ساتھی ہو جائیں گے جن کو حق تعالیٰ نے
اپنی نعمتوں کے نزول کے لئے دنیا میں
جن لیا ہے اور جن میں سب سے پہلی جانت
انبیائے کرام کی، پھر صدیقوں کی پھر
شہداء اور صالحین امت کی ہے۔ چار
جماعتیں ان کی ساتھی ہوں گی اور اس
رفاقت سے بڑھ کر اور کون سی رفاقت
ہو سکتی ہے؟

اس آیت میں چار مخصوص جماعتوں کا ذکر کیا ہے اور فرمایا ہے کہ جن لوگوں نے اللہ اور اس کے رسول کی اطاعت کی وہ ان کے ساتھیوں میں محبوب ہوں گے۔ لیکن یہ سمجھ لینا چاہئے کہ ”مقام اطاعت“ کا حصول کیونکر متحقق ہو سکتا ہے اور اس کے شرائط کیا ہیں؟

یاد رہے کہ ہر اطاعت کے لئے ایک سرکشی، ہر وفاداری کے لئے
 ایک دشمنی اور ہر عاجزی کے لئے ایک غرور و تمرد لازمی ہے۔ آپ ایک
 آقا کے نوکر ہو نہیں سکتے جب تک کہ اور تمام آقاؤں سے انکار نہ کر دے۔
 زید سے اگر آپ کو محبت ہے تو اس کے یہ معنی ہیں کہ اس کے تمام
 دشمنوں کے آپ دشمن ہو گئے۔ ایک چوکھٹ پر جب ہی سر جھک سکا
 ہے، جب اور تمام جھکانے والی چوکھٹوں پر سے مغرورانہ گزر جائے
 جب آپ نے کہا کہ میں روشنی ہی کو پسند کرتا ہوں تو ضمناً اس کا بھی قرار
 کر لیا کہ تاریکی سے متنفر ہوں۔ آپ ایک ہی جانب اپنا منہ کر نہیں سکتے
 جب تک کہ اور ہر طرف سے منہ پھیر نہ لیں اور ایک ہی سے اپنا رشتہ جوڑ
 نہیں سکتے جب تک کہ ہر طرف سے رشتے کاٹ نہ لیں پس خدا اور اس کے
 رسول کی اطاعت کے لئے پہلی چیز یہ ہے کہ اس کے سوا اور جتنی بھی
 اپنی اطاعت کی طرف بلاتی ہیں، ان سب سے باغی ہو جائے اور اس کے
 آگے جھکنے سے پہلے اور تمام جھکانے والوں کے آگے مغرور ہو جائے
 جو لوگ اس کی اطاعت کے مدعی ہیں، ان کو اطاعت سے پہلے سرکشی
 کا، وفاداری سے پہلے بغاوت کا، اور دوستی سے پہلے دشمنی کا ثبوت
 دینا چاہئے، ان کو آزمائش میں پڑ کر ثابت کرنا چاہئے کہ خدا کی وفاداری
 کے لئے اُنھوں نے کن کن قوتوں سے بغاوت کی ہے، اور اس کی

محبت کے پیچھے کس کس کو اپنا دشمن بنایا ہے؟ وہ حکومت الہی کے مقابلے میں اپنا تخت تسلط بچھانے والی قوت شیطانی، جو انسانوں کو خدا سے چھین کر اپنا مطیع و منقاد بنا چاہتی ہے اور جس کے منظر ہر تمہارے اندر اور باہر دونوں جگہ موجود ہیں، مدعیان اطاعت الہی کے لئے دنیا میں اصلی اور پہلی آزمائش ہے۔ کوئی ہستی خدا کی مطیع ہو نہیں سکتی جب تک کہ اس قوت اور اس قوت کے تمام مظاہر سے باغی و متمرد نہ ہو جائے۔ سب سے بڑا قوت ابلیسی کا مظہر نفس انسانی اور قوائے بہیمیہ کی قوائے ملکہیہ سے ایک دائمی جنگ ہے۔ پھر انسان سے باہر طرح طرح کی ضلالتوں اور باطل پرستیوں کے تحت بچھے ہوئے ہیں اور خود انسانوں کے بشمار غول ہیں جنہوں نے شیطان کے ہاتھ پر بیعت کر کے اس طرح اس کی اطاعت میں اپنے تئیں فنا کر دیا ہے کہ ان کا وجود از سر تا پا پیکر شیطانی اور مجسمہ ابلیسی بن گیا ہے۔ ان میں سے ہر قوت شیطانی انسان کو اپنے آگے مرعوب دیکھنا چاہتی ہے کہیں دولت اور مال و جاہ و بیوی شیطان کا نشین ہے کہیں غرور و علم و فضل کے اندر سے شیطان جھانک رہا ہے کہیں مذہبی پیشواؤں کی جماعتیں اس کا مرکب فساد بن گئی ہیں اور کہیں جماعتی تسلط و قوت نے اپنی دعوت ضلالت کی باگ اس کے ہاتھ میں دیدی ہے۔ حکومتوں اور گورنمنٹوں کا قہر و استبداد بھی ایک بہت بڑا مظہر ابلیسی

ہی۔ اور ننگ و ناموس دنیوی اور محبت اہل و عیال کی زنجیروں کے اندر
 بھی اسی کے تعبد و انقیاد کی کشش مخفی ہے۔ پس مقام ”وَمَنْ يَطْعَمْ
 اللَّهُ وَالْوَسْوَءَ كَيْفَ كَانَ“ حاصل کرنے کے لئے اولین شرط یہ ہے کہ انسان ان تمام
 طاقتوں کی اطاعت سے یکسر باغی و سرکش ہو جائے اور ان کی عظمت و
 جبروت کے اثر سے اپنے دل کو آزاد کرے۔ آنا ہی نہیں بلکہ جہاں تک طلب
 صادق کی قوت اور توفیق الہی کی ہمت اس کا ساتھ دے، ان تمام مظاہر
 شیطانیہ کے مقابلے میں ایک مغرورانہ جہاد کا اعلان کرے، اور تعبد الہی
 کی تلوار لے کر فاتحانہ اٹھ کھڑا ہو۔ ضلالت اور گمراہی کا بتکدہ جہاں تک
 حق اور صداقت کی ضرب سے پاش پاش کرے۔ دولت دنیا میں ہمیشہ
 شیطان کی سیر و سیاحت کا سب سے بڑا مرکب ہی ہو اور ضلالت کی تاریکی نے
 چاندی اور سونے کی دیواروں کے اندر ہمیشہ گھر بنایا ہے، پس ہر اس غرور
 اور ادعا کو جو دولت اور عز و جاہ دنیوی سے پیدا ہو شیطان کا بت
 یقین کرے اور خدا کی عزت کی خاطر جہاں تک ممکن ہو اسے دولت سے
 ٹھکرا دے۔ حکومتوں کا استبداد و علمائے سوء اور مذہبی پیشواؤں کا استیلا
 دنیوی رہنماؤں اور جماعتی حکمرانوں کا قہر و تسلط، رسم و رواج اور سادگی
 کے وباؤ کی بندش، یہ تمام چیزیں بھی شیطان ہی کے تخت کے سایہ میں
 نشوونما پائی ہوئی ہیں، اور ان کی قوت بھی ”مِمَّا أَنْزَلَ اللَّهُ بِهِنَّ مِنَ الْمُلْكِ“

میں داخل، پس خدا کی محبت کے لئے ان سب کا دشمن ہو جاتے اور اس کے نام کی عزت کو بلند کرنے کے لئے ان سب کو ذلیل و رسوا کرے۔ اپنی زبان کھڑے، اپنے دماغ کو، اور اپنی تمام قوتوں کو وقف کر دے تاکہ جو عطا الہی سے سرکش انسان حق و صداقت کی عزت کو دنیا میں تاراج کر رہے ہیں، ان کی عزت باطلہ کے تاراج و غارت کرنے کا وہ ذریعہ بنے۔ اس کی زبان حق کی زبان ہو اور قدم حق کے قدم ہوں۔ زبان سے ان کی تحقیر و تذلیل کرے اور پاؤں سے ان کے مغرور سروں کو کچلے جب اس منزل امتحان سے وہ گزر جائے گا، اس وقت اللہ اور اس کے رسول کا مطیع ہوگا۔ کیونکہ جو اللہ کا مطیع ہو، ضرور ہے کہ شیطان سے باغی ہو۔

الامر بالمعروف والنہی عن المنکر

سلسلہ سخن میں ہم بغیر کسی گریز کے مقصود اصلی تک پہنچ گئے۔ اس مقام طاعت الہی ہی سے وہ اصل اصول اسلامی رونما ہوتا ہے جس کو قرآن کریم نے

الامر بالمعروف والنہی عن المنکر

کے جامع و مانع الفاظ میں بیان فرمایا ہے اور جو اس دین توہم کا اصل اساس، اور امت مرحومہ کے شرف و فضائل کی علت حقیقی اور اس کے تمام اصول و فروع کے لئے بمنزلہ عماد کارا اور بنیاد شریعت

بمضار کے ہے۔

كُنْتُمْ خَيْرَ أُمَّةٍ أُخْرِجَتْ لِلنَّاسِ تَامِرُونَ بِالْمَعْرُوفِ وَتَنْهَوْنَ
عَنِ الْمُنْكَرِ وَتُؤْمِنُونَ بِاللَّهِ ^{آل عمران} سے روکتے ہو اور اللہ پر ایمان رکھتے ہو۔
دوسری جگہ سورۃ حج میں فرمایا:

الَّذِينَ إِنْ مَكَّنَّا لَهُمْ
فِي الْأَرْضِ أَتَامُوا
الصَّلَاةَ وَآتَوُا الزَّكَاةَ
وَأَمَرُوا بِالْمَعْرُوفِ
وَنَهَوْا عَنِ الْمُنْكَرِ
وَلِلَّهِ عَاقِبَةُ الْأُمُورِ
(الحجہ)

اگر ہم مسلمانوں کو حکومت اور خلافت دیکر
دنیا میں قائم کر دیں تو ان کا کام ملک
گیری یا عیش و عشرت نہ ہوگا، بلکہ یہ کہ وہ
اللہ کی عبادت کریں گے، اپنے مال کو
اس کی راہ میں خرچ کریں گے۔ دنیا کو نیک
کاموں کا حکم دیں گے اور بُرائیوں سے
روکیں گے اور سب کا انجام کار اللہ ہی
کے ہاتھوں میں ہے

اس آیت میں اللہ تعالیٰ نے مسلمانوں کے عروج اور شان و شوکت
کی اصلی علت یہ بیان کی ہے کہ وہ دنیا میں اعمالِ حسنہ انجام دیں گے،
اور پھر ان کی تشریح کی ہے کہ وہ عبادتِ بدنی و مالی، امر بالمعروف،
اور نہی عن المنکر ہے۔ پس فی الحقیقت حق کا اعلان اور گمراہی کا رد کرنا

ایک ایسا فرض اسلامی تھا جس کو مثل نماز اور زکوٰۃ کے ہر من و مسلم پر فرض کر دیا گیا تھا اور دنیا میں اس امت کو خدا کی طرف سے یہ خدمت تفویض کی گئی تھی کہ حق کے قیام اور مگر اہی کے انسداد کا اپنے وجود کو ذمہ دار سمجھے اور ہر چیز کو گوارا کرے مگر حق کی منظوری کی اس کو برداشت نہ ہو۔

یہ فرض عام تھا کسی خاص جماعت کی اسپیں خصوصیت نہ تھی۔ عام قدیمہ کی گمراہی کا ایک بڑا سبب یہ تھا کہ یہ فرض ہمیشہ علماء و رؤسائے دینی کے قبضہ اقتدار میں رہا۔ اور اس لئے جس وقت تک وہ خود حق پر قائم رہے قوم بھی ہدایت پر قائم رہی اور جب وہ گمراہ ہو گئے تو قوم کی قوم برباد ہو گئی اسلام نے اس مرض کا یہ علاج تجویز کیا کہ ”امر بالمعروف“ کو ہر فرد امت کا فرض قرار دیا، اور اس کی ذمہ داری پوری قوم پر پھیلا دی یعنی ہر مومن جو اللہ اور اس کے رسول کی اطاعت کا آثار کرتا ہے، بجز اقرار اس کا بھی عہد کر لیتا ہے کہ وہ اپنی زندگی کو قیام حق اور انسداد باطل کا ذمہ دار سمجھے گا، اور اس کی تمام قوتیں صرف اس لئے ہوں گی کہ نیکی کی نصرت کریں اور بُرائی کو روکیں۔

علاوہ ان آیات کریمہ کے (صحیح مسلم) کی ایک مشہور حدیث میں جس کو حضرت ابو سعید خدریؓ نے روایت کیا ہے اور نیز نائی، ترمذی اور ابن ماجہ میں بھی بادلے تغیر موجود ہے، کس قدر واضح طور پر اس

فرض کی تشریح فرمائی ہے:-

مَنْ رَاى مِنْكُمْ مُنْكَوْرًا فَلْيُغَيِّرْهُ بِيَدِهِ فَإِنْ لَمْ تَسْتَطِعْ فَبِلِسَانِهِ فَإِنْ لَمْ تَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ .

تم میں سے جو مسلمان کوئی خلاف حق بات دیکھے تو اسے چاہئے کہ اپنے ہاتھ کے زور سے اس کو دور کرے۔ اگر اس کی طاقت نہ پائے تو زبان سے اس کی بُرائی بیان کرے، اگر اس کی بھی قدرت نہ دیکھے تو

کم از کم دل ہی دل میں اس کو بُرا سمجھے۔ مگر یہ آخری صورت ایمان کا نہایت ضعیف درجہ ہے۔

اسلام کی تعلیم کا اصلی عملی دور درحقیقت وہی اُس کا ابتدائی زمانہ تھا، جو افسوس ہے کہ بہت جلد ختم ہو گیا۔ یہ اسی فرض اسلام کی قوت تھی جس نے قرونِ اولیٰ میں تمام اسلامی سرزمین کو اعمالِ حسنہ کی حکومت سے نیکیوں کی ایک بہشت بنا دیا تھا۔ شیطان اُس وقت بھی آزاد تھا، جیسا کہ اب ہے اور اس کے پاؤں میں بٹیریاں نہیں ڈالی گئی تھیں، مگر ضرور تھا کہ اسلام کی قوتِ عالمہ نے انسانی نفس کی بے اعتدالیوں کو گویا پابندِ نجیر کر دیا تھا۔ اور امر بالمعروف کے حکم سے کوئی باہر نہ تھا۔ ہر شخص نقیبن کرتا تھا کہ وہ "مسلم" ہے۔ اس لئے دنیا میں خدا کا قائم مقام اور اس کا نائب ہے، دنیا کی ہر چیز اور ہر عمل کو اپنی آنکھ سے نہیں بلکہ خدا کی آنکھ

سے دیکھتا تھا اور اپنی خواہشوں پر ”مرضات اللہ“ کو مقدم رکھتا تھا۔
 ہم اُس زمانے کے حالات میں پڑھتے ہیں کہ ایک عورت نفس کے قتل
 سے مجبور ہو کر زنا کے ارتکاب میں مبتلا ہو جاتی ہے اور اس کی کسی
 تنفس کو خبر نہیں ہوتی، مگر وہ خود آنحضرت صلی اللہ علیہ والہ وسلم کی میت
 میں آتی ہے اور اپنے زنا کا اقرار کر کے مجبور کرتی ہے کہ سنگسار کی جائے
 اور پھر انقضائے صل کے بعد پوسے عزم و استقلال سے اگر سنگسار
 ہوتی ہے۔ ہم کو اُس زمانے میں وہ ہزاروں انسان نظر آتے ہیں جو
 حق کے اعلان کی خاطر اپنے تمام عزیزوں کو چھوڑ دیتے ہیں، اور اللہ کی
 راہ میں ان تمام سخت سے سخت مظالم کو منہی خوشی برداشت کرتے
 ہیں، جو باطل کے پرستاروں کے ہاتھوں ان کو جھیلنے پڑتے ہیں۔ باپ نے
 اپنے بیٹے کو خلاف حق چلتے دیکھ کر اپنے ہاتھوں سے سزائیں دی ہیں اور
 بیٹوں نے اپنے والدین کے مقابلے میں تلوار اٹھائی ہے۔ دنیا کے خلیا
 میں ہے کہ اُس عہد سے اعلیٰ تمدن، بہتر ساز و سامان معیشت اور ترقی
 علوم و فنون پیش کر دے، لیکن یہ قطعی ہے کہ اس زمانے سے بہتر وہ انسان
 نہیں دکھلا سکتی۔

یہی لوگ تھے جن کی تعریف میں خدا تعالیٰ نے فرمایا تھا کہ:
 أَشِدَّاءُ عَلَى الْكُفَّارِ
 کفر و ضلالت کے مقابلے میں نہایت سخت ہیں

رُحَمَاءُ بَيْنَهُمْ۔ مگر آپ میں ایک مومن دوسرے مومن کے لئے
(الحجرات) نہایت رحم دل ہے۔

ان کی دوستیاں اللہ کے لئے تھیں اور دشمنیاں بھی اللہ ہی کے لئے۔
انہوں نے اپنے نفس کی خواہشوں کو مٹا دیا تھا اور اسکی جگہ اللہ کی رضا جوئی کے ولولے کی انگلیشی روشن کر لی تھی۔ ”الْحُبُّ فِي اللَّهِ وَالْبُغْضُ فِي اللَّهِ“ ان کا محور اعمال تھا، وہ ملتے تھے تو حق کی خاطر اور کٹتے تھے تو صداقت کے لئے۔ پھر اس راہ میں نہ کسی کا خوف تھا اور نہ کوئی دنیوی طاقت ان کو مرعوب کر سکتی تھی، کیونکہ انہوں نے اس مالک الملک سے صلح کر لی تھی جس سے کائنات عالم کی ہر شے ڈرتی ہے، پس اب ان کو کسی ڈرانے والے سے شکست کھانے کا خوف نہ تھا۔

أَذِ لَكُمْ عَلَى الْمُؤْمِنِينَ، أَعِزَّةٌ عَلَى الْكَافِرِينَ، يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ (المائدہ) ایمان اور صداقت کے سامنے نہایت عاجز نظر آتے ہیں مگر کفر و ضلالت کے سامنے نہایت مغرور۔ اللہ کی راہ میں جہاد کرتے ہیں اور پھر کسی ملامت کرنے والے کی

ملامت سے نہیں ڈرتے، کیونکہ وہ صرف اللہ سے ڈرنے والے ہیں۔
اسی ”امر بالمعروف“ کے اصول کا نتیجہ وہ آزادی راست گئی

اور بے باکانہ حق پروری تھی جس کے بشمار نظامیہ سے صدر اول کی تاریخ
 لبریز ہے۔ سر زمین اسلام کا ایک ایک بکلا اور مدینے کی گلیوں کی بڑھیا
 عورتیں اعلان حق کی جہد قوت اپنے اندر پائی تھیں، وہ آج علم و دولت کی
 قوت کے مجسموں کو بھی نصیب نہیں یہ امر بالمعروف کی روح نے ایک
 ایسی زندگی ہر مسلمان میں پیدا کر دی تھی کہ خلاف حق و صداقت عمل کو
 دیکھ کر بے اختیار ٹرپ جاتا تھا، اور پھر نہ تو اس کی زبان کو بند کرنے
 پر قادر تھی اور نہ حکومت کا تحت سلطنت اس کی آواز کو دبا سکتا تھا۔
 ”امر بالمعروف“ کے سد باب کا پہلا دن

ہمارا عقیدہ ہے کہ اگر قیامت کے دن دنیا کے ظالموں کی صفوں
 عام فحاشی و مجاسے الگ قرار دی جائیں گی، تو ان میں سے پہلی صفیٰ نقیبا
 (نبی امیہ) کی ہوگی۔ انھی ظالموں نے اسلام کی اس روح حریت کو غارت
 ظلم و استبداد کیا، اور اس کے عین عروج اور نشوونما کے وقت
 اس کی قوت نو کو اپنے انحراف شخصیہ کے لئے کچل ڈالا۔ ان کا اقتدار
 تسلط فی الحقیقت ”امر بالمعروف“ کے سد باب کا پہلا دن تھا۔
 صرف یہ کہ انھوں نے اسلام کی جمہوریت کو غارت کر کے اس کی جگہ
 شخصی حکومت کی بنیاد ڈالی جو یقیناً اعتقاد قرآنی کی رو سے کفر علی
 ہے، بلکہ سب سے بڑا ظلم یہ کیا کہ اظہار حق اور امر بالمعروف کی قوت کو

تلوار کے زور سے دبا دینا چاہا، اور مسلمانوں کی حق گوئی کے ترقی کنان کو
 کو مضحل کر دیا تاہم چونکہ عہد نبوت کا فیضان روحانی اور تعلیم قرآنی کا اثر
 ابھی بالکل تازہ تھا، اس لئے اگرچہ طرح طرح کی بدعات اور محدثات
 معاصی کا بازار گرم ہو گیا تھا، لیکن پھر بھی "امر بالمعروف" کی آواز کی
 گرج کو فہم و مشق کے ایوان و محل کو لرزادتی تھی۔ ساٹھ برس کی ایک
 بڑھیا عورت برسہا برسہا بار بلاتی جاتی تھی اور دعاویہ کے سامنے
 بے دھڑک اپنے وہ اشعار جو ش و فروش کے ساتھ پڑھتی تھی جن
 میں نہ صرف حضرت امیر علیہ السلام کے مناقب ہوتے تھے بلکہ کھلے
 کھلے لفظوں میں نبی امیب کے فضائل و مثالب بیان کیے گئے تھے۔
 عبدالملک جیسا با رعب و جبروت شہنشاہ مدینے آتا تھا تو اس کے
 دروازے سے ٹھیک پوش فقرہ و صحالیک نکلتے تھے اور برسہا برسہا
 اس کو ظالم بتلاتے تھے۔ تاریخ میں ہم صد ہا واقعات کے ضمن میں
 پڑھتے ہیں کہ حجاج کے سامنے اس کی بے نیام تلوار رکھی رہتی تھی،
 لیکن جان فروش مومن آتے تھے اور اس کی تلوار کو حقارت سے
 دیکھ کر اپنی شمشیر حق گوئی سے خود اس کے دل کو مجروح کر دیتے تھے
 عہد عباسیہ و ر علماء حق کی استقامت
 بنی امیہ کے بعد ان کی ہر چیز کے وارث عباسی ہوئے، اور گو

حکومت کے استیلا و استبداد سے "امر بالمعروف" کا نشوونما رک
 گیا تھا اور وزیر و زرا اس کی قوت ضعیف سے ضعیف تر ہوتی جاتی تھی
 لیکن تاہم اسلام نے قوم کے اندر اس اصول کی روح جس قوت کے
 ساتھ پھونک دی تھی، اس کی ہلاکت کے لئے ایک مدت مدید درکار
 تھا۔ باوجود عجمی حکومت مستبدہ کی تقلید، اور تہر و استیلا سے شدید
 کے جو آل عباس کو حاصل تھا، مامون الرشید جیسے عظیم الشان اور
 متوکل جیسے ظالم کے دربار میں آپ کو صد ہا اشتیاق نظر آئیں گے
 جن کو تخت بغداد کی عظمت و شوکت بھی مرعوب نہ کر سکی، اور انہی
 جانوں کو ستمیلیوں پر رکھ کر انھوں نے امر حق کا اعلان کیا۔ مامون الرشید
 کا استبداد جب مسئلہ خلق و قرآن میں ظلم و تشدد تک پہنچ گیا تو دار الخلافہ
 بغداد میں علماء حق کی مظلومی نہایت درد انگیز تھی۔ لوگوں کو حیرت
 تشدد کے ساتھ مجبور کیا جاتا تھا کہ حدیث قرآن کا اقرار کریں، اور
 جو انکار کرتے تھے ان کو طرح طرح کی صعوبتوں میں مبتلا کیا جاتا تھا۔
 جامع مسجد میں سوائے جھبیہ و معتزلہ کے کسی کو حق نہ تھا کہ وعظ و ارشاد
 کرے، اور جو شخص زبان سے قدم قرآن کا لفظ نکالتا تھا اس کی سزا
 موت تھی۔ لیکن بایں ہمہ عین ایسے جاں طلب اور خونریز موقعہ پر شیخ
 عبدالعزیز بن یحییٰ کہ معظّمہ سے چل کر بغداد تک صرف اس لئے آئے تھے کہ

دار الخلافہ کی جامع مسجد میں خلقِ قرآن کے ابطال پر علانیہ وعظ کیے اور اس طرح گرفتار ہو کر مامون کی مجلس تک پہنچے، اور پھر اس کے سامنے ”امر بالمعروف ونہی عن المنکر“ کے فرض کو انجام دے۔ چنانچہ وہ بغداد پہنچ کر عین جمعہ کے دن جامع مسجد (وصافہ) میں جاتا ہے اور بعد نماز کے منبر سے پکار کر کہتا ہے ”کلام اللہ منزل غیر مخلوق!!“

اس کی اس ہلاکت طلب جرات سے تمام مسجد میں ہنگامہ مچا ہو گیا، اور لوگوں نے کہا کہ یا زندگی سے ہزار یا مجنون و لایققل ہے بالآخر عمرو بن سعدہ رئیس الشرطہ (کو تو ال شہر) کو فوراً اس واقعہ کی اطلاع ہوئی۔ اس نے آکر عبدالعزیز کو گرفتار کر لیا اور اس کی خواہش کے بموجب دربار خلافت تک پہنچا دیا۔ وہاں پہنچ کر اس نے مجلس مناظرہ اور حضور خلیفہ کی درخواست کی، اور مامون الرشید کی موجودگی میں اس عقیدے کے فسادات کو ایک ایک کر کے بیان کیا۔

ظہر الفساد فی البر والنجس

عباسیہ کے بعد فتنہ تاتار کی غارت گری نے تاریخ اسلام کا دور الٹ دیا۔ اور ایک وحشی قوم اسلام کے عرش حکومت کی مالک ہو گئی عربی حکومت کے خاتمہ کے ساتھ ہی دعوتِ اسلامی کے بقیہ تو اکا بھی خاتمہ ہو گیا تھا، اور فتنہ و فساد، جنگ و جدال، حکومتوں اور

قوموں کے تصادم اور دائمی کشت و خون نریم سے نفسانی اغراض و ظلم و
 عدوان کی نضا ہر طرف پھیل گئی تھی۔ سب سے بڑا فتنہ علماء سو کی کثرت
 اور علمائے حق کی غربت تھی۔ خلافت راشدہ کے اختتام کے ساتھ ہی
 شخصی حکومت کی بنیاد پڑ گئی تھی اور شخصی حکومت کی سب سے زیادہ
 قابل سمیت امر اور رؤسا کی ندامت اور مصاحبت کی رسم کا پیدا ہونا
 ہے، جو دنیوی عز و جاہ کے حصول کا ذریعہ اور بادشاہ وقت کے
 تقرب و جلب توجہ کا وسیلہ بن جاتی ہے، اور یہ سب بڑی دین و علم
 کی آزمائش ہوتی ہے جو بوجھل زنجیر بن کر طبقہ علماء کے پاؤں میں
 پڑ جاتی ہے۔ پھر یہ طبقہ زرپرستی اور حصول عز و جاہ کی لعنت میں گرفتار
 ہو کر شیطان کا سب سے بڑا مرکب فساد بن جاتا ہے اور دین و علم کو امر
 اور رؤسا کی ابلیسانہ خواہشوں کے تابع کر دیتا ہے۔ اس کا علم مذہب
 اور وعظ و ارشاد حق کے لئے نہیں بلکہ طلب دنیا کے لئے ہوتا ہے
 وہ قوم کو حق کی طرف نہیں بلاتا بلکہ خود قوم کی ضلالت اور گمراہی کے
 ہاتھوں میں ایک کھلونا بن کر رہتا ہے جس عقیدے اور تعلیم کو جلب
 قلوب اور امر اور رؤسا کی خواہشوں کی کا ذریعہ دیکھتا ہے بیان
 کرتا ہے اور جس کو ان کی خواہشوں کا مخالف پاتا ہے ترک کر دیتا ہے
 قرآن کریم نے علمائے یہود کی سب سے بڑی مذمت یہی بیان کی تھی :-

فَخَلَفَ مِنْ بَعْدِهِمْ خَلْفٌ وَرِثُوا الْكِتَابَ، يَأْخُذُونَ عَرَضَ هَذَا الْأَدْنَى، وَيَقُولُونَ سُبْغَفَرُ كُنَّا وَإِنْ نَابَهُمْ عَرَضٌ مِثْلُهُ يَأْخُذُوهُ أَلَمْ يُؤْخَذْ عَلَيْهِمْ مِيثَاقُ الْكِتَابِ أَنْ لَا يَقُولُوا لِلْأَنْبِيَاءِ نَحْنُ رَسُولُ اللَّهِ إِلَّا الْخُبْرَ وَدَرَسُوا مَا فِيهِ بَيِّنَاتٍ لِقَوْمٍ يَعْلَمُونَ أَلَمْ يَكُنْ لَهُمْ آيَاتُ أَنْبِيَائِهِمْ بَيِّنَاتٍ وَلَكِنْ أَخَذُوا بِالْأَعْيُنِ وَمَا يَشْعُرُونَ أَلَمْ يَكُنْ لَهُمْ آيَاتُ أَنْبِيَائِهِمْ بَيِّنَاتٍ وَلَكِنْ أَخَذُوا بِالْأَعْيُنِ وَمَا يَشْعُرُونَ أَلَمْ يَكُنْ لَهُمْ آيَاتُ أَنْبِيَائِهِمْ بَيِّنَاتٍ وَلَكِنْ أَخَذُوا بِالْأَعْيُنِ وَمَا يَشْعُرُونَ

پھر نبی اسرائیل میں سلف صالح کے جانشین اور کتاب تہرہ کے وارث ایسے اُخلف ہوئے جو احکام الہی کو اغوا من دنیوی کے لئے تبدیل کر دیتے ہیں اور حق کو چھپاتے ہیں۔ اس لئے کہ اس کے صلے میں انہیں اس کا کوئی ذلیل حصہ مل جاتا ہے اور اس پر طرہ یہ ہے کہ باوجود اللہ کے اس کے کئے ہیں کہ ہم علماء میں سے ہیں اس لئے ہمارا گناہ تو معاف ہو جائے گا اور اگر پہلی چیز کی طرح کوئی اور دنیاوی چیز ان کے سامنے آجائے تو پھر اس کے لینے کے لئے تیار رہتے ہیں۔ کیا ان گمراہوں سے وہ عہد جو توراہ میں مرقوم ہے نہیں لیا گیا ہے کہ ”ہم حق بات کے سوا دوسری بات خدا کی طرف منسوب نہیں کریں گے؟“ پھر جو کچھ توراہ میں ہے وہ اسے پڑھ چکے ہیں اور کچھ جاہل دیے خبر بھی نہیں ہیں۔

زوال بغداد کے ساتھ ہی عربی قوت کا ہمیشہ کے لئے خاتمہ ہو گیا اور ترکوں کا جو اقتدار ایک صدی سے نشوونما پا رہا تھا، وہ تمام عالم اسلامی پر چھا گیا۔ ترک ایک نو مسلم قوم تھی، جو عربی زبان سے لطف نہ تھی اور نہ اس کو دین مذہب کی کچھ خبر تھی اس لئے مجبوراً اس کو تمام علمی اور

مذہبی معاملات میں علماء سے مدد لینی پڑی اور اس طرح علم و مذہب بیشتر
 سے زیادہ حصول قوت و حکمرانی اور دولت و جاہ دنیوی کا ذریعہ بن گیا۔
 یہ ”امر بالمعروف“ کی بقیہ زندگی کے لئے گویا ایک آخری فتویٰ موت
 تھا۔ کیونکہ اب علم و مذہب اعلان حق و دفع باطل کے لئے نہیں، بلکہ
 حصول عزت و جاہ اور حکومت و تسلط کے لئے حاصل کیا جاتے لگا اور
 نفس پرست بادشاہوں اور امیروں کے دربار کی پہلی صفوں میں علماء
 فقہاء کی قطاریں نظر آنے لگیں۔ علم حق ایک نور الہی ہے، جو اغراض فتنہ
 کی تاریکی کے ساتھ جمع نہیں ہو سکتا۔ وہ حق و صداقت ہے، مگر نفس
 کذب و باطل کی پرستش کرتا ہے۔ پس جن دلوں میں دنیوی لذائذ
 اور حکومت و امارت کی خواہش پیدا ہو جاتی ہے مجبور ہو جاتے ہیں
 کہ علم و حقانیت کو ان نفس خبیثہ کا تابع و محکوم کر دیں جن کے ہاتھ
 میں دولت اور عزت و جاہ دنیوی کی بخشش کی قوت ہے۔ غرض ایچ
 ہوس کا تسلط ان کے دلوں سے خدا کی حکومت کے خوف کو زائل کر
 دیا ہے۔ وہ حق کو دیکھتے ہیں کہ مظلوم ہے، لیکن زبان نہیں کھولتے، کیونکہ
 جانتے ہیں کہ حق کی نصرت ان کے اغراض نفسانیہ کے لئے مضر ہے
 جو دل خدا سے نہیں ڈرتا پھر وہ دنیا کی ہر شے سے ڈرنے لگتا ہے
 پس وہ اللہ کی حکومت سے آزاد ہو کر شیطان کے ہرادی سے لگتا

منظہر اور فوریت کے غلام ہو جاتے ہیں اور چونکہ امر اور نہی کا عوام و
 جہلا سے جلب نفع اور حصول زر کی خواہش اپنے اندر رکھتے ہیں، اس
 لئے ان کی قدرت سے باہر ہوتا ہے کہ ان کے خلاف لبوں کو حرکت
 دے سکیں۔ وہ حق اور راستی کو پہچانتے ہیں لیکن اس کی طرف انگلی
 اٹھا کر اشارہ نہیں کر سکتے، کیونکہ ڈرتے ہیں کہ پھر دولت و جاہ دنیوی
 کے بت اپنا ہاتھ ان کے سروں پر سے ہٹالیں گے: **وَانْ خَرِيقًا
 مِنْهُمْ لَيَكْتُمُونَ الْحَقَّ وَهُمْ يَعْلَمُونَ**۔

فی الحقیقت تاریخ اسلام کی گزشتہ آخری صدیاں ”الامریات“
 کی تاریخ کا ایک عہد تاریک تھا، جس میں روز بروز پھلی روشنی مفقود
 ہوتی گئی اور نئی تاریکی اس کی جگہ قبضہ کرتی گئی۔ اجتماعی فسادات و
 امراض کے علاوہ سیلاب اجتہاد اور اعتقاد تقلید نے تمام علوم
 عقلیہ و دینیہ کی ترقی روک دی تھی اور علی الخصوص علوم دینیہ کی درس
 و تدریس میں وہ تمام نقائص، جن کو علامہ ابن خلدون نے اپنے زمانہ
 میں محسوس کیا تھا، پیدا ہو چکے تھے، اور جو بالآخر بڑھتے بڑھتے آج
 اس حد تک پہنچ گئے ہیں کہ علوم قدیمہ کی تحصیل صرف متاخرین کی خپد
 کتابوں اور خاموشی و شرم کے پیچھے صرف دماغ کر دینے میں محدود
 ہو گئی ہے اور علوم قرآنی و حدیث کو سرحدیہ ارشاد و ہدایت اور

نبیع امر بالمعروف نہی عن المنکر تھے، محض تفسیرِ بلائین اور شکوۃ شریف کے الفاظ سے مناسبت پیدا کر لینے کا نام رہ گیا ہے۔

اگرچہ یہ گزشتہ آٹھ صدیوں کا زمانہ اسلام کے اخلاقی و اجتماعی تنزل کا اصلی دور تھا، اور جن امراض کی ابتداء بنی امیہ و عباسیہ کے زمانے میں ہوئی تھی، وہ اب ہڈیوں کو گز کر کے ظاہرِ جسم پر بھی نمودار ہو گئے تھے۔ لیکن تاہم خدا کی سر زمین حق و صداقت کی آواز سے کبھی بھی خالی نہیں رہی ہے، اور اس دینِ قوم کی نصرت و تجدید کے لئے اس کا وعدہ ہے کہ وہ سخت سے سخت عہدِ طغیان و فساد میں بھی ایک جماعتِ صالحین امت کی ہمیشہ ایسی قائم رکھے گا، جن کے قلوب خود اس کی حفاظت اور پناہ میں ہوں گے، اور ضلالتِ شیطانی کو ان پر کبھی و سترس حاصل نہ ہوگا۔

إِنَّ عِبَادِيَ لَآتِينَ لَكَ عَلَيْهِمْ جُومِرٌ سَجَّ بِنْدَسَہِمْ، ان پر شیطا
بِسُلْطَانٍ وَكَفَى بِرَبِّكَ وَكَفَى سَا قَابُونَہِمْ سَكَا اور اللہ اپنے بندوں
(بنی اسرائیل) کی کار سازی کے لئے بس کرتا ہے۔

مخصوصہ امتِ محمدیہ اور سلسلہ دعوت حق کا قیام دائمی
اگر گوشِ حق نبوش باز، اور دیدہ اعتبارِ بینا ہو، تو فی الحقیقت
اس دینِ قوم کے بقا و احیاء اور دعوتِ الی الحق والہدایت کے لئے

روز اول سے خدائے تعالیٰ کے کار و بار نصرت فرمائی عجیب و غریب
 رہے ہیں۔ اہم قدمہ کے حالات سمجھتے ہیں تو کوئی ہدایت اور
 صداقت ایسی نہیں ملتی جو اپنے داعی و بانی مذہب کی زندگی کے بعد
 ایک صدی تک بھی دنیا میں قائم رہ سکی ہو۔ ان اقوام کی تاریخ سے
 قطع نظر کرنی پڑتی ہے، جو اپنی گزشتہ تاریخ کے لئے کوئی بصیرت بخش
 روشنی نہیں رکھتے۔ لیکن دنیا کی جو بڑی بڑی قومیں اور مذاہب آج
 موجود ہیں، ان کی قرون اولیٰ کی تاریخ ہمارے سامنے ہے۔ حضرت
 موسیٰ چالیس دن کے لئے وادی سینا کے پہاڑوں پر چلے گئے تھے
 تاکہ وحی الہی سے توراۃ مقدس کو مرتب کریں، لیکن اتنے ہی دنوں
 کی غیبت میں تمام قوم کی قوم گوسالہ پرست ہو گئی تھی اور ان کی رسول
 کی تعلیم و ہدایت پر ایک شعبہ باز کے چند لحوں کا کرشمہ غالب آ گیا۔
 فرَجَعَ مُوسٰی اِلٰی قَوْمِهٖ غَضَبًا
 اَسِفًا، قَالَ يٰقَوْمِ اَلَمْ يَبْعِدْكُمْ
 رَبُّكُمْ عَنْ عَدَاۤءِ حَسَنًا، اَفَطَالَ عَلَيْكُمْ
 الْعَهْدُ؟ اَمْ اَدْرٰتُمْ اَنْ يَّمِلَ عَلَيْكُمْ
 غَضَبٌ مِّنْ رَبِّكُمْ فَاَخْلَفْتُمْ
 مَّوْعِدًا مِّنِيْ؟ (طہ)

حضرت موسیٰ غصہ و راسخ کی حالت میں اپنی
 قوم کی طرف واپس آئے اور کہا کہ اے لوگو! کیا تم
 سے خدا تعالیٰ نے توراۃ کے دینے کا وعدہ نہیں
 کیا تھا؟ کیا تم کو اس وعدہ کی مدت بہت ہی
 معلوم ہوئی کہ بت پرستی میں مبتلا ہو گئے یا پھر
 تم نے یہ جانا کہ تم پر تھا اے پروردگار کا غضب
 نازل ہوا اس لئے تم نے اس عہد و ہدایت کو
 توڑ ڈالا جو تم نے مجھ سے کیا تھا؟

حضرت مسیح علیہ السلام کوئی نئی شریعت لے کر نہیں آئے تھے بلکہ
 محض شریعت موسوی کے ایک مصالح اور آخری مجدد تھے، تاہم ان کی
 دعوت کی تاریخ چند برسوں سے آگے نہیں بڑھتی اور یہیں خوف ہے
 کہ جو نادان اور ابلہ ماہی گیر ان کے ساتھ جمع ہو گئے تھے، ان میں
 سے سوائے (یوحنا) کے کسی نے ان کی تعلیم کو سمجھا بھی تھا یا نہیں؟
 ان کے بعد چند برسوں کا زمانہ یہودیوں کے مظالم اور حواریوں کے
 تحمل و توکل کا ضرور سامنے آتا ہے جس میں ایک منظر نامہ اخلاق کی
 کشش یقیناً پائی جاتی ہے، لیکن اس کے بعد ہی ایک منفی اور فیلو
 یہودی (سینٹ پال) کی شرکت سے مسیحی تحریک کا خاتمہ ہو جاتا ہے
 اور اس کی جگہ ایک تباہ مذہب لے لیتا ہے جو رومی بت پرستی،
 افلاطونی الہیات اور یہودیت کے چند مسخ شدہ رسوم کا مجموعہ تھا:
 فَاخْتَلَفَ الْأَحْزَابُ مِنْ بَيْنِهِمْ بھر عیسائیوں میں بہت سے فرقے پیدا ہو گئے
 قَوْلُ الَّذِينَ كَفَرُوا هُمْ مَشْهُدٌ اور آپس کے اختلافات میں پڑ گئے،
 يَوْمَ عَظِيمٍ ہ افسوس ہے ان کی کفر و ضلالت پر اور

ان کو ایک بڑے دن میں اللہ کے آگے حاضر ہونا پڑے گا۔
 یہی حال تمام اہم قدیمہ کا ہے۔ لیکن منجملہ ان آیات صداقت اور
 اعلام حقانیت کے جن کے ذریعے خدا تعالیٰ نے اس دینِ قویم کو نصرت

اٹھا، جو بنی اسرائیل پر (سخت نصیر) کے تسلط کی تباہی کے کسی طرح
 کم نہ تھا، لیکن پھر بھی اسلام کی دعوت کا بیج اپنے اندر ایک ایسی قوت
 رکھتا تھا کہ پامال ہوتا تھا اور پھرا بھرتا تھا۔ حوادث و مصائب کا ہاتھ
 جس قدر اس کی شاخوں اور پتوں کو کاٹنے لگتا تھا اتنی ہی اس کی
 قوت نمو آ جلتے ہوئے چنے کی طرح اچھل اچھل کر بلند ہوتی تھی۔ فتنہ
 فساد کی باد صحر اگر اس کی شاخوں کو ہلا رہی تھی، تو اللہ کا دست
 محکم اس کی جڑ کو مضبوط پکڑے ہوئے تھا۔ زمین کے اوپر اس
 پتے جھڑ جھڑ کر گر رہے تھے لیکن زمین کے اندر اس کی جڑ کے ریشے
 مستحکم ہو رہے تھے۔ یہ سچ ہے کہ اہم قدمہ کی تمام تباہیاں اور گمراہیاں
 ایک ایک کر کے اس امت کو بھی پیش آئیں۔ کوئی گمراہی ہی اسرائیلیاں
 اور مشرکین مکہ کی ایسی نہ تھی جس سے شبہ گمراہیوں میں مسلمان مبتلا
 نہ ہوتے ہوں، مگر دین آخری کے بقا اور قیام کا یہ معجزہ تھا کہ ان
 میں سے کوئی ضلالت بھی اصل سرچشمہ تعلیم کو مکدر نہ کر سکی اور تحریف
 رنج و خذف و اضافہ سے قرآن کریم ہمیشہ محفوظ رہا۔ اس سے بھی بڑا
 یہ کہ نصرت فرمائے حق کی تائید غیبی ہر سخت سے سخت دور فتن و طغیان
 میں ایک جماعت ایسی پیدا کرتی رہی جس کے قدم حق و حقیقت پر غیر
 متزلزل ہوتے تھے، اور جاہلوں طرف کی پھیلی ہوئی ضلالت سے

محفوظ رہ کر باوجود قلت انصار و اعدوان و عدم ساز و سامان و نبوی کے وہ جہاد امر بالمعروف و نہی عن المنکر میں کامیاب و فتیاب ہوتی تھی اور حق تعالیٰ اس کے دل و دماغ کو اپنے دستِ قاهر و مقتدر میں لیکر اپنے دینِ قریم کی حفاظت اور ہدایت امتِ مرحومہ کا ذریعہ بنا دیتا تھا۔ دنیا میں صداقت ہمیشہ رہی اور مختلف ناموں سے ہمیشہ آتی رہی، لیکن دین اسلام اُس کا آخری ظہور تھا، اس لئے ضرور تھا کہ وہ کامل تر ظہور ہو اور پھر اس طرح محکم اور ناممکن التبدیل ہو کہ دنیا کی شیطانی قوتیں اُس پر کبھی بھی غلبہ نہ پاسکیں۔ پس یہ ایک حقیقت تھی جس کا اعلان پہلے ہی دن کر دیا گیا تھا۔ قرآن کریم کے علاوہ احادیث کا تفحص کیجئے، تو اس حقیقت کو جا بجا پیشین گوئی کی صورت میں پائے گا:-

لا تزال من امتی ظاہرین میری امت میں ہمیشہ ایک جماعت حق
علی الحق حق یا تیہما امر ضلالت و باطل پرستی پر فتح یاب رہے گی
اللہ وہم ظاہرون متفق علیہ یہاں تک کہ قیامت ظاہر ہو۔

اس حدیث کو امام بخاری و مسلم نے صحیح میں معیرہ کی روایت سے درج کیا ہے، اگر یہی حدیث بہ تغیر الفاظ نہایت کثرت سے مختلف اسناد و روایات کے ساتھ شہرت پا چکی ہے اور متعدد صحابہ کرام سے

مردی ہے مسلم، ترمذی اور ابن ماجہ میں بروایت ثوبان ہے :-
 لَا تَزَالُ طَائِفَةٌ مِنْ أُمَّتِي ۖ هُمْ يَمِيزُ بَيْنَ الْأَمْرِ وَالنَّهْيِ ۖ وَهُمْ يَنْصَرُونَ بِأَمْرِ اللَّهِ ۚ فَهُمْ سَائِدُونَ ۚ
 طَاهِرِينَ عَلَى النَّحْتِ، لَا يَفْهَمُ ۖ جَوْعٌ وَصَدَاقَتُكَ اِعْلَانٌ فِيهِ نَجِيَابٌ ۖ
 مَنْ خَذَلَ لَهْمًا، حَتَّى يَأْتِيَ ۖ ہوگی ۔ باطل پرست اس کی مخالفت
 اَمْرًا لِلَّهِ وَهُمْ كَذَالِكَ ۖ کریں گے، مگر ان کی ضرر رسانی سے خدا
 اس کو محفوظ رکھے گا

ابن ماجہ اور نسائی کے بعض روایتوں میں قتال دجہاد کا بھی لفظ
 ہے اور مسلم کی ایک حدیث میں جس کو عقبہ بن عامر نے روایت کیا ہے :-
 قَاهِرِينَ لِعَدُوِّهِمْ، لَا يَفْهَمُ مِنْ خَالَفَهُمْ بَلَىٰ ۖ خَسِرَ مِنْ
 زیاوہ ہے یعنی وہ جماعت حق دشمنان صداقت کے لئے اپنے اندر
 ایک الہی قہر و غلظت رکھے گی، اور جو لوگ اس کی مخالفت کریں گے وہ
 اسے نقصان پہنچانے میں کامیاب نہ ہو سکیں گے۔

اسی طرح ایک دوسری شہور حدیث میں جس کو ابو داؤد اور حاکم
 بیہقی نے ابو ہریرہ سے روایت کیا ہے کہ اس دین الہی کے احیاء
 و تجدید کے لئے ہمیشہ خدا تعالیٰ مصلحان امت اور مجددان ملت کو
 بھیجتا رہے گا اور وہ ہر صدی میں ظاہر ہو کر بدعات و محدثات کا
 استیصال کریں گے :-

اِنَّ اللّٰهَ يَبْعَثُ لِهٰذَا اُمَّةً
اَلُوْا مَعَهُ عَلٰی رَاسِ كُلِّ مَلَّةٍ
سُنَّةٍ مِّنْ يُّبَيِّنُ لَهَا
دِيْنَهَا۔

اللہ تعالیٰ اس امت میں ہر صدی کے
آغاز میں ایک مجدد پیدا کرے گا جو
دین اسلام میں اپنی روح ہدایت سے
ایک تازگی اور نئی زندگی پیدا کر دے گا۔

کیا نہیں دیکھتے کہ یہی نصرت الہی اور آیت غیبی تھی جس نے باؤ
ہیجان طغیان، واشتداد فساد، و شیوع فتن، و اختلال کاروبار
ہدایت ہرزاسے میں امر بالمعروف و نہی عن المنکر کی آواز کو حی و قیام
رکھا، اور فساد و ضلالت کی کوئی سخت سے سخت قوت ابلیسی بھی اس
قوت الہیہ پر غالب نہ آسکی۔ علی الخصوص تاریخ اسلام کی وہ گزشتہ
آخری صدیاں جب کہ اسلام کے قدیمی مرکزوں کے اختلال، عربی
حکومت کے خاتمے، امراء و سلاطین کے طامعانہ و عیش پرستارانہ
اغراض، علمائے حق کی غربت و قلت، اور قتل و خونریزی کی شدت
احاطہ سے تمام عالم اسلامی کی حالت موجودہ تنزل و انحطاط کے اسباب
فراہم کر رہی تھی۔ اگر تاریخ پر نظر ڈالی جائے تو پھر بھی اس کے ہر دور میں
چند نفوس قدسیہ ایسے ضرور مل جائے ہیں جن کے سینوں کو خدا نے
نور ہدایت کے لئے کھول دیا تھا، اور ان کے دلوں کو حق و صداقت
کے جمال کا مسکن بنا دیا تھا۔ آٹھویں صدی ہجری میں جب کہ مسلمانوں

میں علم و دین کے تنزل و انحطاط کا بیج بار آور ہو چکا تھا، علامہ ابن تیمیہ کا پیدا ہونا اور ان کا علاوہ علوم و فنون میں درجہ رسوخ و اجتہاد پیدا کرنے کے امر بالمعروف اور نہی عن المنکر کی راہ میں ہر طرح کے شہائد و مصائب کا گوارہ کرنا، اور اپنے تلامذہ و تبعین کی ایک بہت بڑی جماعت پیدا کر دینا، جس میں علامہ ابن قیم جیسے اشخاص کا پیدا ہونا کس قدر تعجب انگیز ہے ؟

لیکن اس تعجب انگیز ظہور کا اندازہ صرف وہی لوگ کر سکتے ہیں جن کو مسلمانوں کے اس ذہنی اور قلبی انحطاط کا صحیح اندازہ ہو جو چھٹی صدی کے بعد تمام عالم اسلامی پر طاری ہو گیا تھا اور سد باب اجتہاد نے اذہان و عقول کی ترقی کو اس کے عین عروج و ارتقاء کے وقت ہلاک کر دیا تھا۔

اگر صرف ہندوستان ہی میں دعوت حق کی تاریخ پر نظر رکھی جائے تو یہ آپ کے لئے ایک تریب کی مثال ہوگی۔ تاریخ ہند میں اکبر کا عہد اس لحاظ سے خاص طور پر قابل ذکر ہے۔ سلاطین پرست اور تبعین ہوئے نفس علماء کی دربار پر حکومت تھی، اور دینداری اور تقدس کے پردے میں نفسانی تعصبات اور مفسدانہ اغراض کام کر رہے تھے آخر میں ملا مبارک کے خاندان کے دخل سے حالت ضرور بدلی

مگر یہ تبدیلی بھی کچھ مفید نہ تھی کیونکہ وہ خود پچھلے مرض کا ایک اعتدال
 علاج بالمثل تھا، لیکن عین اسی زمانے میں حضرت شیخ احمد سرہندی
 کا ظہور ہوتا ہے، جو ایک غیر معروف گوشے میں بیٹھ کر لاکھوں دلوں کو
 اپنی صدائے رعد آسائے حق کا شیفہ بنا لیتے ہیں، اور اچائے
 شریعت و تجدید شعار اسلامی اور اعلان حق و امر بالمعروف کے لئے
 اپنے وجود کو یکسر وقف کر دیتے ہیں۔ پھر گیارہویں صدی کے اواخر
 اور بارہویں صدی کے آغاز میں حضرت شاہ ولی اللہ اور ان کے
 خاندان نے امر بالمعروف کی تاریخ میں جو حیرت انگیز خدمات دینیہ
 انجام دی ہیں، محتاج بیان نہیں۔ علی الخصوص شاہ ولی اللہ کا جو
 قدسی، جو فی الحقیقت اپنے اندر الہام ربانی و فیضان الہی اور فطرۃ
 کاملہ و اقتباس انوار نبوت کی ایک مستثنیٰ مثال رکھتا تھا۔ اسی طرح
 گیارہویں صدی کے اواخر میں قاضی شرف الدین کامین میں ظہور اور
 اچائے سنت اور رفع بدعت کے لئے سعی مشکور، احادیث مذکورہ
 کی پیشین گوئی کے لئے ایک مثال صداقت ہے۔

اگر یہ تائیدات غیبی اور گارد باز الہی نہیں ہیں، تو پھر
 یہ کیا بات ہے کہ ہر زمانے میں کچھ لوگ ایسے نظر آتے ہیں جو
 اپنے زمانے کی موسائیں میں پرورش پاتے ہیں، اور بچپن سے لے کر

عہد شعور تک انہی خیالات و اعتقادات اور رسم و رواج کو دیکھتے اور
 مٹتے ہیں، جن کی فضا ان کے چاروں طرف محیط ہوتی ہے، کانوں میں
 ان کے صدا آتی ہے تو باطل پرستی کی اور آنکھیں دیکھتی ہیں تو ضلالت
 و فساد کو، لیکن پھر ایک غیبی ہاتھ ہوتا ہے جو ان کا بازو تھام کر شاہ
 عام سے الگ ایک راہ پر لے جاتا ہے، اور فیضان و ہدایت الہی کی
 ایک مخفی قوت ہوتی ہے جس کا سرچشمہ ان کے سینے کے اندر سواجلے
 لگتا ہے۔ وہ جب زبان کھولتے ہیں تو ان کی آواز ان کے زمانے
 کے عام اعتقادات و خیالات سے بالکل متضاد ہوتی ہے، اور
 اپنے خاندان، سوسائٹی، تعلیم و تربیت، اور ملکی رسم و رواج سے بالکل
 الگ ہو کر حق و صداقت کی طرف دنیا کو دعوت دیتی ہے۔ انسان جب
 تمام خیالات و معتقدات میں خارجی اثرات کا تابع ہے۔ وہ دنیا میں
 آتا ہے اور ایک خاص طرح کی تربیت اور سوسائٹی میں نشو و نما پاتا
 ہے۔ یہی تربیت اس کے تمام خیالات و معتقدات کی جڑ بن جاتی
 ہے، اور وہ جو کچھ سمجھتا اور جانتا ہے، یکسر اس کے گرد و پیش کے
 اثرات کا عکس ہوتا ہے۔ پس وہ کونسی چیز ہے جو ایک شخص پر ان
 تمام اثرات کے خلاف جو اس کو چاروں طرف سے گھیرے ہوئے رہتے
 ہیں، بالکل ایک نئے خیال اور عقیدے کی راہ کھول دیتی ہے۔ اور

وہ باوجود تمام ملک اور زمینوں کو اپنا مخالف دیکھنے کے تنہا اٹھ کھڑا
ہوتا ہے کہ رسم و رواج، معتقدات عام، دولت و ثروت، اور حکومت
و سلطنت کے مقابلے میں حق کی تائید و نصرت کے لئے جہاد کرے۔
یہ کیا نیرنگی ہے کہ آزر بیت تراکشس کے گھر میں خلیل بیت شکن
پیدا ہوتا ہے، اور رستاران لات و منات کی سر زمین سے صدائے
توحید و حق پرستی بلند ہوتی ہے؟

إِنَّ اللَّهَ فَالِقُ الْغَيْثِ وَ بِيْشَاقِ خُدا ہي ہے جوزین کے اندر بیج
النَّوَى، يُخْرِجُ الْحَبَّ مِنَ الْقَشْبِ اور دانے کو بھاڑ کر اس سے ایک درخت
الْمَيْتِ وَ يُخْرِجُ الْمَيِّتَ قوی و بلند پیدا کر دیتا ہے، وہی زندہ
مِنَ الْحَيِّ، ذَلِكُمْ اللَّهُ مُكَافِئٌ کورے سے نکالتا ہے، اور مرے کو
يُؤْتِكُون ؟ (الانعام) زبے سے پیدا کرتا ہے۔ یہی عجائب
قدرت کے کرشمے دکھلانے والی ذات تمھاری مالک ہر پیر تم کو صریح
جاتے ہو۔

در حقیقت یہ ملکہ ہدایت اور فطرت صحیحہ کے روحانی ارتقا کا
ایک سلسلہ ہے جس کا آخری درجہ مقام نبوت ہے، مگر اس کی
ابتداء صلحائے امت کے مرتبے سے ہوتی ہے۔ وہ تمام نفوس قدسہ
جن کو خدا تعالیٰ ہدایت و ارشاد عالم کے لئے جن لیتا ہے، اگرچہ نبی

گویند مگر سعدی چندیں سخن عشقش
می گویم و بعد از من گویند بدستانها

جہاد فی سبیل اللہ اور امر بالمعروف

اور یہی ”امر بالمعروف اور نہی عن المنکر“ ہے جس کو قرآن کریم
”جہاد فی سبیل اللہ“ کے جامع و مانع لقب سے یاد کرتا ہے، اور
اس کو قیام اسلام کا مقصد اصلی اور مسلمانوں کے تمام اعمال و
عبادات کا میدہ حقیقی قرار دیتا ہے۔

”جہاد“ لفظ ”جہد“ سے ہے، جس کے معنی محنت، تعب
مشقت اور کسی کام کے لئے سخت تکلیف برداشت کرنے کے ہیں
پس جہاد کی تعریف یہ ہے:-

استفراغ الوسع فی
مُداْفَعۃ العَدُو
ظاہراً و باطناً .

دشمن کے حملے کی مدافعت میں اپنی پوری
طاقت اور قوت سے کوشش کرنا۔ وہ
دشمن ظاہری حملہ آور ہو مثلاً اعدائے

دین و ملت اور ان کا حرب و قتال یا
باطنی جیسے نفس و مظاہر شیطان ۔

اسلام کا مقصد اصلی دنیا میں قیام حق و صداقت اور دفع
باطل و ضلالت ہے، یعنی امر بالمعروف و نہی عن المنکر، خواہ وہ کسی

صورت اور کسی شکل میں ہو۔ اور یہ ممکن نہیں کہ جب تک ان تمام باطل برستیوں اور گمراہیوں کو دور نہ کیا جائے، جن کو حق کی ضد حقیقی یعنی قوت شیطانہ مختلف مظاہر و اشکال میں ہمیشہ پیدا کرتی رہتی ہے۔ پس اس بنا پر ہر طرح کی انسانی گمراہیوں کے دور کرنے کے لئے سعی کرنا اور باطل و ظلم کے مقابلے میں حق و عدل کا حامی و ناصر بننا عین مقصد اسلام، و علت ظہور رسالت و سبب نزول شریعت ہے۔ اور اسی نصرت حق و دفع باطل کی سعی و کوشش کا نام اصطلاح قرآنی میں ”جہاد فی سبیل اللہ“ ہے۔ اس مطلب کو زیادہ واضح کرنے کے لئے یوں سمجھئے کہ امر بالمعروف اسلام کا مقصد اصلی ہے، لیکن امر بالمعروف ہو نہیں سکتا جب تک نہی عن المنکر نہ کیا جائے۔ امر بالمعروف کے معنی ہیں نیکی اور صداقت کی طرف بلانا اور اس کا حکم دینا، اور نہی عن المنکر سے مقصود ہے بُرائیوں اور گمراہیوں کو روکنا لیکن نیکی اور صداقت تو بُرائیوں کے دور ہونے ہی کا نام ہے اور نیکی کے معنی بھی یہی ہیں کہ تاریکی نہ ہو۔ کپڑا صاف کیوں کر رہ سکتا ہے جبکہ آپ اسے سیاہ دھتوں سے نہ بچائیں گے؟ پس امر بالمعروف کے ساتھ نہی عن المنکر ناگزیر ہے اور نہی عن المنکر ہی کا دوسرا نام جہاد فی سبیل اللہ ہے۔

صاحب مفردات نے نہایت اچھا لفظ ”ظاہر“ و ”باطن“ کا
 رکھ دیا ہے۔ یہ باطل پرستی و ضلالت کا استیلا کبھی تو انسانوں کے
 غولوں اور ان کے خونریز ہتھیاروں کی صورت میں ہوتا ہے اور
 کبھی اعتقادات و اعمال و افعال کی صورت میں۔ کبھی ضلالت تلوار
 تھنگ ہاتھ میں لیکر مسجدوں کی محرابوں اور اذان کے مناروں
 پر علانیہ قبضہ کرنا چاہتی ہے۔ تاکہ پرستار ان حق کو نابود کر دے
 اور کبھی خیالات و عقائد کے مخفی ہتھیار لے کر چپکے چپکے ان انسانی
 قلوب اور اذہان کو مسخر کرنا چاہتی ہے، جو حق کی پرستش کی محنت
 مگر حقیقی عبادت گاہیں ہیں۔ کبھی وہ جنگ کی تلوار لیکر نکلتی ہے
 اور کبھی فریب کا دام و کندہ۔ کبھی اس کے ہاتھ میں توپوں کے
 شعل کرنے کا قلیلہ ہوتا ہے اور کبھی زہر آلود جامِ شربت و ونوں
 قوتِ شیطانی کے مظہر اور دونوں اس کی حکومت کی ظاہر و مخفی
 فوج ہیں۔ پس جہاد کے معنی یہ ہیں کہ جب گمراہی کا ظہور جنگ کے
 ہتھیاروں کی صورت میں ہو تو پرستار ان حق و امانت داران
 کے ہاتھ میں بھی تیغ جہاد ہو اور یہ دشمن ظاہری کے مقابلے میں
 مدافعت ہے۔ لیکن جہاں گمراہی کا ظہور نفسِ شیطان کی پھیلائی
 ہوئی باطل پرستی اور جہل و ضلالت کے اعتقادات و اعمال اور

ادعام و خیالات کی شکل میں ہو، تو وہاں مومن و مسلم کو ”امر بالمعروف و نہی عن المنکر“ کے اسلحہ کے ذریعہ اپنی زبان اور قلم سے اس کے دفع و ابطال میں جہاد کرنا چاہئے، اور یہ باطنی دشمن کے مقابلہ میں درافعت ہے۔

تشریح معنی جہاد

یہی سبب ہے کہ متعدد احادیث میں حکم جہاد کی تشریح کی گئی اور قلبی ضمیر کی اُن تمام کوششوں کو جو نفس و شیطان کے مقابلے میں کی جائیں جہاد سے تعبیر کیا گیا۔ مثلاً فرمایا: جَاهِدْ وَاَهْوَاْ كَمَا تَجَاهِدُ دُنْ اَعْدَاكَ (اپنے ہونے نفس کے مقابلے میں بھی ویسا ہی جہاد کرو جیسا کہ ظاہری دشمنوں کے مقابلے میں ہتھیاروں سے جہاد کرتے ہو) اور فی الحقیقہ یہی جہاد اکبر ہے۔ ایک دوسری حدیث میں جس کو نسائی اور ابوداؤد نے حضرت انس سے روایت کیا ہے، زیادہ توضیح فرمائی کہ :- جَاهِدْ مَا الْمُشْرِكِينَ بِأَنْفُسِكُمْ وَأَمْوَالِكُمْ وَأَسْنَتِكُمْ (باطل پرستوں کے مقابلے میں اپنی جان، اپنے مال، اور اپنی زبان کے ذریعہ جہاد کرو) یعنی فرض جہاد کبھی حرب و قتال کی صورت میں، کبھی علانیے حق کے لئے مال لٹانے کی صورت میں، اور کبھی زبان سے امر بالمعروف و نہی عن المنکر کرنے کی شکل میں انجام پاتا ہے۔

اسلام امر بالمعروف و نہی عن المنکر کے لئے آیا، اور امر بالمعروف
 اور جہاد دونوں ایک ہی حکم کے دو نام ہیں۔ پس ہر وہ کوشش جو
 حق کے لئے ہو، ہر وہ صرف مال جو سچائی اور نیکی کی خاطر ہو، ہر وہ
 محنت و مشقت جو صداقت کے نام پر ہو، ہر وہ تکلیف و مصیبت جو
 اپنے جسم و جان پر راہ حق میں برداشت کی جائے، ہر وہ قید خانے
 کی زنجیر اور بٹیری جو اعلان حق کی وجہ سے پاؤں میں پڑے، ہر وہ پھانسی
 کا تختہ جس پر جمال حق و صداقت کا عشق لپکا کر کھڑا کر دے، غرض کہ ہر
 قربانی جو بذریعہ جان، مال اور زبان و قلم کے سچائی اور حق کی راہ
 میں کی جائے، جہاد فی سبیل اللہ ہے اور معنی جہاد میں داخل۔ تم اپنا
 روپیہ اس کے نام پر لٹاؤ، اپنی گردنوں سے خون کا سیلاب بہاؤ۔
 گردن کو طوق سے، ہاتھوں کو پتھکڑیوں سے، پاؤں کو زنجیروں کے
 زبیر سے جن حق پرستی کا جلوہ گاہ بناؤ، زبان سے حق کا اعلان کرو
 اور قلم کو توہین و تذلیل شیاطین غیالت کے لئے وقف کر دو۔ اس
 کو عزت دو جو حق کی عزت کرتا ہے اور اس کو ذلیل کرو جو حق کو ذلیل
 کرتا چاہتا ہے۔ دنیا کے رشتوں کو اللہ کے رشتے پر ترجیح نہ دو، اور
 سب سے کٹ جاؤ تاکہ اس کے ہوسکو۔ حق کی خاطر دوست بنو اور حق
 کی خاطر دشمن۔ نیکی کے آگے تمھاری گردن جھکی ہوئی لیکن بدی کے

آگے بلند و مغرور ہو۔

ان تمام حالتوں میں کوئی بھی حالت ہو، درحقیقت جہاد فی سبیل اللہ اور مقام امر بالمعروف و نہی عن المنکر میں داخل ہے۔ اور جس خوش نصیب کو تائید الہی اس کی توفیق دے وہ ”مجاہد فی سبیل اللہ کے خطاب کا مستحق۔“

حقیقت جہاد اور حقیقت اسلام

یہی سبب ہے کہ حکم جہاد اسلام کے ساتھ لازم و ملزوم ہے اور کوئی مستی مسلم و موحّد نہیں ہو سکتی جس وقت تک کہ مجاہد نہ ہو۔ کیا نہیں دیکھتے کہ قرآن کریم میں ہر جگہ جہاد فی سبیل اللہ کو ”مسلم“ کی خصوصیات میں سے شمار کیا ہے؟

وَجَاهِدُوا فِي اللَّهِ حَقَّ جِهَادِهِ ۚ هُوَ اجْتَبَاكُمْ وَمَا جَعَلَ عَلَيْكُمْ فِي الدِّينِ مِنْ حَرَجٍ ۚ مِلَّةَ أَبِيكُمْ إِبْرَاهِيمَ ۚ هُوَ سَمَّاكُمُ الْمُسْلِمِينَ مِنْ قَبْلُ وَفِي هَذَا لِيَكُونَ الرَّسُولُ شَهِيدًا عَلَيْكُمْ وَتَكُونُوا شُهَدَاءَ عَلَى النَّاسِ ۚ

اور اللہ کی راہ میں جہاد کرو، جو حق جہاد کرنے کا ہے۔ اس نے تم کو تمام دنیا کی قوموں میں سے برگزیدگی اور امتیاز کے لئے چن لیا۔ پھر جو دین تم کو دیا گیا ہے وہ ایک ایسی شریعت فطری ہے جس میں تمھارے لئے کوئی ٹکاوٹ نہیں۔ یہی ملت تمھارے مورث اعلیٰ ابراہیم

فَاقِيمُوا الصَّلَاةَ وَآتُوا
الزَّكَاةَ، وَاعْتَصِمُوا بِاللهِ
هُوَ مَوْلَاكُمْ، قَنِعْتُمْ
الْمَوْلَى وَنِعْمَ الْمَصِيرُ
(الحجج)

فیل کی ہی، اور اس نے تمہارا نام
”مسلمان“ رکھا ہے۔ گزشتہ زمانوں
میں بھی اور اب بھی تاکہ رسول تمہارا
لئے اور تم تمام عالم کی ہدایت اور نجات
کے لئے شاہد ہو۔ پس اللہ کے رشتے کو
مضبوط پکڑو، جان اور مال دونوں

کو اس کی عبادت میں لٹاؤ۔ وہی تمہارا ایک آقا اور مالک ہے اور پھر
جس کا خدا مالک و حاکم ہو، اس کا کیا اچھا مالک ہے اور کیسا قوی مگر
فی الحقیقت یہ آیت کریمہ ہمارے مقصود اور اہلال کی دعوت
اظهار کیلئے ایک شہادت قاطعہ اور منکرین حق و پرستاران نفاق کے
قلع قمع و ہلاکت کے لئے ایک سیف اللہ المسلول ہے:

يَا أَيُّهَا الَّذِينَ آمَنُوا اتَّقُوا اللَّهَ وَلْيُخَوِّدْكُمْ أَعْيُنُكُمْ وَأَلْسِنُكُمْ
(۴۵: ۱۷)

اس آیت میں اللہ تعالیٰ نے مسلمانوں کو تمام عالم میں فضیلت و
بزرگی عطا فرمانے کی بشارت دی، حضرت ابراہیم کی طرف اشارہ کر کے
ان کے اس ”اسوۂ حسنہ“ پر توجہ دلائی کہ انھوں نے راہِ محبتِ الہی
میں اپنے نفس کے جذبات، اور اپنے فرزند عزیز کی جان قربان کر دی
تھی اور تم انھی کے پیرو اور انھی کے ملتِ حقیقی کی طرف منسوب ہو،

"اقِيمُوا الصَّلَاةَ وَآتُوا الزَّكَاةَ" کہہ کر جسم اور مال دونوں کے اثنا
 و قربانی کی تعلیم دی کہ فی الحقیقت نماز سے مقصود اپنی تمام نفسانی
 خواہشوں اور قوتوں پر عبودیت کے عجز و انکسار کی قربانی طاری
 کرنی ہے، اور اس کے بخشے ہوئے سر کو اسی کی جو کھٹ پر رکھ دینا
 ہے، اور زکوٰۃ کا حکم ایثار مال و دولت کا حکم دیتا ہے تاکہ انسان
 اپنی پیدا کی ہوئی دولت میں اتفاق فی سبیل اللہ کو بطور ایک شریک
 کا روبرو ہر قدر کے حصہ کے ہمیشہ تسلیم کرتا رہے۔ اس کے بعد امر
 بالمعروف و نہی عن المنکر کو نسبت ابراہیمی و اسلامی کی علت حقیقی
 قرار دیا اور کہا کہ "تمہارا نام مسلم اس لئے رکھا گیا ہے تاکہ تم اعلان
 حق کر کے تمام عالم کے لئے گواہ بنو اور رسول تمہاری ہدایت کا
 شاہد ہو" اور پھر ان تمام خصوصیات و فضائل کو آغاز آیت میں
 بطور نتیجہ بیان کے پیش کیا کہ "جَاهِدُوا فِي اللَّهِ حَقَّ جِهَادِهِ"
 یعنی جب کہ ان تمام فضائل و خصائل سے متصف کئے گئے ہو،
 پس تمہارا فرض ہے کہ اللہ اور اس کے کلمہ حق و صدق کی راہ
 میں جہاد کرو، اور اس کے لئے اپنی انتہائی سعی اور تمام قوتیں صرف
 کر دو تاکہ حق جہاد تم سے ادا ہو سکے۔
 اور چونکہ اس حقیقت اسلامی اور اسوۂ ابراہیمی کے حامل

کرنے میں طرح طرح کے شرائد و مصائب اور امتحان و ابتلا ناگزیر تھے
 پس آخر میں کہا کہ ”وَاعْتَصِمُوا بِاللّٰهِ هُوَ مَوْلَاكُمْ“ نفس کی
 ترغیبات و وساوس سے متاثر، اور باطل و ضلالت کے دنیوی سادہ
 سامان اور قوت و عظمت سے مرعوب مت ہو، صرف اللہ کے ہنر
 اور اس کے رشتے کو مضبوط پکڑ لو۔ اور اس نے دنیا میں اپنے بہت
 سے آقا اور مالک بنائے ہیں مگر تمہارے لئے وہ سب اصنام و طاغوت
 ہیں۔ تمہارا مالک ایک مالک الملک ہو۔ پس کیا اچھا وہ مالک ہے
 اور کیا اچھا مددگار! اسی پر بھروسہ کرو اور تمام عالم سے خوف
 و نڈر ہو جاؤ! اِنِّیْ نَصْرُکَ اللّٰهُ فَکَلَّا غَالِبَ لَکُمْ، وَاَنْ یَّجِزَ لَکُمْ
 فَمَنْ ذَا الَّذِیْ یَنْصُرُکُمْ مِنْۢ بَعْدِیْہِ؟ وَعَلِی اللّٰہِ فَلِیَتَوَكَّلِ
 الْمُؤْمِنُوْنَ (۱۰۴:۳)

عود الی المقصود

پس درحقیقت امر بالمعروف ایک اشرف ترین جہاد فی سبیل اللہ
 ہے جس کے سلسلہ حقہ کے تاقیامت رہنے کا ہم سے وعدہ کیا گیا
 ہے، اور احادیث صحیحہ میں خبر دی گئی ہے کہ باوجود شیوع فتن و فساد
 امت مرحومہ میں ہمیشہ ایک جماعت حق قائم رہے گی جس کے مجاہد
 کو حق تعالیٰ اچھے شریعت اور تہجد بدعات ملت کا وسیلہ بنا دیگا

اور پھر ان احادیث میں اس جماعت کی سب سے بڑی علامت یہ بتائی گئی ہے کہ :- ظَاهِرِينَ عَلَى الْحَقِّ، لَا يَضُرُّهُمُ مَن خَذَلَهُمْ حَتَّى يَأْتِيَ أَمْرُ اللَّهِ وَهُمْ كَذَلِكَ لَعْنَى وَه جماعت منصور من اللہ ہوگی۔ اس کی دعوت حق کی حفاظت کرے گا، اس کو گمراہ جماعتوں پر فتحیاب رکھے گا اور شیاطین ضلالت کی جو ذریعات اس کی مخالفت کریں گی، وہ اسے کچھ نقصان نہ پہنچا سکیں گی۔ یہ حالت برابر قائم رہے گی یہاں تک کہ قیامت کا ظہور ہو۔

نزول تعالیم الہیہ و نصرتِ یانیہ

اور یہ نشیمن گوئی صد ہا آیات کریمہ، و تجارب تاریخیہ و شہادت اہل حق و معارف کے عین مطابق ہے۔ وہی آیات کریمہ جس کو ہم نے خطبہ مصنون کے آخر میں درج کیا تھا، ہم کہ اس علامت کی خیر دہی ہوتی ہے وَ مَنْ يَطِيعِ اللَّهَ وَ الرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَ الصِّدِّيقِينَ وَ الشُّهَدَاءِ وَ الصَّالِحِينَ وَ عَسَىٰ أُولَئِكَ أَنْ يَرْتَقُوا کہ جو لوگ تمام شیطانی قوتوں سے باغی ہو کر صرف اللہ اور اس کے رسول کے مطیع و منقاد ہو جاتے ہیں، خدا تعالیٰ ان کو اپنی ان محبت محبوب جماعتوں میں شامل کر دیتا ہے، جن کو اس نے اپنی نعمتوں اور برکتوں کے لئے جن لیا ہے۔ اور پھر وہ لوگ صاحبین امت کے مرتبے

اسکے پہنچ کر بادہ نشان جام شہادت کے مقام پر فائز المرام ہوتے ہیں، اور وہاں سے ترقی کر کے مرتبہ صدیقیت تک مرتفع ہوتے ہیں اور پھر اس کے بعد براہ راست آفتاب نبوت سے بہرہ اندوزانوار و تجلیات ہوتے ہیں۔

ہم نے آغاز تحریر میں اس طرف اشارہ کیا ہے کہ مقام اطاقت
خدا و رسول کے معنی یہ ہیں کہ انسان ہر طرف سے کٹ کر صرف خدا و
اس کے کلمہ حق کا ہی جائے، اور دنیا میں جس قدر اس سے باغی
قوتیں ہیں، ان کی طرف سے منہ موڑ لے کہ :

اور جس نے ہر طرف گروں پھیر کر اللہ کی طرف
منہ کر لیا اور من عمل اُختیا کیا تو یقین کر دو کہ اس
نے اللہ کی اطاعت کی رسی مضبوط پکڑ لی۔

اور یہی حقیقت امر بالمعروف و نہی عن المنکر کی ہے۔ پس جو لوگ اطاعت خدا و رسول کے ذریعہ دوستان الہی کی صفوں میں داخل ہو گئے، ضرور ہے کہ اللہ تعالیٰ ان کو بھی الَّذِیْنَ اَنْعَمَ اللّٰهُ عَلَیْهِمْ میں شامل کر کے اپنی نعمتوں اور غیبی برکتوں کا مورد و موجب بنادے، اور دنیا میں سب سے بڑی نعمت الہی، نتیجہ کار کی فتح مندی اور ہمتوں اور عزموں کی کامیابی و فلاح ہے

چونکہ وہ لوگ اپنے تئیں خدا تعالیٰ کے سپرد کرتے ہیں اور اس کے
 کلمہ حق کے اعلان کے لئے اپنی تمام قوتوں کے ساتھ وقف ہو جاتے
 ہیں، پس خدا تعالیٰ بھی حکم من تقرب التی شبرا تقربت الیہ ذراعا
 (جو میسرانہ ایک بالشت پھر بھی میری طرف چلتا ہے تو میں ایک
 ہاتھ آگے بڑھ کر اس کے قریب تر ہو جاتا ہوں) ان کو اپنا بنا لیتا ہے اور
 ان کے تمام کاموں پر اپنی عزت اور کبریائی کی چادر ڈال دیتا ہے
 پھر وہ کام ان کے نہیں رہتے بلکہ خدا کے ہو جاتے ہیں اور ان کو انجام
 دینے والی ان کے جسم و نفس کی قوتیں نہیں ہوتیں، بلکہ اللہ کا مقصد و
 قاہر ہاتھ ہوتا ہے۔ ان کی آواز کو ان کے حلق سے نکلتی ہے، لیکن
 چونکہ حق و معروف کی آواز ہوتی ہے، اس لئے ان کی نہیں، بلکہ شہادت
 الہی کی صدائے لازوال ہوتی ہے۔ وہ راہ الہی میں مجاہد ہوتے
 ہیں پس خدا بھی ان کو اپنی فوج بنا لیتا ہے، اور ان کے ہاتھوں
 میں اپنی تائید و نصرت کا حربہ دے کر ایک پیچھے رہ کر لڑانے والے
 سپہ سالار کی طرح لڑاتا ہے۔ بظاہر وہ بے یار و سامان، اور حقیر و خوار
 انسان نظر آتے ہیں، مگر ان کا دل قوت الہی اور جبروت ربانی کا
 مسکن ہوتا ہے۔ ان کے ہاتھ دنیا کے ظاہری ہتھیاروں سے خالی ہوتے
 ہیں، پھر خدا نے قدوس کی شمشیر جلال ان کی انگلیوں کی حرکت سے

متحرک ہوتی ہے اور صرف اعداد پر گرتی ہے۔ وہ کائنات کا عالم میں تنہا
 اور بے یار و مددگار ہوتے ہیں، مگر ان کے عین دیسار نصرت خداوندی
 کے ملائکہ مسوومین کی صفیں ہوتی ہیں۔ خدا ان کے عجز کو اپنی کبریائی
 سے ان کے مدلل و انکسار کو اپنی عظمت و عزت سے، ان کے ضعف
 کمزوری کو اپنی قوت و طاقت سے اور ان کی بے ساز و سامانی کو
 اپنی مالک الملکی سے بدل دیتا ہے۔ پھر جب وہ بولتے ہیں تو ان کی
 آواز میں صدائے حق کی گرج ہوتی ہے، اور جب نظر اٹھاتے
 ہیں تو ان کی نگاہوں سے نور الہی کے شعلے نکلتے ہیں۔ ان کی آواز
 سے نسل شیطانی کے طاقتور دل دہل جاتے ہیں، اور ان کی نگاہوں
 کی طرف گمراہی و ضلالت کی نظریں اٹھ نہیں سکتیں کیونکہ تم انسان
 کی آواز اور نظر کا مقابلہ کر سکتے ہو، لیکن خدا کی آواز پر غالب
 اور اس کی نظر کی تاب لانے کی کس میں طاقت ہے؟

اس موقع پر اس حدیث قدسی کو یاد کر لو جس کو امام بخاری
 کتاب التواضع میں بروایت ابو ہریرہ لائے ہیں :
 فَإِذَا احْبَبْتَ، كُنْتَ سَمْعًا۔ جب میں اپنے کسی بندے کو اپنا دوست
 الذی یسمع بہ وبصرہ الذی ینالیتا ہوں تو اس کا کان ہو جاتا ہو
 یبصر بہ، ویدہ الذی میطیش وہ میرے کان سے سنتا ہے اور اس

بہا، ولسانہ الذی یتکلم کی آنکھ ہو جاتا ہوں، وہ میری آنکھ کو
 برولمن سألنی لاعطینہ دیکھتا ہے۔ اور اس کا ہاتھ ہو جاتا ہوں
 ولمن استعاذنی لا عینہ وہ میرے ہاتھ سے پکڑتا ہے۔ اس کا
 پاؤں ہو جاتا ہوں وہ میرے پاؤں سے
 چلتا ہے اور اس کی زبان ہو جاتا ہوں، وہ میری زبان سے بولتا ہے
 پھر وہ جو مانگتا ہے، اسے عطا کرتا ہوں، اور جب پناہ مانگتا ہے تو اپنی
 پناہ میں لیتا ہوں۔

چشم و گوش و دست و پایم او گرفت من بدر رفتم سراپم او گرفت
 این بھرویں سمع چوں آلات او نلک ذرات تنم مرآت او دست
 نغمہ از تائیت نے از تے بدران مستی از ساقیت نے از تے بدران
 گفتن او گفتن اللہ بود گرچہ از حلقوم عبد اللہ بود
 با چو مست از دیدن ساقی شدم مست گشتیم از فنا باقی شدم
 پس چونکہ اس جماعت کے تمام کاموں کو اللہ اپنا کام بنالیا
 ہے۔ اس لئے خود ان کا وجود کتنا ہی ناکام و حقیر ہو، لیکن ان کے
 کام کا میاب و عظیم ہوتے ہیں، اور وہ کبھی دنیا میں ناکامی و نامرادی
 سے ذلیل و رسوا نہیں ہوتے۔ وہ خدا کا ہاتھ، یا پھر اس کی فوج
 ہوتے ہیں۔ پس خود ان کو شکست کا غم ہو، لیکن خدا کو تو شکست

کا خوف نہیں ہے :-

وَلَقَدْ سَبَقَتْ كَلِمَتُنَا
يَعْبَادِ نَا الْمُرْسَلِينَ اِنَّهُمْ
لَهُمُ الْمَنصُورُونَ وَارَاقَ
جُنَدٍ نَا لَهُمُ الْغَالِبُونَ
(الصفۃ)

اور ہم نے اپنے جن بندوں کو ارشاد و
ہدایت کے لئے دنیا میں بھیجا ان کی نسبت
پہلے ہی دن سے ہم نے کہہ دیا ہے کہ ہمارا
تائید و نصرت سے بیشک وہی فہمید
اور کامیاب و مظفر ہوں گے اس لئے ہیں،

اور یقیناً ہماری فوج ہی سب پر غالب آکر رہے گی۔

اگر چشم دل وا اور دیدہ حق میں کو رہ نہ ہو تو فی الحقیقت دنیا
میں نصرت الہی کی نیرنگیوں کی سب سے بڑی نشانی اس جماعت کے
لئے عجائب کار و بار دعوت میں ہوتی ہے۔ دنیا میں حق و صدا
کی آواز کبھی بھی تاج و تخت اور ایوان و محل کے اندر سے نہیں اٹھتی
ہے، بلکہ ہمیشہ اس کا سرچشمہ ویران جنگلوں، پھونس کے جھونپڑوں
اور پہاڑوں کے غاروں کے اندر بہا ہے، اور یہ بھی اس شاہ
عجائب پسند کا عجیب و غریب کرشمہ ہے کہ ہمیشہ شکستگی و افتادگی
ہی کو محبوب رکھتا ہے۔ اپنا گھر بھی بناتا ہے تو ٹوٹے ہوئے اور
زخمی دلوں کو، اپنی آواز بھی سناتا ہے تو کانٹے پڑے ہوئے
خشک حلقوں سے، اپنی بنگاہوں کا جلوہ بھی دکھلاتا ہے تو

گردنوں کی خرنچکائی اور تڑپتی ہوئی لاشوں کے اضطراب میں اور
پھر اپنے حسن و جمال کا جلوہ نگاہ بھی بنائے گا تو تار یک غاروں،
شکستہ دیواروں، پھٹی ہوئی چٹائیوں کو:-

محبوب محل شاہی کہ در ولایت عشق

گدا یہ تخت نشاند و پادشہ گیرند

پھر اگر وہ نہیں ہے تو کون ہے جس کا ہاتھ کلیم فقر و مسکینی
سے نکلتا ہے اور پادشاہوں کے تاج و تخت کو الٹ دیتا ہے؟
یکس کی تماشہ آرائی ہے کہ چند بے نور افسروں کو کھڑا کر دیتا ہے
اور وہ دنیا کی بڑی بڑی قوتوں کے تسلط سے نکال کر لاکھوں لوگوں
کو اپنے آگے سرسجود کرا لیتے ہیں: افسخر هذا، ام انتم لا تبصرون؟
افمن هذا الحدیث تعجبون؟ ویضحکون ولا تبکون؟ وانتم
سامعون؟ وان فی ذالک لآیت، وما یعقلها الا العالمون.

میں حقیر گدا یا ان عشق را، کیں قوم

شہان بے کمر و خسروان بے کلمہ اند

الامر بالمعروف والنہی عن المنکر

ایک مصلحت

سچ یہ ہے کہ پُل صراط کی راہ بال سے زیادہ باریک اور تلوار سے زیادہ تیز ہے اور اس کے نیچے آتش جہنم کے شعلے بھڑک رہے ہیں لیکن اس کا سامنا صرف قیامت ہی کے دن پر کیوں اٹھا رکھا جائے۔
الَّذِينَ آمَنُوا وَعَمِلُوا الصَّالِحَاتِ أَجْرُهُمْ عِنْدَ رَبِّهِمْ كَثُورٌ
شخص کے سامنے ہے۔

یہ پُل صراط درحقیقت اخلاق کی دشوار گزار راہ ہے جذباتِ امیال انسانی کے اعتدال کا لائیکل مسکن ہی اہلی پُل صراط ہے۔
بال سے زیادہ باریک، تلوار کی دھارس سے زیادہ تیز اور اس کے

نیچے ہلاکت و بربادی کا قعر، آدم کی اولاد میں سے کوئی نہیں جس کو
اس پر ایک بار نہ گزرتا ہو۔

وَإِنْ تَسْكُمُ إِلَٰهًا وَآلِدُهُآءُ
كَانَ عَلَىٰ رِجَالِكَ حَتْمًا
تم میں سے کوئی نہیں جو اس پرستے نہ گزے
یہ ایک وعدہ اور فیصلہ ہے جس کو خدا نے
اپنے اوپر لازم کر لیا ہے۔

اخلاق کے سینکڑوں مشکل مسائل میں سے ایک مشکل تر مگر اہولی مسئلہ
حُب و بغض، تحسین و تذلیل اور عفو و انتقام کا بھی ہے۔ ایک طرف اخلاق
بہم کو متیقن کرتا ہے کہ دل کو محبت کے لئے مخصوص کر دو، کہ اس گھر کے لئے
یہی فانوس موزوں ہے۔ اُنہیں سورس پیشتر کا ایک اسرائیلی واعظ کہتا ہے
کہ دشمنوں کو بھی پیار کرو، کیونکہ اگر صرف چاہنے والوں کو چاہا تو تمھارے لئے
کیا اجر؟

اخلاق کے اولین اور سامنے کے سبق یہی ہیں کہ پیار کرو، خاکسار
بنو، کسی سے بغض نہ رکھو، سب کی عزت کرو، انسان کی انسانیت کا
بغیر تفریق ادب کرو، اور جس کو سامنے دیکھو سر جھکا دو۔ سوسائٹی نے
بھی صدیوں سے ان تعلیموں کو اعتقاداً قبول کر لیا ہے۔ اور اصطلاحی
اخلاق، مروت، پاس و کحاط، شرم و حیا، شرافت و انسانیت ہم الفاظ
انھی معنوں میں بولے جاتے ہیں۔

لیکن اس کے مقابلے میں اسی اخلاق کا ایک دوسرا پارٹ ہے
 جہاں اگر اس کی یہ غریب و مسکین صورت ایک سخت اور جابرانہ خشنونت سے
 تبدیل ہو جاتی ہے اور دنیا میں اگر اس کی صدا پہلی تعلیم دیتی ہے تو
 خود اس کا عمل دوسری شکل میں سامنے آتا ہے۔ وہ چور کو قید کرتا ہے
 قاتل کو پھانسی پر چڑھاتا ہے، نیکی کی جتنی تعریف کرتا ہے اتنی ہی بدی
 کو برا بھی کہتا ہے۔ زید کو کہتا ہے کہ وہ نیک ہے اس لئے اچھا ہے
 عمرو کو کہتا ہے کہ تم بد اعمال ہو اس لئے بُرے ہو۔ ظالم سے اس کے ظلم کا
 اور مجرم سے اس کے جرم کا مطالبہ کرتا ہے پہلی حالت میں جس قدر عاجز
 تھا، اتنا ہی اس حالت میں مغرور و متکبر ہو جاتا ہے۔ پہلے اگر عاجزوں کے
 جھکے ہوئے سروں کو اٹھا کر اپنے سینہ پر جگہ دیتا تھا، تو اب سرکشوں کے
 سروں کو اپنی ٹھوکروں سے پامال کرتا ہے۔ اور پھر ساتھ ہی حالت یہ ہے
 کہ اس کی پہلی تعلیم سے اگر معبدوں اور خانقاہوں میں رونق پیدا ہوئی تھی
 تو اس نکل سے پوری دنیا میں انتظام اور قانون قائم ہوتا ہے۔

ایسی حالت میں اصول کے لئے ایک سخت تضاد اور کشمکش پیدا
 ہو جاتی ہے اور فیصلہ ہکا بکارہ جاتا ہے۔ سوال یہ ہے کہ ان متضاد حالات
 میں راہ تطبیق کیا ہے؟ عفو و درگزر کے اصول سے کام لیجئے تو دنیا میں
 نیکی و بدی کی تیز اٹھ جاتی ہے۔ انتقام و پاداش کی راہ اختیار کیجئے تو دنیا

رحم و محبت نابود ہو جاتی ہے۔ سب کو اچھا کہئے تو صرف اچھوں کے لئے
پھر آپ کے پاس کیا ہے۔ برائی کیجئے تو اس کے حدود اور فیصلہ کن
اصول کیا ہیں؟

آج ملک میں جو طبقہ شخصی حکومت کے جرائم سے مرعوب ہو رہا ہے
وہ گو خود جاں بلب ہے، مگر اس کی نظر اپنے مرض پر نہیں بلکہ دوسروں کی
شکایتوں پر ہے۔ غلامی کے حلقوں کے لئے سب کے کان چھدے ہوئے
ہیں۔ پاؤں برسوں سے بوجھل بیڑیوں کے عادی ہو گئے ہیں۔ ان حلقوں
اور بیڑیوں کے لئے ضرور نہیں کہ وہ تخت و تاج ہی کی طرف سے بخشے
گئے ہوں، بلکہ ہر چاندی کا ڈھیر، ہر قیمتی موثر، ہر ہڈی کی اعلیٰ ترین منزل کا
مقیم اور ہر وہ مدعی جس کے گلے میں طاقت اور حبیب میں سکے ہوں ایک
قانونی اور موثر حق رکھتا ہے کہ جس کو چاہے اپنے حلقہ غلامی کے اتسار
کا فخر دے دے۔ رسول عربی کے وقت میں تین سو ساٹھ بت تھے جن
سے بیت خلیل کی دیواریں چھپ گئی تھیں، لیکن آج اس کی امت میں ہر
چمکی ہستی لات و منات کی قائم مقام ہے اور ہر حاکم، ہر رئیس، ہر
حکام رس اور سب سے آخر، مگر سب سے پہلے، ہر خوش لباس لیڈر
ایک بت کا حکم رکھتا ہے۔ پوری ملت موحدان کی پوجا اور پرستش میں مشغول
ہے اور بعینہ اس پرستش کا وہی جواب رکھتی ہے جو قریش مکہ کے پاس تھا

مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ ۚ وَكَانَ يُعْبَدُونَ
مِنْ دُونِ اللَّهِ مَا لَا يَنْفَعُهُمْ وَلَا يَضُرُّهُمْ ۚ وَكَانَ يَقُولُونَ
هَؤُلَاءِ شُفَعَاؤُنَا ۚ

اس انسان پرستی کا ہی یہ نتیجہ ہے کہ بالعموم طبیعتیں برج و تحسین کی
عادی ہو گئی ہیں، نکتہ چینی اور نقد و اعتراض کی تحمل نہیں ہو سکتیں۔ ہر شخص
مخاطب سے اگر کوئی قدرتی امید رکھتا ہے تو وہ یہی ہوتی ہے کہ برج و نقبت
کا ترانا سنا لے اور بادۂ تحسین د آفریں کی پے درپے بخشش سے ساقی کا
ہاتھ کبھی نہ تھکے۔ شرک و بت پرستی کے اس عام سکون میں اگر کوئی صدائے
توحید خلل انداز ہوتی ہے تو ہر طرف سے اپنے ایک قدیمی پیشرو کی طرح
لَعْنِ اتَّخَذَتْ رَآئَهُ عَجِزِي ۚ اگر میرے سوا کسی دوسری ذات کو تو نے
لَا جَعَلْنَاكَ مِنَ الْمُسْجُونِينَ اپنا معبود بنایا تو میں تجھ کو قید کردوں گا۔
کاغل مچ جاتا ہے اور صرف یہ معبودان باطل ہی نہیں بلکہ ان کے پرستار
بھی چاروں طرف سے ٹوٹ پڑتے ہیں۔ یہ ایک قدیمی سنت ہے اور دنیا
میں جب کبھی سچائی آئی ہے تو اس کو ہمیشہ ایسے ہی لوگوں سے مقابل
ہونا پڑتا ہے۔

فَمَا كَانَ جَوَابَ قَوْمِهِ إِلَّا أَنْ قَالُوا هَرَقْتَهُ ۖ وَأَنْصَرُوا

اَلِهَتْكُمْ اِنْ كُنْتُمْ فَاَعِلَيْنَ .

ایسے موقعوں پر عموماً اخلاقی مواعظ سے کام لیا جاتا ہے اور کہا جاتا ہے کہ بڑے آدمیوں پر حملہ کرنا انسانیت اور تہذیب کے خلاف ہے۔ گالیاں دینا کوئی اچھی عادت نہیں۔ اختلاف رائے ہمیشہ سے ہوتا چلا آیا ہے۔ یہ کوئی ایسی بات نہیں کہ مخالف آراء رکھنے والوں کی تذلیل و تخریر کی جائے۔ پھر اگر ایسا کرنے کے لئے آپ مجبور ہیں تو ذرا لہجہ نرم کیجئے اور شکایت بھی کیجئے تو شکر کے لہجے میں کیجئے۔ نرمی اور محبت سے کام نکلے تو سختی دکھلانا شانِ شرافت نہیں۔

آج کل بھی کہ ہوشیاری و بیداری کی نہیں تو خمار و سرشاری کی ایک کروٹ تو مسلمان نے ضرور بدلی ہے، نکتہ چینیوں کی زبانوں کو ایسے ہی ظاہر فریب اور اخلاق ناماجملوں سے بند کیا جا رہا ہے۔ پس ہم چاہتے ہیں کہ سب سے پہلے اصولاً اس مسئلے پر غور کریں کہ فی الحقیقت اس بارے میں کوئی فیصلہ ہمارے پاس ہے یا نہیں؟ کسی کو برا کہنا یقیناً اچھی بات نہیں۔ دل محبت کے لئے ہے نہ کہ عداوت کے لئے، لیکن کیا ایسی صورتیں بھی ہیں جن میں یہ برائی ہی سب سے بڑی نیکی اور بھلائی ہو جاتی ہے۔

سب سے پہلے اسے اخلاق کے عام اصول کے لحاظ سے دیکھئے

جب بھی فیصلہ صاف ہے۔ دنیا میں جس دن اخلاق نے کہا کہ نیکی کو نیک اور نیک عمل کو اچھا کہہ کیونکہ بغیر اس کے دنیا میں نیکی زندہ نہیں رہ سکتی اسی وقت اس نے ضمناً یہ بھی کہہ دیا کہ نیکی کی خاطر بدی کو برا اور بد عمل کو قابل نفرت سمجھو کیونکہ نیکی کو اس کا حق تحسین مل نہیں سکتا جب تک بدی کو اس کی سرزنش اور نفرت نہ مل جائے۔

زیادہ غور کیجئے تو یہ ایک قدرتی اور عام معمول بات ہے، گو اس کا آپ کو جس نہ ہو۔ دنیا میں اخلاقی محاسن فی الحقیقت ایسے اعراض ہیں جو بغیر کسی اخلاقی تعلق کے کوئی وجود مستقل نہیں رکھ سکتے یہی سبب ہے کہ ان کا فیصلہ قطعی ہمیشہ سے مشکل رہا ہے اور اب بھی مشکل ہے۔ پس ان محاسن و فضائل کا اگر کوئی وجود ہے تو صرف ان کے تضاد کے تقابل ہی کا نتیجہ ہے۔ جب تک رذائل انسانی کوتاہیاں نہ کیجئے گا، فضائل انسانی وجود پذیر نہ ہوں گے۔ اس کے لئے روشنی اور تاریکی کی مثال شاید فہم مقصود میں معین ہو کہ روشنی کا وجود صرف تاریکی کے وجود ہی کا نتیجہ ہے۔

ربا اخلاقی تلقینات اور اعمال کا اختلاف، تو یہ تو اخلاق کے ہر مسئلہ میں درپیش ہے مگر حقیقت دونوں صورتوں میں کوئی تضاد نہیں اخلاق دنیا میں کسی شے کو فی نفسہ اچھا یا برا کہنے کا فیصلہ نہیں کر سکا۔ اس کی ہر تعلیم نسبت و اضافت سے وابستہ ہے اور اس کی تبدیلی کے ساتھ بدلتی

رہتی ہے۔ کوئی شے اس کے آگے نہ تو اچھی ہے اور نہ بری۔ ایک ہی چیز
 کا بعض حالتوں میں نام نیکی ہوتا ہے اور بعض حالتوں میں بدی یہی حال اس
 مسئلہ کا بھی ہے۔ عنف و درگزر، آشتی و محبت، نرمی و عافری، انسان کے
 سب سے بڑی نیکی ہیں لیکن کن کے سامنے؟ عاجزوں اور درماندوں کے
 سامنے نہ کہ ظالموں اور مجرموں کے آگے۔ ایک مسکین و فلاکت زدہ پر رحم
 کیجئے تو سب سے بڑی نیکی ہے اور ایک ظالم پر کیجئے تو سب سے بڑی برائی
 ہے۔ گرے ہوؤں کو اٹھائیے تاکہ وہ چل سکیں، لیکن اگر سرکشوں کو ٹھوکر
 نہ لگائیے گا تو وہ گرے ہوؤں کو اور گرا دیں گے۔ قانون کو دیکھئے تو وہ
 جرم کو روکتے کے لئے خود جرم کرتا ہے، خونریزی اس کے سامنے سب سے
 بڑی معصیت ہے، لیکن خونریزی کو روکنے کے لئے وہ قاتلوں کے خون
 بہانے میں ہی امن دیکھتا ہے۔ قاتل کا قتل بدی تھا لیکن عدالت کا فتویٰ
 قتل نیکی ہو گیا۔ ہم نے بغیر کسی ترکیب کے چند جملے پھیلادئے کیونکہ یہ اخلاق
 کے ایسے عام اعلان ہیں جن کو یاد دلانا ہی کافی ہے۔ پس جو لوگ کہتے ہیں
 کہ ہر انسان اخلاقاً نرمی و آشتی اور محبت کا مستحق ہے اور کسی کا برائی کے ساتھ
 ذکر کرنا اخلاق کے اصول کے خلاف ہے، وہ اخلاق کے نام سے ایسی
 بد اخلاقی کی تعلیم دینا چاہتے ہیں جس پر اگر ایک لمحہ کے لئے بھی عمل کیا جائے
 تو دنیا شیطان کا تخت گاہ بن جائے۔ نیکی و اعمال صالحہ کا نظام درہم و برہم

ہو جائے۔ قانون، اخلاق، مذہب احسن و قبح کی تیسرا اور نور و ظلمت کی
تفریق کوئی بھی خدا کو خوش کرنے والی چیز دنیا میں باقی نہ ہے
یاد رکھو ہر محبت کے لئے ایک بغض دنیا میں لازمی ہے اور کوئی
عاجزی نہیں کر سکتا جب تک کہ متکبر و مغرور بھی نہ ہو۔ نیکی کو اگر پسند کرو گے
تو اس کی خاطر بدی کو برا کہنا ہی پڑے گا اور خدا کو خوش رکھنا چاہتے ہو تو
شیطان کی دشمنی کی پردہ راہ مست کرو

البتہ یہ ضرور ہے کہ اس کے فیصلہ کن حدود معین ہونے چاہئیں
نرمی و آشتی اور عفو و درگزر کے مقامات کیا کیا ہیں اور سخت گیری و پاداش
انتقام کا حق کس موقع پر حاصل ہوتا ہے؟

عام اخلاق کے اصول بھی ان سوالوں کا جواب شاید دے سکتے ہیں
مگر ہم تو دنیا کی ہر شے کو مذہب ہی میں ڈھونڈتے ہیں اور پھر اس کے
بعد نہیں جانتے کہ دنیا میں اور کیا کہا جاتا ہے؟ ہمارے ہاتھ میں قرآن حکیم
ایک ام سبین، تَبَيَّنَ لِكُلِّ شَيْءٍ، بَيِّنَاتٌ لِلنَّاسِ نُزِّلَ الْكِتَابُ فِيهِنَ اور انسان کے
ہر اختلاف و نزاع کے لئے ایک حکم ناطق ہے۔ اور پھر اس کا عملی نمونہ اور
وجود ظلی اس کے حامل و مبین کی زندگی کے اعمال میں کہ لَقَدْ كَانَ لَكُمْ
فِي رَسُولِ اللَّهِ أُسْوَةٌ حَسَنَةٌ پس ان سوالوں کا جواب بھی وہیں ڈھونڈنا
چاہیے۔

اسلام نے اپنی تعلیم اور دعوت اور اپنی امت کے قیام و بقا کے لئے
اساس اولین اور نظام بنیادی ایک اصول کو قرار دیا ہے، اور اس کو
”امر بالمعروف ونہی عن المنکر“ سے تعبیر کرتا ہے۔

وَلْتَكُنْ مِنْكُمْ أُمَّةٌ يَدْعُونَ
إِلَى الْخَيْرِ يَا مَعْرُوفُ
يَتَّبِعُونَ الْمُنْكَرُ وَأُولَئِكَ هُمُ الْمُفْلِحُونَ
اس آیت میں خدا کے تعالیٰ نے دعوت الی الخیر، امر بالمعروف
اور نہی عن المنکر کو بطور ایک اصول کے پیش کیا ہے۔ اور مسلمانوں میں سے
ایک گروہ کا اس کو فرض قرار دیا ہے، لیکن اسی رکوع میں آگے چل کر
دوسری آیت ہے

كُنْتُمْ خَيْرَ أُمَّةٍ أُخْرِجَتْ لِلنَّاسِ
تَأْمُرُونَ بِالْمَعْرُوفِ وَتَنْهَوْنَ عَنِ
الْمُنْكَرِ ۚ تَذَكَّرُونَ يَا لَللَّهِ
تمام امتوں میں تم سب سے بہتر امت ہو کہ
اچھے کاموں کا حکم دینے ہو اور برائی سے
روکتے ہو اور اللہ پر ایمان رکھتے ہو۔
ایک تیسری آیت میں مسلمانوں کا یہ ملی امتیاز اور قومی فرض زیادہ

نمایاں طور پر بتلایا ہے۔
وَكَذَلِكَ جَعَلْنَاكُمْ أُمَّةً وَسَطًا
لِتَكُونُوا شُهَدَاءَ عَلَى النَّاسِ
اور اسی طرح ہم نے تم کو درمیانی اور وسط کی
امت بنایا، تاکہ اور لوگوں کو مقابلہ میں

وَيَكُونَنَّ الرَّسُولُ عَلَيْكُمْ
شَهِيدًا ۝
تم گواہ ہو اور تمہارے مقابلہ میں تمہارا
رسول گواہ ہو۔

تفسیر آیات

ان یمینوں آیتوں میں خدا کے تعالیٰ نے خاص طور پر مسلمانوں کا اصلی
مشن، مقصد، تخیق، قومی امتیاز اور شرف خصوصیتی اسی چیز کو قرار دیا ہے کہ گودنیا
میں اعلان حق ہر برگزیدہ ہستی اور جماعت کا فرض رہا ہو مگر مسلمانوں کا
سرمایہ زندگی یہی فرض ہے۔ وہ دنیا میں اس لئے کھڑے کئے گئے ہیں کہ
خیر کی طرف داعی ہوتے ہیں، نیکی کا علم دیتے ہیں اور برائی کو جہاں کہیں
دیکھتے ہیں اپنے نہیں اس کا ذمہ دار سمجھ کر روکتے ہیں۔ آخری آیت میں کہا
کہ تم کو ایک وسطی ملت بنایا گیا تاکہ تم اولین و آخرین کے لئے گواہ بن سکو
اور اس امر کی کہ تم نے اپنا یہ فرض ادا کیا یا نہیں تمہارا رسول امین اللہ کے
آگے گواہ ہو۔ اخلاق کے تمام دفتر کا متن قرآن کا یہی اصول ہے۔ دنیا میں
سوسائٹی کے آداب اور قانون کا احتساب بھی اسی اصل الاصول پر
قائم ہے۔

گو تفصیل کا موقع نہیں مگر ان آیات کے متعلق چند تفسیری اشارات
کر دینا فہم مقصد میں معین ہوگا۔

امر بالمعروف حکم عام ہے

دوسری آیت میں اسی لئے "المعروف" اور "المنکر" پر الف لام استفراق کے لئے آیات تاکہ بقول امام رازی معروف اور منکر میں کوئی تخصیص تجرید باقی نہ رہے اور ظاہر ہو جائے کہ وہ ہر شئی کے لئے امر اور نہی کے لئے ناہی ہیں عام اس سے کہ وہ کہیں ہو اور کسی صورت میں ہو۔

وهذا يقتضي كونه امرين لكل معروف وناهيين عن المنكر تفسيراً
مسلمانوں کے علی شرف فضیلت کی علت

"خَيْرَ أُمَّةٍ أُخْرِجَتْ لِلنَّاسِ" کے بعد امر بالمعروف کا ذکر کیا اور یہ اس لئے کہ پہلے وصف بیان کر کے پھر اس کی علت بیان کی جائے یعنی مسلمان کا بہترین امت ہونا صرف ان کے اس وصف پر منحصر ہے کہ امر بالمعروف و نہی عن المنکر ہیں۔ خیر کی دعوت دیتے ہیں اور شر سے روکتے ہیں کما قتل ذی الذکریم بطعم الناس یکسوہم اور یہیں سے ثابت ہوتا ہے کہ اگر یہ وصف امتیازی ان سے جاتا رہے تو پھر وہ بہترین امت ہونے کے شرف سے بھی محروم ہو جائیں، اور ان کا اہل قومی امتیاز ان میں باقی نہ رہے۔

تیسری آیت میں ان کو وسط کی امت قرار دیا اور پھر اس کا سبب یہ بیان کیا گیا ہے کہ "تاکہ لوگوں کے لئے گواہ ہو" افسوس ہے کہ ایسی صاف اور سلجھی ہوئی بات میں بھی ہمارے بعض مفسرین نے لا محالہ بحثیں پیدا کر دیں

اور اس بحث میں پڑ گئے کہ یہ شہادت دنیا میں ہوگی یا آخرت میں؟ اسلام کا اصلی کارنامہ غیر فانی دنیا ہی کی اصلاح تھا، مگر مفسرین اس کی طرف سے اس درجہ غافل ہیں کہ ہر شے کو آخرت ہی پر اٹھا رکھنا چاہتے ہیں۔ ایک دوسرے موقع پر اسی شہادت کا حضرت عیسیٰ علیہ السلام کی زبانی ذکر کیا گیا ہے کہ:-
 كُنْتُ عَلَيْهِمْ شَهِيدًا
 مَا دُصِّتُ فِيهِمْ
 میں ان میں موجود تھا۔

اور ظاہر ہے کہ حضرت عیسیٰ اپنی امت میں دنیا کے اندر ہی موجود تھے نہ کہ آخرت میں۔ پس یہاں بھی شہادت سے وہی شہادت مراد ہے جو دنیا کی زندگی میں انجام دی جاسکتی ہے۔ تاہم علامہ رازی کا ہمیشہ ممنون ہونا پڑتا ہے کہ وہ گو ہر آیت کے متعلق طرح طرح کی توجیہات جمع کریتے ہیں، مگر پھر بھی ایک نہ ایک ایسی توجیہ ضرور ان میں موجود ہوتی ہے جو اصل حقیقت سے پروردہ اٹھا دیتی ہے اور وہی خود ان کی ذاتی رائے ہوتی ہے اس آیت کے متعلق بھی انھوں نے دوسرے قول کے بیان کرتے ہوئے جو کچھ لکھ دیا ہے وہ بالکل صاف اور غیر پیچیدہ ہے۔

امت وسطا

اصل یہ ہے کہ خدائے تعالیٰ نے امر بالمعروف اور نہی عن المنکر کو مسلمانوں کا فرض منصبی قرار دیا اور فی الحقیقت ایسا کرنا دنیا میں بدل

حقیقی کو قائم کرنا تھا۔ برائی اگر روک دی جائے اور نیکی کو رائج کیا جائے۔
تو دنیا کے نظم کے قوام کا اس کے علاوہ اور کیا اعتدال ہو سکتا ہے؟ عدل کے
معنی ہیں عدم افراط و تفریط، یعنی کسی شے کا نہ زیادہ ہونا اور نہ کم ہونا، اور
یہ درجہ مقام وسط اور درمیانی ہے۔

گناہ کی حقیقت اور اصطلاح قرآنی میں "اسراف"
دنیا میں جس قدر برائیاں ہیں غور کیجئے تو وہ افراط و تفریط کے سوا
اور کوئی حقیقت نہیں رکھتیں۔ انسان کے تحفظ خود اختیاری اور حفظ حقوق
کے لئے غیرت، غضب اور سماق کا ہونا ضروری تھا، لیکن یہ جذبات اپنی
حد سے آگے قدم بڑھاتے ہیں تو فطرت کی بخشی ہوئی ایک شے جو یقیناً
نیکی تھی یکا یک بدی بن جاتی ہے، اور اس کا نام جرم اور گناہ ہو جاتا ہے
یہی وجہ ہے کہ قرآن کریم نے اپنی اصطلاح میں ہر جگہ معصیت اور گناہ کے لئے
(اسراف) کا لفظ اختیار کیا۔

قُلْ لِّعِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِنْ رَحْمَةِ اللَّهِ
یہاں مسرفین سے مراد سخت درجے کے گناہ گار اور معصیت شعا
انسان ہیں کیونکہ آیت کا شان نزول، نیز آگے چل کر اِنَّ اللّٰهَ یَغْفِرُ الذُّنُوْبَ
جَمِیْعًا کہنا اس کی پوری طرح تشریح کر دیتا ہے۔ اسراف کی تعریف

صرف الشيء فيما ينبغي زائد على ما ينبغي اور تجاوز الحد
فی کلّ شئ (راغب) ہے یعنی کسی چیز کو اس کی ضرورت سے زیادہ خرچ
کرنا اور ہر شے کا اپنی حد سے تجاوز کر جانا اس سے بڑھ کر گناہ کی کیا
تعریف ہو سکتی تھی کہ وہ قوتوں اور خواہشوں کے بے اعتدالانہ خرچ
کا نام ہے۔ اسراف کے علاوہ اصطلاح قرآن میں ایک لفظ "تبذیر"۔
بھی ہے جیسا کہ فرمایا:۔

إِنَّ الْمُبَذِّرِينَ كَانُوا إِخْوَانَ الشَّيَاطِينِ ۖ
بے موقع اور بے ضرورت مال و دولت
کو ضائع کرنے والے شیطان کے بھائی ہیں

لیکن تبذیر اور اسراف میں ایک باریک فرق یہ ہے کہ کسی شے
کے خرچ کرنے کی مختلف صورتیں ہوتی ہیں۔ بعض چیزیں خرچ تو کی جاتی
ہیں، ان کے ٹھیک ٹھیک مصرف ہیں، لیکن تعداد صرف ضرورت اور
حد معینہ سے زائد ہوتی ہے اور طریق صرف صحیح نہیں ہوتا۔ مثلاً ایک بھرا
پر اس کے قصور سے زیادہ غضبناک ہونا اور مناسب سزا دینے کی جگہ
مار پیٹ سے کام لینا۔ بے شک ایک مجرم کو اس کے جرم کی پاداش ملنی
چاہئے، اور اس لحاظ سے آپ کے غصے اور غضب کا خرچ اپنے صحیح
مصرف میں ہوا، لیکن جس مقدار اور جس صورت میں غصے کو آپ خرچ
کر رہے ہیں یہ اس کے حدود اور اس کی ضرورت سے زیادہ ہے

اور اسی کا نام اسراف ہے۔

برخلاف "تبذیر" کے کہ اس کی تعریف صرف الشيء فيما لا ينبغي بیان کی گئی ہے یعنی کسی چیز کو اس کے مصرت کے علاوہ دوسری جگہ خرچ کرنا مثلاً دولت نفس کے ضروری آرام و آسائش، اعزاء و اقارب کی اعانت، اور اعمال حسنہ میں خرچ کرنے کے لئے ہے، مگر آپ اسے محض اپنی جاہ و نمائش، دنیوی عزت اور حکام کی نظروں میں سوخ حاصل کرنے کے لئے باسمائے مختلفہ لٹانا شروع کر دیں، تو قرآن کریم اس کو "تبذیر" سے مقہور کرے گا اور چونکہ اس کا نقصان اسراف سے شدید تر ہے اس لئے وعید بھی سخت وارد ہوئی، کہ مصرت کے لئے تو صرف إِنَّ اللَّهَ لَا يُحِبُّ الْمُسْرِفِينَ "خدا اسراف کرنے والوں کو دوست نہیں رکھتا" فرمایا، اور "تبذیر" کے مرتکبین کو کَاثِرًا لِّأَخْوَانِ الشَّيْطَانِ کہہ کر شیطان کے اخوان اقارب میں شمار کیا گیا۔ اسراف اور تبذیر کا یہ فرق خود قرآن کریم سے ماخوذ ہے، تفسیر بالرائے نہیں ہے یہ دونوں لفظ جہاں جہاں بولے گئے ہیں اگر ان کا استقصا کیا جائے تو خود بخود یہ فرق ظاہر ہو جائے گا۔ مثلاً

كُلُوا وَاشْرَبُوا وَلَا تُسْرِفُوا ۚ هَذَا يُوَدَّرُ لَكُمْ لَعَلَّكُمْ تُزَكَّوْنَ
اِنَّهُ لَا يُحِبُّ الْمُسْرِفِينَ . اسراف کرنے والوں کو دوست نہیں رکھتا

بھوک اور پیاس میں غذا اور پانی کا صرف، ایک بالکل صحیح مصرف
 کا خرچ ہے اور اشیاء کا بے موقع خرچ کرنا نہیں ہے۔ غذا کھانے ہی
 کے لئے ہے اور پانی پینے ہی کے لئے، لیکن اگر حد خواہش اور ضرورت
 سے زیادہ کھایا جاوے، یا ان کی تیاری و اکل و شرب میں بے جا روپیہ
 صرف کیا جاوے تو یہ اسراف ہو جائے گا۔ اسی لئے فرمایا کہ اسراف
 مت کرو۔ لیکن ایک دوسرے موقع میں صورت خرچ اشیاء سے مختلف تھی
 وَابْتَغِ الْفَقْرَ بِنِي حَقِّهِ وَالْمُسْكِينِ اور اقارب کا حق ان کو دو۔ نیز مسکین
 وَابْنِ السَّبِيلِ وَلَا تَبْذُرْ اور مسافر کے حقوق ادا کرو اور دولت
 تَبْذِيرًا . کو مت ضائع کرو۔

یہاں چونکہ مقصد یہ تھا کہ دولت کا مصرف صحیح، اعزاء و اقارب
 کے حقوق ادا کرنا ہے پس دوسرے کاموں میں اس کو بے موقع خرچ
 نہ کرو اس لئے اسراف نہیں کہا بلکہ تبذیر کے لفظ سے تعبیر کیا گیا۔

رجوع الی المقصود

حاصل سخن یہ ہے کہ گناہ معصیت، فسق، جرم اور ہر وہ شے
 جس میں عدل پایا جائے یقیناً نیکی اور عمل خیر ہے۔ قرآن ہر جگہ ہر طرح کے
 محاسن و فضائل کو اسی جامع و مانع لفظ سے تعبیر کرتا ہے۔ اس کی اصطلاح
 میں صراط المستقیم، توازن قسط، میزان الموازن، قسطاں المستقیم اور

عدم تطفف اور اسی طرح کے بیسیوں الفاظ اسی مقام عدل سے عبارت ہیں۔ وہ ہر جگہ اور ہر تعلیم میں (زیادتی مت کرو) اَعْدَلُوا (عدل کرو) کے اصول کی دعوت دیتا ہے اور اسی راہ عدل کو اقرب الی التقویٰ بتلاتا ہے۔ اس کی تعلیم کا خلاصہ ہر شے میں خواہ وہ اس کی عبادت اور بندگی اور خواہ اس کی راہ میں خیرات و بخشش ہی کیوں نہ ہو یہ ہے۔

وَلَا تَجْعَلْ يَدَكَ مَغْلُولَةً ۖ
إِلَىٰ عُنُقِكَ وَلَا تَبْسُطْهَا
كُلَّ الْبَسْطِ فَتَقْعَكَ مَلُومًا
مَحْسُورًا .

اور اپنا ہاتھ نہ تو اس طرح سکیڑو کہ گویا گردن میں بند ہو گیا ہے اور نہ بالکل پھیلا ہی دو، ورنہ تم غالی ہاتھ بیٹھے رہ جاؤ گے اور لوگ تم کو ملامت کریں گے

ہر کام کے لئے اس آیت میں اعتدال کی ایک جامع مثال بیان کر دی گئی ہے۔

امر بالمعروف نہی عن المنکر سے مقصود قیام عدل ہے

پس جیسا کہ ہم نے ابتدا میں اس طرف اشارہ کیا تھا، جس جماعت کا فرض دعوت الی الخیر، امر بالمعروف اور نہی عن المنکر ہو گا وہ دنیا میں ایک ایسی طاقت ہوگی جو صرف نیکی ہی کی خاطر دنیا میں بھیجی گئی ہے اور چونکہ نیکی عبارت ہے عدل سے اور بدی اس کے عدم سے، اس لئے فی الحقیقت وہ عدل کو قائم رکھنے والی اور افراط و تفریط کو کہ بدی اور گناہ سے روکنے

والی جماعت ہوگی۔

اب عدل کی حقیقت پر غور کیجئے تو فی الحقیقت ہر شے کے وسطی اور درمیانی حالت کا نام ہے۔ کسی ایک طرف جھک پڑے تو یہ افراط و تفریط ہے لیکن ٹھیک ٹھیک درمیان میں اس طرح کھڑے رہئے کہ بال برابر جگہ بھی کسی طرف زیادہ نہ بچی ہو، تو اس کا نام اعتدال اور عدل ہوگا۔ قرآن کریم نے اس کی نہایت عمدہ مثال دی ہے۔ ایک جگہ فرمایا ہے۔

وَرَبُّكَ بِالْقِسْطِ أَمْسِ الْمُسْتَقِيمِ جب کسی چیز کو توڑ، تو ترازو کی دھندلی بیگی
ذَلِكَ خَيْرٌ وَأَحْسَنُ رکھو (تاکہ وزن میں دھوکہ نہ ہو) یہی طریق خیر
تاکدینا۔ اور نیک انجام ہے۔

دوسری جگہ ایک سورت اس جتنے سے شروع کی ہے۔

وَيْلٌ لِّلْمُطَفِّفِينَ، ناپ تول میں کم دینے والوں کے لئے
بڑی تباہی ہے۔

عدل کے لئے سب سے زیادہ مشابہت میں آنے والی اور عام فہم مثال ترازو کی تھی کہ اس کے تمام اعمال کی صحت کا دار و مدار مھض اس کے اوپر کی سوئی پر ہے۔ جب تک کہ وہ ٹھیک ٹھیک اپنے وسط میں قائم نہ ہو جائے وزن کا اعتبار نہیں کیا جاسکتا۔ جو نہی دونوں پلوں کا وزن مساوی ہوگا سوئی بھی وسط میں آکر ٹھہر جائے گی۔

اسی لئے قرآن نے اکثر مقامات میں ترازو کی مثال سے کام لیا ہے اور قیامت کے دن بھی انسانی اعمال کا فیصلہ اسی کے ہاتھ ہوگا
 فَأَمَّا مَنْ ثَقُلَتْ مَوَازِينُهُ فَهُوَ فِي عَذَابٍ مُّتَسْتَوٍ وَأَمَّا مَنْ خَفَّتْ مَوَازِينُهُ فَأُمُّهُ هَا وَتِيَّةٌ ۝

یہی سبب ہے کہ وسط کو عدل کے معنوں میں بولا جاتا ہے اور فی الحقیقت (وَكُنَّا لَكَ جَعَلْنَاكُمْ أُمَّةً وَتَوَاسُطًا) میں بھی وسط سے مراد عدل ہی ہے۔

جس جماعت کا فرض امر بالمعروف اور نہی عن المنکر ہو اس سے بڑھ کر اور کون سی جماعت عند اللہ اور عند الناس عادل ہو سکتی ہے؟ پس خدا تعالیٰ نے فرمایا کہ ہم نے تم کو تمام دنیا کے لئے ایک عدل قائم کرنے والی امت بتایا تاکہ دنیا کے لئے تم ایک گواہ عادل کی حیثیت سے شہادت دے سکو۔

خود قرآن مجید بھی اس معنی کی تائید کرتا ہے۔ ایک موقع پر فرمایا کہ قَالَ أَوْسَطُهُمْ اور وہاں بلا اختلاف أَوْسَطُهُمْ سے مراد اعدلہم ہی ہے امام رازی نے یہ روایت فقال ایک حدیث بھی درج کی ہے کہ آنحضرت (صلی اللہ علیہ وسلم) نے خود اس آیت کی یوں تفسیر فرمائی اُمَّةٌ مُّسَوَّمَةٌ عَدْلًا اس کے علاوہ مشہور حدیث خیالاً موعود وسطاً میں بھی اوسط یعنی عدل

استعمال کیا گیا ہے یعنی بہتر کام وہ ہیں جو ان میں مطابق عدل ہوں۔ آنحضرت
صلی اللہ علیہ وسلم کی نسبت کہا جاتا تھا کہ اوسط قریش نسباً۔ اور یہاں بھی
ظاہر ہے کہ اوسط عدل ہی کے معنی میں بولا گیا ہے اور اسی بنا پر اس آیت
سے اجماع کے حجت ہونے پر استدلال کیا جاتا ہے کہ جب امت کی عدالت
نص سے ثابت ہو گئی تو اس کا اجماع یقیناً گمراہی و فساد سے محفوظ ہوگا۔

پہلی اور دوسری دونوں آیتوں میں خدا تعالیٰ نے امر بالمعروف
نہی عن المنکر کے فرض کا ذکر کیا ہے لیکن پہلی آیت میں بظاہر الفاظ تمام
امت کے لئے نہیں بلکہ امت میں سے ایک جماعت خاص کے لئے اس
کا فرض ہونا معلوم ہوتا ہے۔

وَلَتَكُنْ مِنْكُمْ أُمَّةٌ يَدْعُونَ إِلَى
الْخَيْرِ يَأْمُرُونَ بِالْمَعْرُوفِ
لیکن دوسری آیت میں کسی ایک جماعت کی تخصیص نہیں ہے تمام
امت کا امتیاز ملی اسی فرض کو قرار دیا ہے۔

كُنْتُمْ خَيْرَ أُمَّةٍ أُخْرِجَتْ لِلنَّاسِ
يَأْمُرُونَ بِالْمَعْرُوفِ
تم سب میں بہتر امت ہو، اس لئے کہ نبی
کا حکم دیتے ہو۔

دونوں آیتیں ایک ہی سورت ایک ہی رکوع میں ہیں، پھر
دونوں میں اختلاف کیوں ہے۔ پہلی میں یہ فرض محدود و مخصوص اور

دوسری میں عام ہے۔

عام خیال یہ ہے کہ پہلی آیت میں خدا تعالیٰ نے جن فرائض کا ذکر کیا ہے ان میں سے ہر فرض اپنی تکمیل کے لئے علم کا محتاج ہے۔ دعوت الی الخیر کے لئے ضروری ہے کہ اعمال خیر کا علم ہو۔ امر بالمعروف کیوں کر انجام پاسکے گا، جب کہ وہ کام معلوم نہ ہوں گے جن پر معروف کا اطلاق ہو سکتا ہے؟ نہی عن المنکر تو اور زیادہ علم و فرض اور درس تدریس کا محتاج ہے، کیونکہ منکرات میں تمام محرکات و مکروہات فقہیہ داخل ہیں اور جب تک ان کا علم نہ ہو کیوں کر ان سے روکا جاسکتا ہے۔ اس تفسیر کی بناء پر فیصلہ کر لیا گیا ہے کہ اس آیت ولتکن منکم من تبصیر کے لئے آیات اس سے صرف ایک گروہ محدود (علماء) مراد ہے اور یہ تینوں باتیں صرف انھیں کے فرائض میں داخل ہیں۔

علماء نے اس فرض عام کو اپنے لئے مخصوص کر لیا

لیکن درحقیقت یہ خیال عملاً اور اعتقاداً ایک ایسی خطرناک غلطی تھی جس کو میں نہیں سمجھتا کہ کن لفظوں سے تعبیر کروں؟ اس تیرہ سو برس میں اسلام کو ان تمام غلط فہمیوں سے سابقہ پڑا جو اس سے پہلے ائم سابقہ کو پیش آچکی ہیں، لیکن کسی سخت سے سخت تحریف نے بھی مسلمانوں کو ایسا لاعلاج نقصان نہیں پہنچایا جیسا اس غلطی سے پہنچا اور پہنچ رہا ہے۔ اسلام کی وہ دعوت الہی

جو ایک عالمگیر اصلاح اور بین المللی جامعہ کے قیام کے لئے آئی تھی، اس غلط فہمی سے زیادہ عرصہ تک قائم نہ رہ سکی۔ خلافت و نیابت الہی کا وہ شرف جو مسلمانوں کو عطا کیا گیا تھا اور جس کی وجہ سے یہ حیثیت ملی وہ تمام عالم میں خدا کا مقدس دست مل گئی تھی، بد بختانہ اسی غلط فہمی سے خاک میں ملا۔ روسائے روحانی اور پیشوایان مذہب نے جو مشرکانہ اختیار اپنے لئے مخصوص کر لئے تھے اور جن کی غلامی سے دنیا کو نجات دلانا اس دین الہی کا اہلی مشن تھا، اس کی بیڑیاں پھر اسی غلط فہمی کی لعنت سے مسلمانوں کے پاؤں میں پڑیں اور ایسی پڑیں کہ اب تک نہ نکل سکیں، چاہیں کہ پورے فرزند ان الہی جن کو اپنے اعمال حسنہ سے دنیا میں خدا کی تقدیریں کا تخت جلا بناتا تھا، آج اپنی بد عملیوں سے تمام قومی جرائم اور ملی معاصی میں گرفتار ہیں اور قبر الہی کو مدتوں سے دعوت دے رہے ہیں۔ یہ وہی معاصی ہیں جن کی پاداش میں اقوام گذشتہ سے خدا نے اپنا رشتہ توڑا تھا، جن کی وجہ سے داؤد کے بنائے ہوئے میل سے روٹھ کر رحمت الہی نے داہمیل، کی جہی نہرونی دیواروں کو اپنا گھر بنا لیا تھا، اور پھر جن کی وجہ سے بنی اسرائیل کو اپنی نیابت سے معزول کر کے مسلمانوں کو اس پر سرفراز کیا تھا۔

وَلَقَدْ أَهْلَكْنَا الْقُرُونِ مِنْ
مِثْلِكُمْ لَمَّا ظَلَمُوا وَجَاءَهُمْ
اور تم سے پہلے کتنی قومیں گزر چکی ہیں کہ جب انھوں نے ظلم و معاصی پر کمر باندھی تو ہم نے

رُسُلُهُمْ بِالْبَيِّنَاتِ وَمَا كَانُوا لِيُؤْمِنُوا، كَذَلِكَ لَتُفَجِّرَ الْمَقَومَ الْمَجْزِيَّ هَاتَيْنِ ثُمَّ جَعَلْنَاكُمْ سَلَاحًا لِّمَنْ فِي الْأَرْضِ مِنْ بَعْدِهِمْ هَلْ أَنْتُمْ مُنْظَرُونَ .

انھیں ہلاک کر دیا۔ ان کے رسول کھلی کھلی نشانیاں لے کر آئے تھے مگر انھیں ایمان نصیب نہیں ہوا۔ پھر ان کو ہم ایسی ہی سزا دیا کرتے ہیں۔ پھر ان کو ہلاک کرنے کے بعد ہم نے تم کو دنیا کی بادشاہت دے کر ان کا جانشین بنایا تاکہ دیکھیں کہ کیسے عمل کرتے ہو

مگر یہ بدبختی بھی صرف اسی غلط فہمی کا نتیجہ ہے۔
 لیکن یہ سب کچھ کیوں کر ہوا؟ اس طرح کہ اعتقاد ہی سے عمل وجود پذیر ہوتا ہے۔ اس غلط فہمی کا پہلا نتیجہ یہ نکلا کہ امر بالمعروف جو دراصل ہر فرد اسلامی کا فرض تھا اور صحابہ کرام کی زندگی اس کی عملی شہادت جمائے ساتے تھے وہ روز بروز ایک محدود دائرے میں سمٹا گیا اور سمٹتے سمٹتے ایک غیر محسوس نقطہ بن کر رہ گیا۔ اب اس کے وجود میں بھی شک ہے۔
 دنیا کے تمام مذاہب کے انحطاط و ہلاکت کی ایک بڑی علت روسا و مذہبی کا مینودانہ اقتدار ہے۔ اسلام نے اس زہر کا قریاق اسی اصل اصول کو تجویز کیا تھا کہ امر بالمعروف کی خدمت کو اس طرح عام اور ہر فرد ملت پر پھیلا دیا جائے کہ پھر کسی مخصوص گروہ کو اس ذریعہ سے اقتدار حاصل کرنے کا موقع نہ ملے۔ اور ہندوؤں کے برہمنوں اور عیسائیوں کے

رومن کیتھولک فادروں کی طرح مذہبی دعوت اور اصلاح کو کوئی
 جماعت اپنی اقلیم حکمرانی نہ بنائے کہ یَفْعَلُ مَا يَشَاءُ وَيَحْكُمُ مَا يُرِيدُ
 لیکن اب صدیوں سے دیکھئے تو مسلمان جن بیڑیوں کو کاٹنے آئے تھے
 ان سے خود ان کے پاؤں بوچھل ہو رہے ہیں۔ اس فرض الہی کو علماء نے
 اپنا موروثی حق بنا لیا ہے جس میں کسی اور فرد کو دخل دینے کی اجازت
 نہیں شیطان (اپنی قدیم عادت کی طرح) جب ضرورت دیکھتا ہے
 ان کو اپنے اعمال ابلیسیانہ کے لئے آلہ کار بنا لیتا ہے اور امر بالمعروف
 نہی عن المنکر کی جگہ راہ بالمعروف نہی عن المنکر کے فرائض ان کے ہاتھوں
 انجام پاتے ہیں۔ باقی تمام قوم اپنے اس فرض کی طرف سے بالکل غافل اور
 بے خبر ہے اور جہل مذہبی کے سبب سے علماء کے اس غصب حقوق عامہ
 پر قانع ہو گئی ہے۔ خدا کی حکومت کوئی بھی اپنے اوپر محسوس نہیں کرتا
 نیکیوں کی طرف سے سب کی آنکھیں بند ہیں۔ اور برائیوں پر سے ہر شخص
 اس طرح گزر جاتا ہے گویا اس کو کان سننے کے لئے اور آنکھیں دیکھنے
 کے لئے ملی ہی نہیں۔ فَإِنَّهَا لَا تَعْمَى الْأَبْصَارُ وَلَكِنْ تَعْمَى

الْقُلُوبُ الَّتِي فِي الصُّدُورِ

دونوں آیتوں کا منشا ایک ہے۔

حقیقت یہ ہے کہ دونوں آیتوں میں کوئی اختلاف نہیں، دونوں کا

نشار ایک ہے اور دونوں اس فرض کو بغیر کسی تخصیص و تحدید کے ہر قائل کلمہ توحید کا فرض قرار دیتی ہے۔ البتہ پہلی آیت میں وَلَتَكُنْ مِنْكُمْ کاللفظ استنباط پیدا کرتا ہے کہ منکم بیان تبعیض کے لئے ہے، یعنی تم میں سے بعض لوگوں کی ایک جماعت اس فرض کو اپنے ذمے لے لے لیکن چونکہ آگے چل کر دوسری آیت نے اس فرض میں تمام امت کو شامل کر لیا ہے اس لئے یہاں منکم کو تبعیض کے لئے قرار دینا ہی غلط ہے۔ بلکہ وہ یقیناً توضیح و تبعیض کے لئے آیا ہے، جیسا ہر زبان کے محاورے میں عموماً بولا کرتے ہیں۔ مثلاً عربی میں کہیں گے لَا مِيَارَ مِّنْ غِلْمَانٍ عَسْكَرٍ وَغِلْمَانٍ مِّنْ أَوْلَادِ جَنْدٍ یعنی امیر کے لڑکوں سے فوج کے سپاہی ہیں اور غلاماں شخص کی اولاد سے لشکر مرہب ہو رہا ہے تو اس سے امیر کے تمام لڑکے مراد ہوں گے نہ کہ بعض۔ خود قرآن میں ایک موقع پر فرمایا ہے کہ فَاجْتَنِبُوا الرِّجْسَ مِنَ الْأَوْثَانِ مگر اس کا یہ مطلب نہیں ہے کہ بتوں کے علاوہ اور کسی شے کی ناپاکی سے پرہیز نہ کیا جائے۔ غرض کہ یہاں مِّنْ اقَادَہ یعنی تبیین کرتا ہے نہ کہ تبعیض۔ امام رازی نے دوسرے قول کو بیان کرتے ہوئے اس پر کافی بحث کی ہے۔

لیکن اس بحث کو ختم کرنے سے پہلے ہم قرآن مجید کی ایک اور آیت اس مضمون کے متعلق پیش کرتے ہیں۔ اگر امام رازی نے اس آیت کو بھی پیش نظر رکھا ہوتا تو ان کو متعدد آراء و توجہات کے لاجل نقل کرنے کی

ضرورت نہ ہوتی۔ سورہ حج کے پانچویں رکوع میں خدا کے تعالیٰ نے کا قرد
کے اُن مظلوم کی طرف اشارہ کیا ہے جن سے آغاز اسلام کے مسلمانوں
کو سامنا تھا۔ پھر دفاع و حفظ نفس کے لئے قتال کی اجازت دی ہے اور

اس کے بعد کہا ہے

الَّذِينَ اِنْ هَمَّكُمْ فِي
الْاَرْضِ اَوْ اَنْتَ اَوْ الْقَصْرِ
وَاَنْتَ اَوْ الزَّكَاةَ وَ اَمْرًا
بِالْمَعْرُوفِ وَ نَهْوَ اَعْنِ
الْمُنْكَرِ وَ لِلّٰهِ عَاقِبَةُ
الْاُمُورِ ۝

اگر ہم ان مظلوم مسلمانوں کو حکومت اور
خلافت دے کر زمین میں قائم کر دیں تو
وہ نہایت اچھے کام انجام دیں گے یعنی نماز
پڑھیں گے زکوٰۃ دیں گے لوگوں کو اچھے
کاموں کا حکم دیں گے اور برائی سے روکیں
گے اور سب کا انجام کار اللہ ہی کے ہاتھ

میں ہے۔

یہ آیت اس بارے میں بالکل صاف اور فیصلہ کن ہے۔ خدا تعالیٰ
سے مسلمانوں کو کامیاب کرنے کی عطا یہ بیان کی ہے کہ وہ زمین پر حکمران
ہونے کے بعد اچھے اور نیک کاموں کو انجام دیں گے۔ پھر ان کاموں کی
بالترتیب تشریح کی ہے اور سب کو مسلسل عطف کے ساتھ بیان کیا ہے جو
معطوف و معطوف الیہ میں قرینہ ثابت کرتا ہے۔ پہلے نماز کا ذکر کیا پھر
زکوٰۃ کا اور یہ دونوں علیٰ ہر جگہ قرآن میں ایک ساتھ بیان کیے گئے ہیں

اس کے بعد امر بالمعروف و نہی عن المنکر کا نام آیا ہے اور اسی سلسلہ اعمال میں جس میں نماز اور زکوٰۃ بلجہ و وجوب و فرض بیان کئے جاتے ہیں اسے ثابت ہو گیا کہ :-

(۱) مسلمانوں کو خدا نے جو نصرت و فتح اور دنیا میں کامیابی عطا فرمائی اس کی علت یہ تھی کہ تاکہ وہ اعمال حسنة انجام دیں۔
(۲) وہ اعمال حسنة (علی الخصوص) قیام نماز، ادا کئے زکوٰۃ اور امر بالمعروف و نہی عن المنکر ہیں۔

(۳) نماز اور زکوٰۃ ہر مسلمان پر فرض ہے، پس امر بالمعروف اور نہی عن المنکر بھی ہر مسلمان کے فرائض میں داخل ہے۔
عمل و اعتقاد

گذشتہ بیان سے گو یہ متحقق ہو گیا کہ اسلام نے امر بالمعروف اور نہی عن المنکر کو اپنے ہر پیرو پر فرض کر دیا ہے، لیکن اصل بحث ابھی باقی ہے اس تعلیم کو اصولاً و اعتقاداً کون نہیں مانتا لیکن اخلاق اور مذہب کی ہر تعلیم میں یہ یاد رکھنا چاہیے کہ اعتقاد اور عمل دو مختلف چیزیں ہیں۔ جو اصول قابل عمل نہ ہو، وہ کاغذ کے صفحوں پر کتنا ہی دل فریب ہو مگر انسانی مصائب کے لئے کیا مفید ہو سکتا ہے؟ دیکھنا یہ ہے کہ دنیا اس اصول پر عمل بھی کر سکتی ہے یا نہیں؟

”اسلام“ یکسر عمل ہے۔ مذہبی تاریخ میں جو انقلابات ذہن و مہول سے عمل کی جانب ہوئے ہیں اور جن کی ابتدائی حالت مکمل نمونہ گوتم پر اور آخری صورت (سچی تحریک) تھی، اسلام اس کے انقلاب آخری کا نام ہے جس کے بعد مذہب ایک خالص عملی قانون کی شکل میں تبدیل ہو گیا اور وہ تمام چیزیں نکل گئیں جو اس کی عملی طاقت کو مضرت پہنچاتی تھیں پس اگر یہ سچ ہے کہ امر بالمعروف ایک اسلامی اصول ہے تو یہ بھی سچ ہے کہ وہ محض ایک مذہبی زندگی رکھنے والا اصول ہی نہیں بلکہ انسان کی عملی زندگی میں تبدیلی پیدا کرنے والا قانون ہے۔

حب و نفیض اور عفو و انتقام

سب سے بڑی شکل جو اس اصول کی عملی راہ میں پیش آتی ہے وہ اخلاقی تعلیمات کی دورنگی ہے۔ ایک طرف عفو و درگزر اور محبت عابری کی تعلیم ہے، دوسری طرف نیکی و بدی کے احتساب کی سختی و انتقام و عقوبت ہے۔ خود قرآن کی تعلیمات میں بھی یہی شکل پیش آتی ہے ایک جانب عفو و نرمی اور حکمت و موعظہ کا حکم ہے، دوسری طرف سختی و انتقام اور تشدد و جبر کے احکام پر زور دیا گیا ہے۔ یورپ کے مورخین جب تعصب و جہل کی تاریکی میں اسلام کا مطالعہ کرتے ہیں تو اس اختلاف کی تہ میں انہیں کچھ نظر نہیں آتا۔ پھر پریشان ہو کر اس اختلاف کو کی اور مدنی

زندگی کے اختلاف حالت کا نتیجہ بتلانے میں کہ جب تک اسلام بے بسی اور محتاجی کی حالت میں تھا، نرمی اور عفو و درگزر کی تعلیم سے زندگی کا سہارا ڈھونڈھتا تھا، لیکن مدینہ میں آکر جب تلوار ہاتھ آگئی تو پھر حکومت اور طاقت کی حالت میں عاجزی و مسکنت کی ضرورت نہ تھی لیکن وَاللّٰهُ یُعَلِّمُ اَھْمَکَ کَآذِبُوْنَ۔

اس بحث کا یہ موقع نہیں، لیکن اسلام نے امر بالمعروف اور نہی عن المنکر کو جس اصول پر قائم کیا ہے وہ حسب ذیل ہے۔
 فقہاء کا ایک عمدہ اصول ہے کہ ”اصل شے کی اباحت ہے تا آنکہ کوئی سبب حرمت پیدا نہ ہو“ انگور کا عرق فی نفسہ ایک مفید اور عمدہ شے ہے، لیکن جب اس میں نشہ پیدا کر دیا جائے اور نشہ کی وجہ سے انسان کے دماغ اور اخلاق کو نقصان اور اس نقصان کی وجہ سے امن عامہ میں خلل اور سوسائٹی کا ہرج ہو تو وہ پھر حرام قطعی ہے۔ بالکل اسی طرح اخلاق میں بھی اصل عمل (محبت) ہے تا آنکہ کوئی سبب لاحق ہو کر بغض سے تبدیل نہ کر دے یعنی دنیا میں ہر شے محبت کے زیر قانون ہے اور کوئی نہیں جو محبت و پیار کا مستحق نہ ہو، لیکن اس محبت کے اوپر بھی ایک قانون عام کی حکومت ہے یعنی ”فتح رسانی اور حقوق العباد کی نگہداشت“ پس اگر کوئی علت ایسی پیدا ہو جائے جس کے سبب سے محبت کی صورت اپنی محبوبیت

کو مسخ کر دے تو پھر ہر محبوب شے کو اپنی نظروں میں مبغوض بنا لو۔ اور جس قدر محبت کی راہ میں محبت کا جوش رکھتے تھے، محبت ہی کی خاطر بغض کی راہ میں بغض کا جوش ظاہر کرو۔

غور کرو، قانون دنیا میں کیا چاہتا ہے؟ محبت یعنی امن کو قائم کرنا لیکن محبت کی خاطر عداوت اور امن کی خاطر بد امنی اس کو بھی کرنی پڑتی ہے اس کی انتہائی آرزو یہ ہے کہ انسان کی زندگی کو ہلکات سے نجات دے لیکن زندگی بچنے کے لئے اسے موت ہی کے حربے سے کام لینا پڑتا ہے انسان کو پھانسی پر چڑھا کر مارتا ہے، اور کہتا ہے کہ یہ اس لئے ہے تاکہ انسان گلا گھونٹ کر مارے جائیں۔

پارلیمنٹ اور جمہوریت امن اور آزادی مانگتی ہے، مگر امن کی خاطر اسے شخصی حکومت میں بد امنی پیدا کرنی پڑتی ہے اور آئندہ قتل روک دینے کے لئے بہتوں کو قتل کرنا پڑتا ہے۔ قرآن نے غضب و بغض اور نرمی و سختی کے اصول کو اسی بنیاد پر قائم کیا ہے۔ اس کی عام تعلیم یہ ہے۔

تَحِذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ وَإِنَّمَا يَأْتِيَنَّكَ مِنَ الشَّيْطَانِ نُفُورٌ فَاسْتَعِذْ بِاللَّهِ إِنَّهُ سَمِيعٌ عَدِيمٌ

خطاؤں سے درگزر کر، اچھی باتوں کا حکم دے اور جاہلوں سے کنارہ کش ہو جا۔ اور اگر اسے پیغمبر تیرے دل میں انتقام اور بدلہ پہنچے گا تو لوہہ پیدا ہو تو خدا سے پناہ مانگ، وہ

عَلَيْهِمْ
سننے والا اور جاننے والا ہے۔

ایک دوسرے موقع پر احسان عام انجری و فروتنی کو اس پیرا میں فرمایا۔

وَلَا تَمْسُ فِي الْأَرْضِ مَرَحًا
زین پر اگر اس کے نہ چلا کرو اس طرح چل کر
إِنَّكَ لَنْ تَخَيَّقَ الْأَرْضَ مِنْ
زین کو پھاڑ تو سکتے نہیں۔ اور نہ تن کر
وَلَنْ تَبْلُغَ الْجِبَالَ طَوْراً
چلنے سے پہاڑوں کی لمبائی کو پہنچ سکتے ہو
ذَلِكَ كَانَ سَيِّئًا مِمَّا تَكْمُلُوهَا
یہ تمام باتیں خدا کو ناپسند ہیں۔

سورہ فرقان میں اپنے نیک بندوں اور سچے مومنوں کی جہاں

خصالتیں گنائی ہیں وہاں پہلا وصف یہ کہا

وَعِبَادُ الرَّحْمَنِ الَّذِينَ يَمْشُونَ
اور رحم کرنے والے خدا کے رحم طینت بند
عَلَى الْأَرْضِ هَوْنًا وَإِذَا
وہ ہیں جو زمین پر نہایت فروتنی کے ساتھ چلتے
خَاطَبُهُمُ الْجَاهِلُونَ قَالُوا
ہیں اور جب جاہل ان سے بہالت کی باتیں
سَلَامًا
کرتے ہیں تو سلام کر کے الگ ہو جاتے ہیں۔

سورہ شوریٰ میں ایک ایسے ہی موقع پر مومن کا سب سے بڑا

وصف یہ قرار دیا ہے کہ :-

وَإِذَا مَا غَضِبُوا هُمْ
اور جب ان کو غصہ آجاتا ہے تو خطاؤں سے
يَغْفِرُونَ
درگزر کرتے ہیں۔

اصطلاح قرآن میں عزم امور ایک انتہائی وصف ہے ، جو انبیائے جلیل القدر کی مدح میں آیا ہے ، لیکن عفو و صبر کرنے والے کے لئے بھی اسی کو استعمال کیا ۔

وَلَمَنْ صَبَرَ وَغَفَرَ إِنَّ ذَلِكَ
مِنْ عَزْمِ الْأُمُورِ اور جو صبر کرے اور خطاؤں کو بخش دے
تو بے شک یہ بڑے ہمت کے کام ہیں ۔
احسان عام کی ان تعلیمات کا استقصا کیا جائے تو اس طرح کی بیسیوں
آیتیں اور ملیں گی ۔

یہ تعلیم تو گویا عام اور اصل اخلاق کا حکم رکھتی ہے ۔ لیکن جب عوارض
سے حالات متغیر ہو جائیں اور عفو و درگزر کی جو غلت تھی (یعنی نفع خلافتی اور
عدم مضرت رسانی) عفو و درگزر سے خود وہ مفقود ہونے لگے ، تو اس حالت
میں پھر بہ شرائط عدل و وسطیت انتقام اور بدلے کی سختی کو جائز کر دیا ۔
جَزَاءُ سَيِّئَةٍ سَيِّئَةٌ مِّثْلُهَا برائی کا بدلہ ویسی ہی برائی سے کرو ۔
آگے چل کر اس کو صاف کر دیا ۔

وَلَمَنْ أَنْتَصَرَ بَعْدَ ظُلْمِهِ اور اگر کسی پر ظلم ہوا ہو اور وہ اس کے بعد
فَأُولَٰئِكَ مَا عَلَيْهِمْ مِنْ سَبِيلٍ بدلے تو ایسے لوگ معذور ہیں ۔ ان پر
إِنَّمَا السَّبِيلُ عَلَى الَّذِينَ يَظْلِمُونَ کوئی الزام نہیں ۔ الزام انہیں پر ہے جو
النَّاسَ وَيَسْخُون فِي الْأَرْضِ لوگوں پر ظلم کرتے ہیں اور بغیر کسی حق کے

بِمَثَرِ الْحَقِّ زیادتی کے ساتھ پیش آتے ہیں۔

دوسری مثال اس سے زیادہ واضح ہے۔

عام حکم، کفار و منافقین کے ساتھ نرمی و شرافت، عفو و درگزر اور بطریق احسن نصیحت و موعظت کا ہے۔

أَدْعُ إِلَى سَبِيلِ رَبِّكَ بِالْحُكْمِ خدا کی راہ کی طرف حکمت و وعظ کے ساتھ بلاؤ
وَالْمَوْعِظَةُ الْحَسَنَةُ وَجَادِلْهُمْ اور اگر بحث بھی کرو تو اس طرح کہ وہ پسندیدہ
بِالَّتِي هِيَ أَحْسَنُ طریقہ ہو۔

دوسری جگہ مخصوص طور پر یہود و نصاریٰ کی نسبت کہا۔

وَلَا تُجَادِلُوا أَهْلَ الْكِتَابِ إِلَّا بِالَّتِي هِيَ أَحْسَنُ اہل کتاب کے ساتھ بحث نہ کرو مگر بطریق پسندیدہ

لیکن پھر دوسرے موقعوں پر (جہاد فی سبیل اللہ) کو ایک فرض دین

قرار دیا اور سورتوں کی سورتیں اس کے احکام کی نسبت نازل فرمائیں۔

وَقَاتِلُوا فِي سَبِيلِ اللَّهِ الَّذِينَ

يَقَاتِلُونَكُمْ ان سے قتال کرو۔

اسی آیت کے بعد فرمایا۔

فَاقْتُلُوهُمْ حَيْثُ ثَفِفْتُمْ اُن کو جہاں پاؤ قتل کرو اور جہاں سے انھوں نے

اَخْرَجُوهُمْ مِنْ حَيْثُ اَخْرَجُوكُمْ تمہیں نکالا ہے، تم بھی انہیں نکال باہر کرو۔

پہلے عام طور پر نرمی اور آشتی کا حکم دیا تھا لیکن قتل پر بھی بس نہ کر کے

ابہ شدید سے شدید سختی پر زور دیا۔

قَاتِلُوا الَّذِينَ يَكُونُونَ لَكُمْ عَدُوًّا
الْكُفَّارِ وَلَيَجِدُنَا فِيكُمْ غُلَظَةً

دو نسلوں تعلیموں میں کس درجہ تباہی و تباہی ہے؟ مگر دراصل دونوں کا
نشار ایک ہی ہے۔ پہلا حکم احسان عام، محبت عمومی اور اصل اخلاق پر مبنی
تھا، لیکن جب عوارض و لواحق سے حالات بدل گئے تو جس طرح پہلے انسانوں
کی راحت اور طلب نفع کے لئے نرمی کا حکم دیا تھا، اسی طرح اسی مقصد سے
یہاں سختی اور قتل کا حکم دیا اور اس کی علت کو کھول کر بیان کر دیا۔

وَالْفِتْنَةُ أَشَدُّ مِنَ الْقَتْلِ
وَقَاتِلُواهُمْ حَتَّى لَا يَكُونُوا
فِتْنَةً

باقی رہے۔

جس طرح قانون قتل کی برائی کو روکنے کے لئے خود قتل کی برائی کو مجبوراً
اختیار کرتا ہے، اسی طرح قرآن نے فتنہ و فساد سے ارض الہی کو پاک کرنے
کے لئے تلوار سے مدد لینے تک کی اجازت دے دی ہے۔ بیشک نرمی اور
نرم رفتار کی کو خدا دوست رکھتا ہے، لیکن سخت گھروں اور ظالموں کو سختی
سے باز رکھنے کے لئے جب تک سختی نہ کی جائے نرمی قائم نہیں ہو سکتی۔ فتنہ
فساد سے پسند نہیں مگر فتنہ و فساد کو روکنے کے لئے ایسے علاج یا امثل

کرنا پڑتا ہے۔

وَلَوْلَا ذَٰلِكَ لَفَعَّ اللَّهُ النَّاسَ بِبَعْضِهِمْ
بِبَعْضٍ لَّهَدِيَتْ صَوَامِعُ وَبِيْعٌ
وَصَلَوَةٌ وَمَسَاجِدُ يُذَكَّرُ
فِيهَا اسْمُ اللَّهِ كَثِيرًا .

اور اگر خدا لوگوں کو ایک دوسرے کے ہاتھ سے نہ مٹواتا رہتا تو تمام صومعے اور گرجے اور تمام عبادت گاہیں اور مسجدیں جن میں کثرت سے خدا کا نام لیا جاتا ہے کبھی کی منہم ہوئی ہوتیں

یعنی مقصد الہی شفقت و رحمت و احسان عام ہے۔ لیکن جب ایک گروہ اس کی زمین کو فتنہ و فساد سے آلودہ کرتا ہے، بغیر کسی جرم و قصور کے محض عبادت الہی کی وجہ سے اس کے نیک بندوں پر سختی کرتا ہے، ان کو گھروں سے نکالتا ہے۔ اللہ کی عبادت گاہ میں جانے سے روکتا ہے، پھر وہ جب اپنا گھر بار چھوڑ کر وطن سے بے وطن ہو کر ایک دوسرے شہر میں پناہ لیتے ہیں تو وہاں بھی اگر چین سے بیٹھنے نہیں دیتا، تو ان حالتوں میں مجبور ہو کر پیغمبر کو فتنہ روکنے، مظلوموں کو بچانے، شعائر الہی کی حفاظت اور رحمت قائم رکھنے، اور رافت و رحمت سے دنیا کی محرومی کو مٹانے کے لئے سختی سے کام لینا پڑتا ہے۔ اور تلوار کو کاٹنے کے لئے تلوار بلند کی جاتی ہے۔

كَذَٰلِكَ جَعَلْنَاكُمْ أُمَّةً وَسَطًا

اس موقع پر پچھلے نمبر کے اس حصہ پر ایک نظر ڈالنی چاہئے جس میں امتہ وسطاً پر بحث کی گئی ہے۔ خدا تعالیٰ نے مسلمانوں کو اپنی خلافت اور

نیابت بخشی تھی پس ضرور تھا کہ وہ بھی صفات الہی سے متصف اور متخلق
 باخلاق الہی ہوں۔ غدار حیم اور محبت کرنے والا ہے۔ پس حکم دیا گیا کہ
 ”ارحموا علی الارضیں یہ حکم فی السماء میں پر رحم کرو تاکہ وہ جو آسمان پر
 تم پر رحم کرے۔ لیکن رحم ہونے کے ساتھ وہ عادل بھی ہے پس رحم و محبت
 میں بھی عدل اور وسط کا ہونا ناگزیر تھا۔ اس بنا پر تعلیم دی گئی کہ جب افراط
 تفریط سے بڑھ جائے تو افراط کو روکنے کے لئے تم بھی افراط کرو۔ صفر
 بڑھ گیا ہے تو تم بھی زیادہ ترشی کھلا دو۔ تم پر تلوار اٹھائی گئی ہے تو اسے
 تلوار ہی سے کاٹو۔ تم ذلیل کئے گئے ہو تو تم بھی ذلیل ہی کرو تاکہ تسویہ و اعتدال
 پیدا ہو۔ یہ سب کچھ عین رحمت و محبت ہے نہ کہ سختی و جبر۔ ڈاکٹر مریض کے
 عزیز سے کم مریض پر مہربان نہیں اس کے تلونے میں کاٹنا چھو کر چھین پیدا
 کر رہا ہے لیکن اس چھین کو دور کرنے کے لئے نشتر کی نوک کی چھین ہی سے
 اسے کام لینا پڑے گا۔

لَقَدْ أَرْسَلْنَا رُسُلَنَا
 بِالْبَيِّنَاتِ وَأَنزَلْنَا مَعَهُمُ
 الْكِتَابَ وَالْمِيزَانَ لِيَقُومَ
 النَّاسُ بِالْقِسْطِ وَأَنزَلْنَا
 الْحَدِيدَ فِيهِ بَأْسٌ شَدِيدٌ
 لِّمَن لَّهُ يَدُ الْمُنْقِصِينَ
 ہم نے اپنے رسولوں کو کھلی کھلی نشانیں کے ساتھ
 مبعوث کیا اور ان کے ساتھ کتاب اور ترازو
 بھیجا تاکہ عدل و انصاف پر قائم ہوں، اور
 نیز لوہا پیدا کیا جو ہتھیاروں کی شکل میں،
 سخت خطرناک بھی ہے اور ساتھ ہی بہت سی

وَمَنْ أَغْفِرُ لِلنَّاسِ
منفعلین بھی انسانوں کے لئے اپنے اندر رکھتا ہے

اس آیت میں قرآن نے پوری تشریح کے ساتھ نظام عالم کے قوانین اساسی کو بیان کر دیا ہے۔ خدا ہدایت و اصلاح کے لئے انبیاء کو بھیجتا ہے اور ان کو میزان (قیام عدل کی ناقدا نہ قوت) دیتا ہے تاکہ دنیا میں اللہ کے عدل کو قائم کر دیں۔ لیکن چونکہ اس کے لئے اوقات قہر و عقوبت کی ضرورت تھی، اس لئے ان کو عدل قائم کرنے کے لئے جنگ و قتال کی بھی اجازت دی اور لوہا پیدا کیا جو طرح طرح ہتھیاروں کی اشکال اختیار کرتا ہے پس وہ مفسر بھی ہے اور مفید بھی۔

تَشَبُّهٌ بِاللَّهِ وَتَخْلُقُ بِأَخْلَاقِ اللَّهِ

پس امر بالمعروف اور نہی عن المنکر بھی صفات الہیہ میں سے ایک صفت ہے۔ اسلام انسان کے آگے ایک ارتقائے روحانی کی راہ کھولتا ہے جو گو عبدیت کے مقامِ تذلل و تمکسر سے شرع ہوتی ہے مگر اس کا انتہائی نقطہ تشبہ بالا یعنی خدا کی صفات سے مشابہت پیدا کرنے کا مقام ہے اور اسی طرف اس مشہور حدیث میں اشارہ کیا گیا ہے کہ وَتَخْلُقُوا بِأَخْلَاقِ اللَّهِ خدا کا اخلاق اپنے اندر پیدا کرو پس ضرور تھا کہ جس ملت کو خدا نے دنیا میں اپنی نیابت اور خلافت بخشی تھی وہ بھی اس صفت الہی سے متصف ہوئی خدا اطاعت و عبادت سے (یعنی ہر ایسے کام سے جو قوائے فطریہ کا

صحیح استعمال ہو، خوش ہوتا ہے۔ پس ایک انسان مومن کو بھی خوش ہونا چاہئے۔ خدا کفر و ضلالت اور بد اعمالی سے (یعنی ان تمام کاموں سے جو قرآن فطریہ کا اسراف و تبذیر ہوں) ناخوش ہوتا ہے اور اپنی ناراضگی کا اظہار کرتا ہے۔ پس مومن و مسلم کو بھی ناخوش ہونا چاہئے اور اپنی ناراضگی کا اعلان کرنا چاہئے۔ ہم نے گذشتہ بیان میں (اسراف) اور (تبذیر) کی حقیقت سے بحث کی تھی۔ خدا عادل ہے، اور رحم و محبت، نرمی و آشتی میں بھی اسراف اور تبذیر پسند نہیں کرتا۔ اگر بائبل کا ابن اللہ رحمہم بعض کا مجسمہ ہے اور عدل کی ترازو کو ہاتھ میں لینا نہیں چاہتا تو نہ لے، مگر چھوٹے بغیر تو اسے بھی چارہ نہیں۔ اس نے تمام انسانی جرائم و معاصی کو شانِ محبت کے جوش میں معاف کر دینا چاہا لیکن پھر بھی بدی کو قابلِ عقوبت ثابت کرنے کے لئے تمام ابن آدم کو نہ سہی، مگر اپنے عزیز بیٹے کو تو تین دن تک لعنت میں گرفتار رکھ کر خونی بحرموں کی طرح سولی پر چڑھا تا ہی پڑا۔

یہ ناگزیر ہے۔ دنیا کے لئے محبت کی صورت موہنی ہو مگر افسوس کہ سود مند نہیں۔ عدل کی پیشانی پر اگرچہ خوش نہائی کی بلندی کی جگہ سختی و خشونت کی لکیریں ہیں، لیکن دنیا کا تمام نظام صرف اسی کے دم سے ہے پس خدا نے اپنی امت کو بھی اپنی صفات کی دعوت دی اور اپنی شانِ عدل کی طرح اس کو بھی آستہ و سطا قرار دیا تاکہ وہ اس زمین پر ایک عادلانہ خلافت

ہو اور اس کی طرح کسی جذبے میں نہ تو اسراف کرے یعنی رحم کے موقع پر رحم کو اور سختی کے موقع پر سختی کو اس کی ضرورت سے زیادہ خالص کرنا، اور نہ تبذیر کا طریقہ اختیار کرے (یعنی رحم کی جگہ قہر اور قہر کی جگہ رحم)

مقام محبت الہی

یہی راز ہے کہ خدا نے تمام قوموں کو اپنے اپنے دور میں اپنی خلافت بخشی اور ہر صالح جماعت کو اس ورثہ الہی کا حق دار بنایا۔ مگر کسی کو اپنی محبوبیت اور مشوقیت کا درجہ عطا نہیں فرمایا۔ حضرت داؤد علی نبیا وعلیہ السلام کی نسبت ضرور کہا تھا کہ

يَا دَاوُدَ إِنَّا جَعَلْنَاكَ خَلِيفَةً فِي الْأَرْضِ
بنی اسرائیل بھی مدتوں اس پر سرفراز رہے، لیکن اس کی نسبت یہ کہیں نہیں کہا کہ وہ خدا کے دوست اور محبوب بنائے گئے تھے۔ یہ اس آیت مرحوسہ کی مذمت خصوصی تھی کہ

فَسَوْفَ يَأْتِي اللَّهُ بِقَوْمٍ يُحِبُّهُمْ وَيُحِبُّونَهُ
عنقریب اللہ ایک ایسا گروہ پیدا کرے گا جن کو وہ اپنا محبوب بنائے گا اور وہ خدا کو محبوب رکھیں گے۔

لیکن اس جماعت کی علامت یہ بتلائی کہ۔

أُولَئِكَ عَلَى الْمُؤْمِنِينَ أَعْرَافٌ عَلَى الْكَافِرِينَ
مومنوں کے ساتھ نرم، مگر کافروں کے ساتھ سخت

يُجَاهِدُونَ فِي سَبِيلِ اللَّهِ
وَلَا يَخَافُونَ كُوفَةً لَا تَأْتِيهِمْ
اللہ کی راہ میں جانیں لڑا دیں گے اور کسی
ہلاکت کرنے والے کی ہلاکت سے خوف
نہ کھائیں گے۔

یہ مختصر آیت اس مشکل کا پورا حل ہے۔ مومن محبوب الہی ہے کیونکہ
ایمان باللہ سے بڑھ کر محبت الہی کے لئے اور کون سی شے جالب ہو سکتی ہے
لیکن خدا نے اپنی محبت کے ساتھ طرف مقابل کی محبت کا بھی ذکر کیا
کہ ”میں انہیں چاہتا ہوں اور وہ مجھے چاہتے ہیں“ مَحَبَّةٌ وَمُحَبَّةٌ
اور یہاں ارباب ذوق کے لئے ایک نکتہ عجیب ہے۔ حضرت یوسف
کے حالات میں یکسر عشق و محبت ہی کا افسانہ ہے، مگر وہ محبت محض
یک طرفہ تھی مَحَبَّةٌ وَمُحَبَّةٌ کی طرح دونوں طرف سے نہ تھی۔ صرف زلیخا
ہی کی نسبت فرمایا :۔

قَدْ شَغَفَهَا حُبًّا
یوسف کا عشق اس کے دل میں جگہ پکڑ گیا ہے
اس کا نتیجہ تھا کہ زلیخا جو کچھ کرتی تھی اپنے نفس کی خاطر کرتی تھی
یوسف کی رضا جوئی مطلوب نہ تھی۔ جب عزیز مصر پر صلیت منکشف
ہو گئی تو ذلت و رسوائی سے بچنے کے لئے باوجود کمال استیلائے
محبت و شغف خود ہی یہ صلاح دی کہ :۔

مَا جَزَاءُ مَنْ أَدَّأ بِأَهْلِكَ
جو شخص تیری بیوی کے ساتھ بدکاری کا

سَوْءَ إِلَّا إِن تَتُوبَ إِلَىٰ عَذَابٍ
 کیا جائے یا سخت عذاب میں گرفتار ہو۔

لیکن عشق و خود پرستی دونوں ایک دل میں جمع نہیں ہو سکتے عشق
 کی تعریف یہ ہے کہ اولہا قتل و اخوہا جرق اس کی ابتدا قتل نفس ہے
 اور انتہا تمام خواہشوں اور ہوا و ہوس کا فنا، یہاں سب سے بڑی مصیبت
 اپنے وجود کا حس اور اثبات ہے۔

محبت کا اہل مقام وہ ہے جہاں پہنچ کر نفس اپنے کو فنا کر دیتا ہے
 اور پھر دست محبوب میں ایک آلہ بے روح بن کر رہ جاتا ہے۔ اس کا دل
 اس کے پہلو میں نہیں ہوتا بلکہ محبوب کی انگلیوں میں یَقْلِبُہَا کَیْفَ یَشَاءُ
 (جس طرف چاہتا ہے پھرا دیتا ہے) محبت کا استغراق خود اس کو محبوب
 کے صفات و خصائل کا ایک دوسرا پیکر بنا دیتا ہے۔ وہ دیکھتا ہے تو
 اسی کی نظر سے اور سنتا ہے تو اسی کے کانوں سے۔ خود اس کی کوئی
 خواہش اور کوئی مرضی باقی نہیں رہتی۔ محبوب کی خواہش اس کی خواہش
 اور محبوب کی مرضی اس کی مرضی بن جاتی ہے۔ زلیخا کو ابھی یہ درجہ حاصل
 نہیں ہوا تھا، ورنہ اپنی ذلت و رسوائی کے خوف سے یوسف کو بارہ
 برس تک قید خانہ میں نہ دیکھتی۔ البتہ جب اس راہ میں ترقی کر گئی تو پھر
 تنگ و ناموس کی زنجیریں خود بخود ڈھوٹ گئیں اور پکار پکار کر کہنے لگی۔

وَمَا أُبَرِّئُ نَفْسِي إِنَّ النَّفْسَ
لَأَمَّارَةٌ بِالسُّوءِ
اپنے نفس کو الزام سے نہیں بچاتی بیشک
میرا نفس برائی پر آمادہ کرنے والا ہے۔

خدا نے اپنے مومن بندوں کو صرف اپنا ہی محبوب نہ کہا کہ یہ تو
صرف زلیخائی ہوتی، بلکہ یُحِبُّهُمْ وَيُحِبُّوْنَہ فرمایا کہ میں اگر ان کو دوست رکھتا
ہوں تو وہ بھی مجھ کو محبوب رکھتے ہیں۔ اس تعلق محبت کو محب و محبوبی
اور عشق و معشوقی دونوں سے مرکب بنایا، تاکہ مقام ایمان کی اصلی علامت
اور خصوصیت ظاہر ہو جائے۔ اور ایمان باللہ فی الحقیقت اللہ کی محبت
ہی کا نام ہے۔

وَالَّذِينَ آمَنُوا أَشَدُّ
حُبًّا لِلَّهِ ط
اور جو لوگ ایمان لائے ہیں ان کی خدا سے
نہایت درجہ محبت ہے۔

محبت کی شرط اولین فنا فی المحبوب ہے۔ اس لیے مومن مخلص بھی
وہی ہے جو تمام اپنی خواہشوں اور قوتوں کو بھول کر صرف خدا کی مرضی اور
ارادے پر اپنے تئیں چھوڑ دے۔ خدا کی مرضی اس کی مرضی اور خدا کی خوشی
اس کی خوشی ہو۔ یہی معنی خلافت الہی کے ہیں کہ وہ دنیا میں اللہ کی صفات
کا مکمل مظہر اور اس کے لیے اس کا جانشین ہے۔

الْحُبُّ فِي اللَّهِ وَالْبَغْضُ فِي اللَّهِ

پس جب مقام ایمان محبت الہی، اور محبت بغض حصول

فانی المحبوب محال، تو یہیں سے امر بالمعروف اور نہی عن المنکر کا فرض بے نقاب ہو جاتا ہے۔ مومن کی تعریف یہ ہے کہ خود اس کی نہ کسی کے ساتھ دوستی ہو اور نہ دشمنی۔ نہ کسی کی مدح کرے اور نہ مذمت بلکہ وہ دست الہی میں ایک بے جان آلہ بن کر اپنی محبت اور دشمنی کو راہ محبوب کے لئے وقف کر دے۔ جو خدا کے دوست ہیں وہ اس کے دوست ہوں اور جو اس کے دشمن ہیں وہ اس کے دشمن ہوں۔ اسی کی راہ میں احب فی اللہ والبغض فی اللہ۔ خدائیکے اور اعمال حسنہ سے خوش ہوتا ہے۔ پس یہ بھی جہاں کہیں نیکی کو دیکھے اپنا سر جھکا دے۔ وہ بدی اور بد اعمالی پر غضبناک ہوتا، لَا يَرْضَىٰ لِعِبَادِهِ الْكُفْرَ پس اس کو بھی جہاں کہیں بدی نظر آئے صفات الہی کی چادر اوڑھ کر قہر بحکم بن جائے اَذْلَيْتَ عَلَى الْمُؤْمِنِينَ، اَعِزَّةٌ عَلَى الْكَافِرِينَ نیکی کے سامنے جس قدر عاجز ہوتا ہے بدی کے آگے مغرور و سخت ہو۔ کیا نہیں دیکھتے کہ خدا تعالیٰ نے جہاں امر بالمعروف کا ذکر کیا ہے وہاں ساتھ ہی ایمان باللہ کا نام بھی لیا ہے

كُنْتُمْ خَيْرَ أُمَّةٍ أُخْرِجَتْ لِلنَّاسِ تَمَامِ امْتِنَانِ تَمَامِ امْتِنَانِ تَمَامِ امْتِنَانِ تَمَامِ امْتِنَانِ تَمَامِ امْتِنَانِ
تَاْمُرُوْنَ بِالْمَعْرُوفِ وَتَنْهَوْنَ عَنِ الْمُنْكَرِ
اَلْمُنْكَرِ وَتُؤْمِنُوْنَ بِاللّٰهِ

یہ اس لئے کہا کہ امر بالمعروف کا فرض بغیر کامل ایمان باللہ کے

ادا نہیں ہو سکتا۔ ایک انسان جو ہوائے نفس میں گرفتار ہے، درہم و دینار کو پوجتا ہے، لذت نفس اور عیش دنیوی کو اپنا قبلہ بنا لیا ہے، دنیوی رسوخ و عزت کو اپنا معبود سمجھتا ہے، ممکن نہیں کہ اپنے اندر نیکی کے حکم اور بدی کے روک کی طاقت پاسکے۔ وہ مشرک ہے، گو زبان سے دعویٰ ایمان کرتا ہو مگر ایمان کی حلاوت اس کو کبھی چکنا بھی نصیب نہیں ہوتی۔

وَمَا يُؤْمِنُ أَكْثَرُهُمْ بِاللَّهِ
إِلَّا وَهُمْ شُرَكَاءُ كُفُّونَ

اور ان میں سے اکثر ایسے ہیں کہ گواہان کا دعویٰ کرتے ہیں مگر فی الحقیقت بتلائے

شُرک ہیں۔

عبادت اور بندگی کے معنی کسی جسم بیتہ کو پوجنا ہی نہیں ہے بلکہ وہ ہر شے جس کے لینے کا حق صرف خدا ہی کو تھا، اگر اس کے سوا کسی دوسری ہستی کو دیدی جائے تو یہ بھی شرک ہے (مگر اس کی تشریح کا یہ موقع نہیں)۔

خدا نے سب کچھ انسان کے لئے مگر انسان کو اپنے لئے بنایا ہے پس ایمان باللہ کے یہ معنی ہیں کہ انسان سب کچھ اوروں کو دے دے مگر خود اپنے نہیں خدا کے سوا اور کسی کو نہ دے۔ اگر وہ اپنی خواہش اور مرضی کو اس کی خواہش اور مرضی پر مقدم رکھتا ہے تو وہ دعویٰ ایمان میں سچا نہیں، بحکم خیالات سے سلسلہ سخن بار بار ٹوٹتا ہے، اور پھر چند قدم چل کر

واپس ہونا پڑتا ہے۔ حاصل سخن یہ ہے کہ امر بالمعروف اور نہی عن المنکر ہی کر سکتا ہے جو ایمان باللہ میں راسخ و مستقیم ہو اور یہ جب ہو سکتا ہے کہ محبت الہی کی راہ میں مستقیم ہو کر سب کو خدا کے لئے اختیار کرے اور سب کو خدا کے لئے چھوڑ دے۔ خود اس کی کوئی ذاتی محبت اور ذاتی عداوت نہ ہو۔ نہ اپنی غرض کے لئے دوست بنے اور نہ اپنی غرض کے لئے دشمن۔ وہ ہر شے کو خدا کی آنکھ سے پیار کرے، اور اس کی آنکھ سے دشمن دیکھے۔ اس کا کوئی وجود، اس کی کوئی زندگی، اس کی کوئی صدا نہ ہو۔ جب چلے تو خدا کے پاؤں سے چلے اور جب سنے تو خدا کے کان سے سنے اور جب بولے تو خدا کی آواز اس کے گلے سے نکلے۔

من بجاناں زندہ ام و زجاں نیم	من زجاں بگذشتم و جاناں نیم
چشم دگوش و دست و پایم او گرفت	من بد رفتم سرایم او گرفت
این بصر دیں سمع چوں آلات است	ہلک نورات نیم مراکت از دست
نعمہ از نا کیست نئے از نئے بدایں	مستی از ساقیست نئے از نئے بدایں
چوں مرا دیدی، خدا را دیدی	گر دیکھ صدق برگزیدہ
گفتن من گفتن اللہ بود	گر چہ از خلقم عب اللہ بود
ما چو مست از دیدن ساقی شدیم	مست گشتیم، از فنا باقی شدیم
یہ عارف روی کی مشائخہ نعمہ پر دازیاں ہی نہیں بلکہ عین ترجمہ	

اس مشہور حدیث قدسی کا جس کو امام بخاری کتاب التواضع میں لائے ہیں کہ :-

لَا ذَالَ عَبْدٍ نَحْنُ يَتَقَرَّبُ إِلَيْهِ
بِالنَّوَافِلِ، حَتَّىٰ أَخْبَيْتَهُ
كُنْتُ سَمْعَ الَّذِي يَسْمَعُ بِهِ
وَيَذَرُهُ الَّتِي يَبْطِشُ بِهَا وَ
رِجْلَهُ الَّتِي يَمْشِي بِهَا وَلِسَانَهُ
الَّذِي يَتَكَلَّمُ بِهِ وَلَيْتَ لِي
اسْتَعَاذَنِي لَا عَيْدَ بِهِ

جب میرا کوئی بندہ بذریعہ نوافل کے مجھ سے
قرب ہوتا ہے تو میں اس کو اپنا محبوب بناتا
ہوں۔ پس جب وہ محبوب بن گیا تو میں
اس کا کان ہو جاتا ہوں، میرے کان سے
سناتا ہے۔ اور اس کی آنکھ ہو جاتا ہوں میری
آنکھ سے دیکھتا ہے۔ اور اس کا پاؤں ہو جاتا
ہوں میرے پاؤں سے چلتا ہے۔ اور اس کی
زبان ہو جاتا ہوں میری زبان سے بولتا ہے
وہ جو مانگتا ہے عطا کرتا ہوں اور جب پناہ
مانگتا ہے پناہ دیتا ہوں۔

يُجِبُهُمْ وَيُجَبُّونَهُ كَأَنَّهُ هِيَ مَقَامُ سَهْ أَوْ يَهْ
أَوْ يَهْ أَوْ يَهْ أَوْ يَهْ أَوْ يَهْ أَوْ يَهْ
اپنی فریاد ضبط نہ کر سکا اور مضطربانہ چیخ اٹھا کہ "خدا یا۔ ایسے چہ بولالہجی است
کہ باد وستان خود میکنی؟ تا دقتیکہ ترا می جستم، خود را یا فتم، اکنون
خود را می جویم تا ترا می بایم؟

صحابہؓ کی جماعت نے ایک درخت کے نیچے بیٹھ کر محمد ابن عبد اللہ

کے ہاتھ پر بیعت کی تھی مگر ارشاد الہی ہوا کہ وہ ہاتھ ابن عبد اللہ کا
 نہ تھا بلکہ خود اللہ کا تھا۔ اِنَّ الَّذِیْنَ یُبَایِعُوْكَ اِنَّمَا یُبَایِعُوْنَ
 اللّٰهَ یَدُ اللّٰهِ فَوْقَ اَیْدِیْہِمْ۔ ۱۰:۳۸

وَمَا رَمَيْتَ اِذْ رَمَيْتَ وَلٰكِنَّ اللّٰهَ رَمٰی (۸: ۱۷)

ووراء ذاك فلا اقول، لانني

سر، لسان التطق عنه افس

هَذَا يَصَاحِبُ النَّاسِ وَهُدًى
رَحْمَةً لِّقَوْمٍ يُوقِنُونَ

یہ تبلیغ دعوت، لوگوں کے لئے عقل و بصیرت اور موافقت و حکمت کا
مجموعہ ہے اور جو لوگ اللہ کے احکام پر یقین و ایمان رکھتے ہیں، ان کے لئے

سرِ پایا ہدایت و رحمت ہے!

وَأَنِيبُوا إِلَىٰ رَبِّكُمْ
وَأَسْلِمُوا لِمَنِ
قَبْلَ أَنْ يَأْتِيَكُمُ
الْعَذَابُ ثُمَّ

اسے وہ لوگوں کو اپنے پروردگار کی نافرمانیوں
میں ڈوبے ہوئے ہو اس کی طرف رجوع
کرو اور اس کے حکم کے آگے اپنی گردن
جھکا دو، قبل اس کے کہ تم پر (آخری)

لَا تُصْرَفُونَ وَاتَّبِعُوا أَحْسَنَ
 مَا أُنْزِلَ إِلَيْكُمْ مِنْ رَبِّكُمْ مِنْ
 قَبْلِ أَنْ يَأْتِيَكُمُ الْعَذَابُ
 بَغْثَةً وَأَنْتُمْ لَا تَشْعُرُونَ أَنْ
 تَقُولَ نَفْسٌ يَحْسَرُنِي عَلَى مَا
 كُنتَ تَفَرِّطُ فِي جَنْبِ اللَّهِ! وَإِنْ
 كُنتَ لَمِنَ السَّخِرِينَ!! أَوْ
 تَقُولَ "لَوْ أَنَّ اللَّهَ هَدَانِي
 لَكُنتُ مِنَ الْمُسْلِمِينَ" أَوْ تَقُولَ
 حِينَ تَرَى الْعَذَابَ "لَوْ أَنَّ
 لِي كَرَّةٌ فَأَكُونُ مِنَ الْمُحْسِنِينَ"
 بَلَى، قَدْ جَاءَتْكَ آيَاتِي فَكَذَّبْتَ
 بِهَا وَاسْتَكْبَرْتَ وَكُنتَ مِنَ
 الْكَافِرِينَ

عذاب نازل ہوا اور کسی طرف سے نہیں رو
 نہ مل سکے! اللہ کی طرف سے جو بہترین
 احکام و مواظبات بھیجے گئے ہیں ان کی پیروی
 کرو! اگر اس وقت الیم سے پہلے، جبکہ
 یکا یک تم کو آخری ناکامیوں اور نادرادیاں
 کا عذاب اگھیرے گا اور تم بالکل بے خبر
 ہو گے!! نہ ہو کہ اس وقت حسرت و ندامت
 کے ساتھ اس وقت فرصت کو یاد کرو
 اور تم میں سے کوئی کہے کہ آہ آہ!! صد
 حسرت و افسوس میری اس گوناہی پر!
 جو میں نے اپنے پروردگار کے احکام
 کی تقدیس و احترام کرنے میں کی! بے
 افسوس کہ مجھ کو حکم الہی سنایا جاتا تھا مگر
 میں ان پر تمسخر کرتا تھا! یا کہے کہ "اگر خدا

میری ہدایت فرماتا تو میں بھی آج پرہیزگاروں میں سے ہوتا!" (حالانکہ اسی
 اتمام حجت کے لئے آج ہدایت کی صدا سے دعوت بلند کی جا رہی ہے) یا پھر
 جب وہ انہی لعذاب سامنے آجود ہوا تو اس کو دیکھ کر حسرت سے کہے کہ "اے

کاش مجھ کو گئی ہوئی مہلت اور گزرا ہوا وقت پھر دوبارہ مل جاتا تو میں بھی نیک بن کر
 نیکوں کی جماعت میں شامل ہو جاتا!“ لیکن اس وقت صدائے الہی اٹھ گئی کہ ہاں
 میں نے تو اپنا حکم بھیجا تھا، اور اپنی نشانیاں تجھے دکھلائی تھیں، پر تو نے ان کو
 جھٹلایا اور ان کے آگے جھکنے کی جگہ منحرف ہو گیا۔ میرے حکموں سے انکار کرنے
 والوں میں سے تو بھی تھا۔ اب تیرے لئے حسرت و نامرادی کے سوا اور کچھ
 نہیں ہو سکتا!

مَنْ لَمْ يَكُنْ لِلْوَصَالِ اهْلًا فَكُلْ طَاعَاتِهِ ذُنُوبًا!!

اے وہ لوگو، کہ اپنے غفلت کہروں میں سرشار خواب بے خبری ہو!
 تمہیں معلوم ہے کہ اس آسمان کے نیچے تمہارے لئے کیسی کیسی بربادیاں اور
 ہلاکتیں آنے والی ہیں؟ پھر سپاہی کو اپنے بستر سے اٹھنا چاہیے، اگر طبل
 جنگ کی آواز آنے لگے۔ اور لوگوں کو پانی کی تلاش میں دوڑنا چاہیے،
 اگر ان کے گھروں کی دیواروں میں آگ لگ جائے۔ تو اے عزیزانِ غفلت
 شعار! دوائے سرشتگانِ تشہ بے خبری و خمار! خدا را تبتلاؤ کہ میں کیوں
 تمہارے غفلت کے بستروں کو خالی اور تمہارے پائے عمل میں حرکت
 نہیں دیکھتا؟

اگر تم اپنی انتہائی بربادی کے منظر تھے، تو آہ! ثم آہ! کہ اس بربادی
 کا آخری وقت آگیا۔ اگر تمہاری خواہش تھی کہ ذلت و نکبت کی انتہا کو اپنی ان

آنکھوں سے، جو تیرہ سو برس سے عزت و عظمت ہی کے نظارہ وحید کے لئے
 پیدا ہوتی تھیں، دیکھ لو، تو یحسبنا علیٰ مَا قَرَّطْتُمْ فِی جَنَّبِ اللّٰهِ!
 کہ اس کا وقت بھی آگیا۔ پھر کیا ہے، جس نے تم کو بندہ ہوا و غفلت میں گرفتار
 کر دیا ہے؟ اور وہ کون سا قہرا الہی ہے، جس کا انتظار تمہیں اپنے مرکز غفلت
 سے ملنے نہیں دیتا؟

فَالْوَقْتُ ضَیِیْقٌ، وَالْخَطْبُ شَدِیْدٌ، وَلِلْاَهْوَاءِ رَغَبَاتٌ وَّ
 لِّلْوَسَّاسِ سُلْطَانٌ - فَبِآیِّ حَدٍ یَنْتَبِعِدُہُ یُؤْمِنُوْنَ !!
 فکر جان و مال تا چند؟ اور جستجوئے عیش و راحت تا کب؟ وَاَعْلَمُوْا
 اَنَّہُمْ اَمْوَالُکُمْ وَاَوْلَادُکُمْ فِتْنَةٌ، وَاِنَّ اللّٰہَ یَعِزُّہٗ اَجْرٌ عَظِیْمٌ
 وہ زندگی، جس میں اپنی ملت اور اپنے خدا کے ملت کا کوئی حصہ نہ ہو،
 عیش و زندگی نہیں، بلکہ ایک لعنت کو نین ہے:-

وَمَا هٰذِهِ الْحَیٰوَةُ الدُّنْیَا یہ عیش نفس، اور محض فکر جان و مال کی
 اِلَّا لَهْوٌ وَّ لَعِبٌ، وَ
 اِنَّ الدَّارَ الْاٰخِرَةَ اَیْسٰی
 اَکْثَرُ حَیٰوَانٍ کُوْکُبًا
 یَعْلَمُوْنَ ! (۲۹:۲۵)
 زندگی (جس کی بوجہں زنجیریں تم نے
 اپنے پاؤں میں ڈال دی ہیں) کیا ہو؟
 سوا اس کے کہ ایک لہو و لعب نفسانی
 ہے جس کا کوئی اثر دنیا میں باقی رہے
 والا نہیں، اور آخرت کی زندگی ہی اصل زندگی ہے، اگر تم سمجھو اور غور کرو!

کیا تم بھول گئے کہ جس متاع فانی کی خاطر چڑیوں کی طرح آشیانے بناتے
اور چارپایوں کی طرح آذوقہ ڈھونڈتے ہو، وہ بایں ہمہ شورش و کشاکش
ایک نہ ایک دن جانے ہی والی ہے، اور تم اس کی خاطر سب کچھ کر سکتو
ہو، پھر اُسے روک نہیں سکتے۔ پھر اس سے بڑھ کر اور کونسا سودا ہو
سکتا ہے کہ ایک ایسی جانے والی رائیگاں شے کو کسی کی خاطر دیکر
مفت کا احسان بھی اس کے سر رکھ دیجئے؟

جاں بجاناں وہ، وگرنہ از تو بستاندا جل!

خود تو منصف باش لے دل اس کین یا آن کین

لیکن جان دینے کی بھی بہت سی راہیں ہیں۔ تم ہتھیالیوں پر رکھ کر
سامنے آؤ تو بتلاؤں کہ اس غصے سے حقیقہً مگر سب سے زیادہ کام نفع
والی جنس عجیب کے لٹانے کا اصلی طریقہ کیا ہے؟ پھر صرف یہی راہ
نہیں ہے کہ اپنے دشمن کی تلوار کے نیچے سروں کو کٹوا دو، بلکہ اس سے
بھی بڑھ کر یہ ہے کہ اپنے دوست کی تلوار کی نوک سے زخمی ہو۔ زخم
کھانا ہی ہے تو دوست ہی کے خنجر سے کیوں نہ تڑپیں؟ زہر کا جام پینا
ہی ہے تو محبوب کے ہاتھ سے کیوں نہ پیئیں؟ اور جان دینی ہی ہے
تو کسی کے سر رکھ کر کیوں نہ دیجئے؟ آیا نہ ششید ہی کہ عارف (الواجیز)
چہ گفت؟

غازی زپے شہادت اندر تگ پست
 غافل کہ شہید عشق فاضل تراز دست
 در روز قیامت اس باں ، کے ماند
 کیس کشتہ دشمن است ، و آل کشتہ دوست

وَمِنْ النَّاسِ مَنْ
 يَتَشَتَّرِي نَفْسَهُ ابْتِغَاءَ
 مَرْضَاتِ اللَّهِ وَاللَّهُ
 سَّعُوفٌ بِالْإِيجَادِ (۱۱۳۳۰)
 اور بعض اللہ کے محبوب بندے ایسے
 ہیں جو اپنی جان تک کو اللہ کی رضا جوئی
 کی راہ میں دے دیتے ہیں اور اللہ اپنے
 بندوں پر نہایت محبت و رافت رکھتا ہے
 افسوس کہ اس دور جوش و خروش ، اور بیداری و ہشیاری میں بھی دیکھتا
 ہوں ، تو میرے دل کی غمیگنی اور اضطراب کا سامان کہیں نظر نہیں آتا۔
 میں دیکھتا ہوں کہ یا تو غفلت کی سرشاریاں ہیں ، یا بیداری کی کرٹیاں
 بھی لی ہیں تو آنکھوں سے غفلت و دشمنی کا خارا بھی دور نہیں ہوا ہے
 خواب غفلت کی سرشاری اور چشم نیم باز کی کرٹیاں ، یہ تو دو پہلی حالتیں
 ہیں ، لیکن ان کے بعد ایک تیسرا گروہ بھی نظر آتا ہے ، جو بستر سے تو
 اٹھ چکا ہے ، مگر منزل مقصود کے نشان سے بے خبر ہے پس چلنا بھی
 چاہتا ہے ، تو خط سفر سے نا بلد ہے ۔ احرام کعبے کا باندھتا ہے مگر
 قدموں کو حرم و تبرکدے کی تمیز نہیں ۔ حالانکہ اگر منزل مقصود کے نشان

مٹتا ہے، تو صرف کہے ہی کی راہ میں مل سکتا ہے، اور وہ کئی نہیں، بلکہ صرف ایک ہی ہے۔

تم اپنے سے باہر انجمنوں کو ڈھونڈتے ہو مگر بدبختی یہ ہے کہ اپنے اندر کی خلوت سے بے خبر ہو گئے ہو۔ اسلام کی حفاظت کے لئے ایک فنڈ قائم کرنا چاہتے ہو، تاکہ اپنی جیب اس کے حوالے کرو لیکن اس سے بھی مقدم یہ ہے کہ اپنے دلوں کو اس کے سپرد کرو کہ اس کے بعد تم وہ سب کچھ دے سکو گے، جو دنیا چاہتے ہو یا اس کے بغیر کوئی چیز بھی دے نہیں سکتے!

لیکن میں ایک سداے مضطر، اور ایک فریاد لرزاں ہوں! میری آواز کبھی نہیں تنگ سکتی، کیونکہ میرا خدا اسے ٹھکانا نہیں چاہتا۔ اور میرے آنسو کبھی نہیں ختم سکتے، کیونکہ مذلوں کے جمع کئے ہوئے سیلاب اشک کو اب بہنا ہے اور بہانا ہے۔ پس جس کے پاس کان ہیں وہ سن لے، جس کے پاس آنکھیں ہیں، وہ دیکھ لے، اور جس کے پاس دل ہے، وہ جتنا تڑپ سکتا ہے تڑپ لے، کہ آج خدا اور اس کے بندوں میں صلح و جنگ کی آخری ساعت ہے۔ آج روٹھے ہوئے اور اس کے چاہنے والوں میں، ہجرو وصال کا آخری معاملہ ہے۔ آج

ہی کسی کا دامن اقبال ہمیشہ کے لئے خالی ہونے والا ہے اور کسی کی آئین
 امید ہمیشہ کے لئے مالا مال ہونے والی ہے! آج ہی وہ شبِ موعود،
 اور وہ لیلۃ القدر ہے جبکہ محروم ہونے والے محروم ہو جائیں گے اور
 منانے والے روٹھے ہوئے کو منالیں گے۔ وہ قوموں کے حیات و
 فنا کی فیصلہ کن گھڑیاں جب تک ایک کو دائمی مایوسی اور دوسرے کو
 ہمیشہ کی امید و شاد کامی ملے گی، ایک کو دائمی سحر کا عذاب الیم، مگر
 دوسرے کو ہمیشہ کی بشارت لطفِ عظیم کی تقسیم ہوگی، بہت قریب ہے
 کہ ظاہر ہو جائے، وہ جس نے اب سے ہزاروں برس پہلے ایک
 ایسے ہی وقت میں (سحر) کے دامن سے اپنا رشتہ کاٹا اور (فاران)
 کی چوٹیوں پر اپنا چہرہ دکھلایا تھا، اب پھر وقت آگیا ہے کہ اپنا چہرہ
 دکھلاتا، اور اپنے مشتاقوں کو ڈھونڈتا ہے۔ اگر تم نہیں دیکھ سکتے تو
 آنکھوں کو تلاش کرو۔ پر میں دیکھتا ہوں اور مجھے مت جھٹلاؤ۔ اگر تم
 نہیں سن سکتے تو میرے کانوں سے سنو، پر مجھ سے گردن نہ موڑو
 کہ دنیا نے تم سے گردن موڑ لی ہے۔ آہ! آہ! آہ! اُمّ علیؑ صَافِ ظَنَمُ
 فِجْبِ الشَّکِ اس کی صدا سے لایزال و لم یزل، آج اپنے چاہنے والوں
 سے کچھ کہہ رہی ہے۔ فَهَلْ مِنْ مَّثَلٍ کِس :-
 اے وہ لوگو کہ تم نے میرے مقدس رشتہ عشق کے تقدس

کی تحقیر کی اور میری طرف سے گردن موڑ لی! کیا تم بھول گئے کہ تم
 دنیا میں بے نام و نشان تھے، پر میں نے اپنے نام کی عظمت کے
 ساتھ تمہارے نام کو بلند کیا۔ تم دنیا میں حقیر و محتاج تھے، پر میں ہی
 قدوس و ذوالجلال تھا کہ میں نے دنیا کی عظمتوں اور دنیوی کبریاؤں
 کو تمہارے قدموں پر ڈال دیا تھا۔ تم گمراہ تھے، پر میں نے تمہارا
 ہاتھ پکڑا۔ تم فقیر تھے، پر میں نے خشکیوں اور سمندروں کی حکمرانی
 تمہیں بخش دی۔ تم جہل و بے خبری کی تاریکی میں تھے، پر میں نے
 تم کو پھیلوں کے علم و حکمت کا وارث، اور آنے والوں کے
 لئے چراغِ علم و مدینہ بنایا۔ پھر تم کو کیا ہو گیا کہ تم نے مجھ کو چھوڑ دیا
 اور میری محبت کے دامنِ قدس کی تحقیر کی؟ وہ اور کونسا پیکرِ حسن
 و زبانی تھا جس کا حسن میرے جمال جہاں آرا پر غالب آ گیا؟ اور میری
 حسن کی پرستش چھوڑ کر تم نے اس کی پانچواں معشوقیت پریشانی
 رکھی؟ وہ میری کائناتِ عالم میں میرے سوا اور کونسا تجلی گاہِ حسن
 و رعنائی ہو سکتا ہے جو مجھ سے چھڑا کر تمہیں اپنا مفتوں و شیدا
 بنالے سکتا ہے؟ پھر بتلاؤ کہ مجھ سے کٹ کر تم نے کونسا نیارشتہ
 کامرانی جوڑا، اور مجھ کو چھوڑ کر کیا تھا جو تمہیں مل گیا؟ تم نے
 مجھ کو چھوڑا، لیکن پھر کیا میری دنیا کی ہر قوت نے بھی تمہیں نہیں

چھوڑ دیا؟ تم میرے آگے جھک کر پھر مغرور ہو گئے، لیکن کیا یہ
 نہیں ہوا کہ تمام دنیا بھی تمہارے آگے بھڑور ہو گئی؟ تم نے مجھ
 سے صلح نہ کی، پھر کیا تھیں دیکھتے کہ آج تمام دنیا تم سے جنگ کر رہی؟
 جب تم میرے آگے نہیں جھکے، تو بتلاؤ کہ میری دنیا کو اپنا آگے
 جھکانے کے کیوں اڑد مند ہو؟ جب تم مجھ سے پھر گئے تو بتلاؤ
 کہ میری دنیا تم سے کیوں نہ پھر جائے! اے نادانوں! اب
 بھی مان جاؤ کہ میرا دروازہ رحمت و بخشش تو کبھی بھی بند نہیں۔
 اب بھی مجھ سے صلح کر لو، کہ مجھ سے جنگ جاری رکھ کر تم کبھی بھی
 کامیاب نہیں ہو سکتے۔ دنیا کا ہر دروازہ تم پر بند ہو سکتا ہے
 مگر میرا ہی ایک دروازہ ہے، جو صرف کھلنے کے لئے ہے، بند
 ہونے کے لئے نہیں ہے۔ تم ہزاروں مرتبہ اس دروازے سے
 بھاگو، پھر بھی وہ تمہاری آمد کا منتظر ہے!!

بازا! باز! ہر انچہ کروسی، باز آ	گر کافرو، گبر و بت پرستی، باز آ!
ہیں درگ ماور کہ نومیدی نیست	صد بار اگر تو بہ شکستی، باز آ!
يَا عِبَادِيَ الَّذِينَ اَسْرَفُوا عَلٰی	اے میرے بندو، کہ تم نے میری نافرمانیاں
اَنْفُسِهِمْ لَا تَقْنَطُوا مِنْ رَحْمَةِ	کر کے طرح طرح کے ظلم خود اپنی جان
اللّٰهِ اِنَّ اللّٰهَ يَخْفِىُ الذُّنُوْبَ	اور اپنی زندگی پر لئے ہیں، گو وہ

جَمِيعًا، اِنَّهُ هُوَ الْغَفُوْرُ ۝۱۰۰ کتنے ہی سخت، اور غضب انگیز ہوں،
الرَّحِيْمُ۔ (۵۵:۳۹) تاہم اپنے پروردگار کریم کی رحمت و رافت
سے یلوس نہ ہو!! توبہ کر د اور اس کے آگے جھک جاؤ! وہ تھکتے تمام قوموں کو سنا
کر دے گا۔ وہ تو بہت ہی بڑا بخش دینے والا اور بہر بان ہے!

اے عزیزانِ ملت! میں کیونکر تمہیں اپنے دل کے خونچکاں ٹکڑے
دکھلا دوں، جس کے ہر ٹکڑے میں زخموں اور ناسوروں کے ہزاروں نشان
ہیں! اور پھر میں کیونکر اپنا دل تمہارے پہلو میں دکھ دوں کہ تم اس صدا سے
الہی کو نہیں سنتے، پر میں سنتا ہوں اور کانٹوں پر لوٹتا اور آگ کے شعلوں
میں ٹوٹتا ہوں۔ تم میری آواز سن سکتے ہو، پر اس سوزش و اضطراب کے
آتش کے کو تو نہیں دیکھ سکتے، جو میرے اندر سنگ رہا ہے، اور جس کے
شعلے اب اس قدر بھڑک اٹھے ہیں کہ میں ان کے دھوئیں کو نہیں دبا سکتا۔
میں راتوں کو بستر پر لیٹتا، اور دن کو کاموں میں سرگرم رہتا ہوں لیکن
مجھ کو میرا گم شدہ دل نہیں ملتا ہے، اور میرے کان میرے قبضے میں نہیں
لپکتے!!

آج کل کی گرمیوں کی راتوں میں، جبکہ ایک عالم رات کو ٹھنڈی
ہواؤں کے مزے لوٹتا اور خوابِ نوشیں کی راحت فرمایوں میں مست
و بے خبر ہوتا ہے، جبکہ ابتدائی نصف رات کی پہل پہل ختم ہو جاتی، اور

پچھلے پہر کا مقدس اور لاہوتی وقت شروع ہوتا ہے، تو میں اس وقت اپنے
 غم کدے کے ایک کچ باغ کی سنان اور فکر پر درتہائی میں، عیش خواب
 سے ہجور، اور راحت بالش و بستر سے محروم پڑا ہوتا ہوں۔ پھر تم یقین کرو
 کہ میں اس کو دیکھتا ہوں، جس کی روشنی بجلی کی طرح شعلہ آسا، لیکن بجلی کی
 طرح نظروں کو خیرہ کرنے والی نہیں ہوتی۔ میرے کانوں میں اس کی ایک
 صدائے سامعہ نواز و لغمہ آسا آتی ہے، جو دریاؤں کی آہستہ روانی پر
 مشابہ، یا کسی دور کی صدائے ارغنون کے مانند ہوتی ہو۔

میں ایک پکارنے والے کی پکار کو سنتا ہوں، جس کی نسبت نہیں
 کہہ سکتا کہ وہ اوپر ہے یا پر مجھے خیال ہوتا ہے کہ اوپر ہے جب کہ وہ
 کہتا ہے کہ:-

هل من نائيب فالتوب عليه؟ آج کوئی توبہ کرنے والا ہے کہ میں اس
 هل من مستغفر فاعف عنه؟ کی توبہ قبول کروں؟ کوئی طالب مغفرت
 هل من سائل فاعطيه؟ یا طالب ہے کہ میں اسے بخشہ دوں؟ کوئی مجھ سے
 انجیرا قبل او یا طالب الشراقص! مانگنے والا ہے کہ میں اس کو عطا کروں؟
 ہاں کوئی ہر طرف سے کٹ کر میری طرف آنے والا ہے کہ میں اسے
 آغوش میں لے لوں؟ کوئی میرے آگے بڑھنے والا ہے کہ میں اسے
 تسکین دوں؟ کوئی میرے آگے خاک اضطراب و اناہت پر لوٹنے والا ہے

کہ میں اسے اپنی گود میں اٹھا لوں؟ یعنی کوئی ہے کہ میرا بن جانے والا ہو،
 اور میں بھی اس کا ہو جاؤں؟ اور کوئی ہے جو مجھے پیار کرنے والا ہو، تاکہ
 میں بھی اسے پیار کروں؟ پھر وہ کہاں ہیں جو مجھے ڈھونڈھنے والے ہیں
 اور وہ کیوں نہیں دوڑتے جو میرے لئے تشنہ ہیں؟ میں ان کے لئے
 جو کہ پیاسے ہیں، پانی ہوں، اور ان کے لئے جو مایوسی سے تھک گئے ہیں
 امید ہوں! اگر تم زخم ہو تو میری طرف آؤ کہ میں مرہم ہوں اور اگر تم بیمار ہو
 تو مجھ کو ڈھونڈو کہ صرف میں ہی شفا ہوں! تم کیوں غیروں کی ٹھوکریں کھاتے
 ہو، اور میری آغوشِ محبت سے بھاگتے ہو؟ حالانکہ میں تو وہ ہوں کہ اگر
 تم ایک بالشت میری طرف بڑھو تو میں ایک ہاتھ آگے بڑھ کر تم سے ملوں
 اگر تم ایک ہاتھ میری طرف آؤ تو میں ایک گز آگے بڑھ کر استقبال کروں
 اور اگر تم چل کر میری طرف آؤ تو میں دوڑ کر تمہاری طرف آؤں! اگر تم میری
 ملنے کو محبوب رکھو گے تو یاد رکھو کہ میں بھی تم سے ملنے کو محبوب رکھوں
 گا اور اگر تم مجھ سے پھر جاؤ گے تو میں بھی تم سے پھر جاؤں گا۔ ”ای طالبِ خیر!
 تو کہاں ہے کہ میں تجھے پکار رہا ہوں، جلدی کر جلدی کر کہ یہی مانگنے کا وقت ہے۔ اور اے
 شر کے پیچھے اپنے تئیں نادانی سے کھونے والو! اب بھی باز آ جاؤ اور کمی کر دو کہ یہی وقت
 ہے، اور یہی وقت ہے، اور صرف یہی وقت ہے کہ میں تم کو بچاؤں!“

باگنہ گاراں بگویم تا نیند از نردل من وفا تو دوست را در یوفائی یا نتم!

پس اے اخوان عزیز! اس آواز کو سنو اور اگر نہیں سنتے تو میری تعزائی
 کو مت جھٹلاؤ کہ میں سو رہا تھا لیکن اس نے مجھ کو نیند سے جگا دیا۔ نہ ہو کہ
 غفلت سے چونک کر بھی غفلت ہی میں رہو اور بستر سے اٹھو بھی تو بستر کی جگہ راہ میں
 سو جاؤ۔ اس شخص کی غفلت میں جو بستر پر پڑا ہوا، اور اس میں جو بیٹاؤں کی طرح چل کر
 غلط راستوں میں پھنس کر رہ گیا ہو، کوئی فرق نہیں یہ تمہارا آج کل کا اضطراب مبارک
 ہے۔ یہ تمہاری جستجوئے مقصود ایک رحمت الہی ہے۔ یہ تمہاری آمادگی اور مستعدی
 امید کا فرشتہ، اور بہت کا پیغام ہے مگر میری سنو اور اللہ کی پکار کی طرف سے
 غفلت نہ کرو۔ اگر سنہلنا چاہتے ہو تو ایک ہی ہاتھ جو تمہیں سنہال سکتا ہے۔
 اصلی اور ایک ہی وسیلہ فوز و فلاح (اے دنیا میں تبدیلی چاہنے
 والو!) یہ ہے کہ اپنے اندر تبدیلی پیدا کرو، اور احکام الہی کے اعتقاد
 و عمل کا عہد واثق کر کے اٹھ کھڑے ہو۔ توبہ کرو توبہ کرو کہ تمہارے تمام
 دکھ کی دوا صرف توبہ ہی ہے۔ خدا کے آگے جھکنا اور اس کو پیار کرو! اس
 کو اپنے سے مناؤ کہ جب تک دوست کو اپنے سے راضی نہ کر لو گے، خواہ
 کتنی ہی محنت و مشقت کرو، لیکن کبھی مقبول نہ ہوگی۔ واللہ درما قال
 لم یکن للوصال اھلاً فکل طاعاً تذوَّب
 میں چپ تھا پر اب اٹھا ہوں کہ جو سن رہا ہوں، تم کو بھی سناؤں۔
 آؤ کہ ہم سب مل کر اس کے دروازے پر جھکیں اور ایک مخلص و مجاہد

جماعت الہی بن کر صرف اسی کے ہو جائیں اسی کی دعوت ہے جس کی طرف
 بلاتا ہوں اور صرف یہی میری بقیۃ زندگی کا مقصد اور وظیفہ، اور غایت
 جدوجہد و عمل ہے، جس کے لئے خدا سے استقامت کا طلب گار ہوں
 پس مبارک ہیں وہ جو میری نہیں اور خدا کی طرف بڑھیں اور آخرت کی
 کامیابی انھیں کے لئے ہے۔

أُولَئِكَ الَّذِينَ هَدَى اللَّهُ وَأُولَئِكَ هُمُ الْآلُفَابِ (۲:۳۹)

افسانہ ہجر و وصال

اَلْكَیٰنَ لِلَّذِیْنَ اٰمَنُوْا اَنْ تَخْشَعَ قُلُوْبُهُمْ لِذِكْرِ اللّٰهِ وَمَا نَزَلَ مِنَ
الْحَقِّؕ کیا مسلمانوں کے لئے ابھی تک اس کا وقت نہیں آیا کہ اللہ کے ذکر اور اس
کے کلمہ حق کے لئے ان کے اندر درد اور شکستگی پیدا ہو، اور وہ اپنے پروردگار
کے آگے جھک جائیں؟

پھر چھٹرا حسن نے اپنا قصہ بس آج کی شب بھی سوچے ہم
کیا دنیا میں جس طرح بہار و خزاں کے موسم آتے، مریح و خریف کی ہوائیں
چلتیں، اور جاڑے اور گرمیوں کا سورج بدلتا ہے، اسی طرح دلوں کی
شورشوں کا بھی کوئی موسم ہے؟ روحوں کی بے قراری کی بھی کوئی نفس ہے؟
دیوانگی اور سرسبکی کا بھی کوئی وقت ہے جس کی ہوائیں چلتی ہیں اور جن کی

بادل نمودار ہوتے ہیں؟ میں نہیں جانتا کہ ایسا ہو مگر میں پاتا ہوں کہ میرے دل
 کی دیوانگی ٹھہر ٹھہر کے اٹھتی اور میری روح کی شورش گزر گزر کے لوٹتی ہے
 میں کچھ عرصے سے اس دریا کی مانند جوار گیا ہوں، چپ تھا لیکن آج اس سمندر
 کی مانند جس کی تہ سے موجیں جوش مار رہی ہوں، پھر آہوں سے بھر گیا ہوں
 فریادوں سے معمور ہو گیا ہوں، شورشوں سے لبریز ہوں، اور دیوانگیوں
 کے سر جوش سے میرا ساغر ضبط چھلک گیا ہے آج مجھے پھر اس خاک کی تلاش
 ہے جس کو اپنے سر و چہرے پر اڑا سکوں، پھر ان کانٹوں کی جستجو ہے جن کو
 اپنے دل و جگر چھو سکوں۔ میں دیوانوں کا متلاشی ہوں اور مجھے بیماروں کی بستی
 کی ضرورت ہے۔ میں ہوشیاری سے اکتا گیا اور تندرستی نے مجھ عاجز کر دیا۔ آہ میں جانتا
 ہوں کہ جی بھر کے روؤں اور جتن چیت چیت کے نالہ فریاد کر سکتا ہوں کرتا رہوں میری جین تھائے
 عیش و نشاط کو مکر کر دیں، میرا نالہ و بکا تھائے عیش کدوں کو ماتم کدہ
 بنا دے، میری آہوں سے تمھارے دلوں میں ناسور پڑ جائیں، میری شورش
 سے تمھارے چہروں کی مسکراہٹ معدوم ہو جائے۔ میں تم کو غم و ماتم سے
 بھر دوں میں تم کو درد و حسرت کا پتلا بنا دوں۔ تمھاری آنکھیں ندیوں کی
 طرح بہ جائیں، تمھارا دل تنور کی طرح بھڑک اٹھے، تمھاری زبانیں دیوانوں
 کی طرح چیت اٹھیں، اور تمھاری غفلت عیش اور بیدردی نشاط کی وہ بستی
 جو مدتوں سے برابر آباد چلی آتی ہے، اس طرح اجڑ جائے کہ پھر کبھی آباد

نہ ہو۔

روسے بازار مراد امرد زعفرانی بانست دیدہ ترمی فروشم دامن ترمی خرم
دنیا میں ہم دیکھتے ہیں کہ انسان کی نیند اگر موت کی نیند نہ ہو، تو کبھی
نہ کبھی ضرور ختم ہوتی ہے اور ایسا نہیں ہو سکتا کہ سونے والا کبھی نہ جاگے۔
پھر بعضوں کی نیند ایسی ہوتی ہے کہ اک ذرا سی آواز ان کو جگا دینے کے لئے
کافی ہوتی ہے۔ بعض کی ان سے سخت ہوتی ہے تو ان کے لئے چیخنے اور شور
مچانے کی ضرورت ہوتی ہے۔ بعض ان سے بھی زیادہ غفلت کی نیند سونے
والے ہوتے ہیں تو ان کو جھنجھوڑنے اور ہلانے کی ضرورت ہوتی ہے اور
اگر سونے والے کے جاگ اٹھنے کے لئے یہ بھی بیکار ہو تو پھر ایسا تو کبھی
بھی نہیں ہو سکتا کہ بھونچال آجائے، آتش فشاں پہاڑ پھٹ اٹھیں، پہاڑوں
کے ٹکرانے کے دھماکوں سے کان کے پردے ریزہ ریزہ ہو جائیں اور
پھر بھی نیند کے متوالے آنکھیں نہ کھولیں۔

سویقین کرو کہ خدا کا بھی اپنے بندوں کے ساتھ ایسا ہی حال ہو
اس کی صدائیں اٹھتی ہیں تاکہ غفلت کے سرشار آنکھیں کھولیں۔ اگر آپر
بھی وہ کروٹ نہیں لیتے، تو ہر طرف شور و غل مچنے لگتا ہے تاکہ سونے
والوں کی نیند ٹوٹے۔ اگر اس پر بھی نیند نہیں ٹوٹتی تو ہاتھ نمودار ہوتے
ہیں اور وہ جھنجھوڑ جھنجھوڑ کے اٹھاتے ہیں کہ صبح آگئی اور آفتاب کی کرنیں

دیواروں سے اتر کر محضوں اور میدانوں میں پھیل گئیں اب بھی اٹھ جاؤ اور اس
دن کو اپنے ہاتھ سے نہ کھو دو، جو جا کر پھر واپس نہیں آئے گا۔ لیکن آہ، اکثر
ایسا ہوتا ہے کہ اس سے بھڑنے پر بھی آنکھیں نہیں کھلتیں اور منہ کے متوالے
کروٹ نہیں لیتے تو پھر دھماکے ہوتے ہیں، زلزلے آتے ہیں، زمینیں بھٹتی
لگتی ہیں، پہاڑ ایک دوسرے سے ٹکرانے لگتے ہیں، اور صداؤں اور آوازوں
کی ہولناکیوں سے تمام دنیا بھر جاتی ہے۔ سو یہ بھی سب کچھ اسی لئے ہوتا ہے
تا کہ کسی طرح انسان جاگے اور اب بھی آنکھیں کھول دے۔ اگر اس پر بھی
آنکھیں نہیں کھلتیں تو پھر خدا کا فرشتہ پکارا اٹھتا ہے کہ :-

اَهْمَ اَنْتَ غَیْمٌ اَحْیَا وَ مَاتَ
یَسْخَرُونَ اَیَّانَ یُجْعَلُونَ
یہ زندوں کی آبادی نہیں بلکہ مردوں کی
بستی ہے وہ اٹھنے اور اٹھانے جانے کی
گھڑی سے بالکل غافل پڑے ہیں۔

پس تبہبہ اور ہوشیاری کی تمام تدبیریں ہو چکیں اور ایک سوئے
ہونے کو جگا سنے کے لئے جو کچھ کیا جاسکتا ہے، وہ سب کچھ کیا جا چکا، پر
افسوس کہ تمہاری آنکھیں اب تک بند ہیں، تمہاری غفلت کا نشہ کسی طرح
نہیں اترتا، اور تمہاری موت کی نیند کسی طرح بھی نہیں ٹوٹتی۔ دنیا میں انسان
کے لئے عقل و بصیرت ہے، عقلا کی دانائیاں ہیں، ہادیوں کی ہدایتیں
ہیں، واعظوں کے وعظ ہیں، خدا کے مقدس نوشتے ہیں، اور رسولوں کی

بتلائی ہوئی تعلیمات ہیں، پھر حوادث و تغیرات ہیں، انقلابات و تبدلات ہیں، آثار و علامات ہیں، استنباط و استنباط ہے، لیکن آہ، وہ قوم جس کی غفلت کے لئے یہ سب کچھ بیکار ہے! نہ تو دنیا کے گزرے ہوئے واقعات میں اس کے لئے کوئی اثر ہے نہ حال کے حوادث و تغیرات میں اس کے لئے کوئی پیغام ہے، نہ اللہ کے کلام سے ڈرتی اور کانپتی ہے، اور نہ بندوں کی ہدایتوں سے عبرت پکڑتی ہے:-

مَا يَأْتِيهِمْ مِنْ آيَاتٍ رَبِّهِمْ
إِلَّا كَانُوا عَنْهَا مُعْرِضِينَ
اللہ کی نشانیوں میں سے کوئی نشانی بھی
ایسی نہ آئی جس کو دیکھ کر انھوں نے
عبرت پکڑی ہو اور غفلت و سرکشی سے
(۴: ۶)

باز آگئے ہوں۔

بلکہ بنا اوقات ایسا نظر آتا ہے کہ جس قدر عبرت کی صدا میں جگانا چاہتی ہیں، اتنی ہی اس کی نیند زیادہ گہری ہوتی جاتی ہے:-
وَلَقَدْ جَاءَهُمْ مِنَ الْآلِ نَبَأٌ
مَّا فِيهِ مُؤْدٌ جَوْ حِكْمَةٍ بِالْغَنَةِ
فَمَا تُعْنِي الْمُنْذِرُ
اور بلاشبہ ان کے پاس ایسی خبریں آچکی
ہیں جن میں بڑی ہی تنبیہ اور ہشکاری
ہے اور بہت ہی بڑی گہری حکمت و
دانائی، پر افسوس کہ حوادث و انقلاب
(۴: ۵۵)

کی یہ ڈراؤنی ہدایت بھی ان کی بیداری کے لئے کافی نہ ہوئی۔

دنیا سب سے پہلے انسان کے آگے تیار یعنی دنیا کے گزرے ہوئے واقعات آتے ہیں، اور انہی سے انسان تجربہ کی دانائی اور بصیرت حاصل کرتا ہے۔ وہ دیکھتا ہے کہ ہمیشہ ایک ہی طرح کے واقعات ظاہر ہوئے، ایک ہی طرح کے اعلانات کئے گئے، ایک ہی طرح کی حالتیں طاری ہوئیں، اور ایک ہی طرح کے نتیجے نکلے۔ پس تجربہ اور استقرار اسے بتا دیتا ہے کہ اب بھی ہمیشہ جب کبھی ویسی حالتیں پیدا ہوں گی تو ویسے ہی نتائج نکلیں گے اور اگر آگ کے شعلوں نے ہمیشہ انسان کے جسم کو دکھ دیا ہو تو ایسا کبھی نہ ہو گا کہ آگ کے شعلوں میں کود کر کوئی ٹھنڈک پائے۔

سو اگر تمھاری نیند سونے والوں کی نیند ہوتی، بے روح لاش کی نیند نہ ہوتی تو تمھارے جاگنے کے لئے تیار بج کی آواز بس کرتی تھی تمھارے آگے نوع بشری کی پوری تاریخ موجود ہے، ہزاروں ملکوں اور قوموں کے تجربے موجود ہیں، ہزاروں آثار و اطلال ہیں اور زمین کے صدمہ گوشے گزرے ہوؤں کی عمارتوں سے اور مٹے ہوؤں کے کھنڈروں سے رُکے ہوئے ہیں، تو تم ان سب کے پاس جاؤ اور ان سب سے پوچھ دیکھو کہ دنیا میں کوئی قوم بھی معصیت کر کے زندہ رہی ہے اور انسانوں کا کوئی گروہ بھی خدا سے بھاگ کر بچ سکا ہے؟ کبھی ایسا ہوا ہے کہ خدا کے قانون پر چل کر قومیں تباہ ہوئی ہوں، اور اس کے

قانون کو توڑ سکے انھوں نے خوشحالی اور ہمیشگی پائی ہو؟

اقوام کو چھوڑ دو اور افراد کو تلاش کرو جب سے زمین بنی ہے آج تک ایک انسان بھی اس کی گود میں ایسا پلا ہے جس نے غفلت و اعراض کر کے زندگی پائی ہو، اور خدا کے قانون کو توڑ کر خوشحالی و مراد حاصل کی ہو؟ اگر ایسا نہیں ہے تو پھر یہ کیا ہے کہ تم زہر کھا رہے ہو اور امیدوار ہو کہ تمہیں زندگی ملے۔ اور تم نے شیروں کے بھٹ کی راہ اختیار کی ہے اور سمجھتے ہو کہ انسانوں کی آبادی میں تم پہنچ جاؤ گے؟

اَلَمْ يَأْتِهِمْ نَبَاُ الَّذِيْنَ مِنْ قَبْلِهِمْ قَوْمُ نُوحٍ وَاعَادُوْهُمْ قَوْمِ اِبْرٰهِيْمَ وَاصْحٰبِ ثٰوْدٍ وَالمُؤْتَفِكٰتِ ؕ اَتَنْتَهُمْ رُسُلُهُمْ اَلَمْ يَسْتَنْتِ فَمَا كَانَ اللّٰهُ لِيَظْلِمَهُمْ وَلٰكِنْ كَانُوْا اَنْفُسَهُمْ يَظْلِمُوْنَ .

کیا انھوں نے ان لوگوں کا حال نہیں سنا جو ان سے پہلے گزر چکے ہیں۔ مثلاً قوم نوح، عاد، ثمود، قوم ابراہیم، اصحاب مدین، اور وہ لوگ جن کی بستیاں لٹ دی گئیں؟ ان سب کے پاس اللہ کے رسول آئے اور راہ حق کی نشانیاں نہیں دکھلائی لیکن انھوں نے یہ عملیوں کی

راہ اختیار کی اور اس کی پاداش میں مٹا دئے گئے۔ سو اللہ تو کسی پر ظلم نہیں کرتا

مگر ان بد بختوں نے خود ہی اپنی ہلاکت چاہی!

اگر گزرے ہوئے واقعات و حوادث میں بھی تمہارے لئے کوئی

آواز نہیں، تو پھر خود تمھاری آنکھوں کے سامنے گزرنے والے حوادث و
تغیرات ہیں اور ان کی زبان سب سے زیادہ چینی والی اور سب سے زیادہ
دلوں کے اندر گھر کر جانے والی ہے۔

أَوَلَا يَرَوْنَ أَنَّهُمْ يُفْتَنُونَ آیا نہیں دیکھتے کہ کوئی برس ایسا نہیں
فِي كُلِّ عَامٍ مَّمْرَةٌ أَوْ مَرَّتَانِ گزرتا کہ ایک بار یا دو بار وہ بلاؤں میں
ثُمَّ لَا يَتُوبُونَ وَلَا هُمْ يَذْكُرُونَ نہ ڈالے جاتے ہوں پھر بھی ان کی
غفلت کا یہ حال ہے کہ نہ توبہ کرتے ہیں اور نہ مصیبتوں سے نصیحت پکڑتے

ہیں!

اور اگر وہ تمام حوادث و تغیرات جن سے تمھاری زندگی کا ہر سال
اور ہر ماہ بلکہ ہر طلوع و غروب معمور تھا، تمھارے سمجھنے اور بیدار ہو جانے کے
لئے کافی نہ تھے تو آہ، کیا خدائے قدوس کی وہ سب سے آخری کردگ
اور اس کے قانون تعذیبِ اُمم کی وہ سب سے زیادہ کپکپا دینے والی
اور عقلوں اور ہوشوں کو مبہوت کر دینے والی گرج بھی تمھیں نہیں جگاتی
جس کے زلزلہ انگیز دھماکوں سے پہاڑوں کی چوٹیاں ہل گئیں۔ اور قریب
ہے کہ زمین دھنس جائے اور سمندروں سے مچھلیاں رونے اور ماتم
کرنے کے لئے ابھر آئیں؟

كَلَّا وَالْقَمَرِ، وَالْجِبَلِ إِذَا بیشک چاند جبکہ نکل آیا، رات جبکہ ختم

اِذَا اَذْبَرَوُ الصُّبْحِ اِذَا اسْفَرَ
اِنْهَا يَحْدَى الْكَبِيرَ قَدِيْرًا
لِّلْبَشْرِ، لِمَنْ شَاءَ مِنْكُمْ
اَنْ يَّتَقَدَّمَ اَوْ يَتَّخِرَ.

ہرگئی، اور دن جبکہ روشن ہو گیا، کہ یہ
حادثہ بڑے بڑے انقلابات میں سے
ایک بڑا ہی انقلاب ہے۔ اور غافل انسان
کو غفلتوں کی پاداش سے سخت ڈرانے

والا ہے، تو تم میں سے جو پڑھنا چاہے
(۳۶: ۷۴)
اس کے لئے اب پڑھنا ہے، اور جو پیچھے ہٹنا چاہے اس کے لئے غافل رہ کر
تباہ ہونا!

پھر اگر تم اس لئے نہیں اٹھتے تھے کہ جب تک زلزلے نہ آئیں گے نہیں
اٹھو گے، اور جب تک آتش نشاں پہاڑ نہیں پھٹیں گے آنکھ نہیں کھولو گے
اور جب تک پہاڑوں کی چوٹیوں اور سمندروں کی موجوں کے اندر سے
چیخ نہ اٹھے گی کانوں کو نہیں کھولو گے، تو آہ، یہ کیا ہے کہ زلزلے بھی
آچکے اور تم نے کروٹ نہ لی؟ آتش فشانیوں کی ہولناکیوں سے زمین
چیخ اٹھی، اس پر بھی تم غبردار نہ ہوئے؟ اب اور کس بات کے منتظر ہو
اور کیا چاہتے ہو کہ آسمان پھٹ جائے اور آفتاب کے پُرزے پُرزے
ہو جائیں اور کرۂ ارضی دھواں بکراڑ جائے؟

فَهَلْ يَنْقُضُونَ اِلَّا السَّاعَةَ
اَنْ تَاْتِيَهُمْ بَعْتَةٌ؟ فَقَدْ جَاءَ

پھر کیا لوگ آخری فیصلہ کر دینے والی گھڑی
کے منتظر ہیں کہ اچانک ان پر نازل ہو

اَشْرَاطُهَا، فَاَتَى لَهُمْ اِذَا
 سہاگراسی کا انتظار ہے تو اس کی نشانیاں
 جَاءَتْهُمْ ذِكْرُ لَهُمْ؟ تو آپہنچیں۔ اور جب وہ گھڑی خود آجائیگی
 (سورہ محمد) : تو اس وقت ان کے لئے کیا ہوگا؟

آفتاب کو ہمیشہ اس کی کرنوں میں دیکھا جاتا ہے اور دھوئیں کو دیکھ کر
 مسافر پالیتا ہے کہ آگ جل رہی ہے، اسی طرح خدا کا جلال بھی ہمیشہ اپنی
 نشانیوں اور آیتوں کے اندر سے دیکھا گیا ہے، اور ہمیشہ اس نے اپنے
 آفتاب جمال کی چمک بدلیوں کے نقاب میں دکھلائی ہے۔ پس وہ جو ہمیشہ
 آیا تھا اور جس نے ہمیشہ مغرور و غافل انسان کو ماننے اور قبول کر لینے
 کے لئے مجبور کر دیا تھا، آج بھی آگیا اور آنکھیں رکھنے والوں کے لئے
 اس نے اپنے چہرے پر سے اچانک نقاب الٹا دی۔ پھر اگر اب بھی تم
 نہیں دیکھتے اور اب بھی تم اس کے آگے جھکنے کے لئے نہیں گرجاتے،
 تو شاید تم منتظر ہو کہ وہ انسانوں کی طرح تمہارے سامنے آکر کھڑا ہو جائے
 اور سورج کی کرنوں کے تخت پر بیٹھ کر آسمان سے اس طرح اتر پڑے کہ
 تم اپنی انگلیوں سے ٹٹول کر اس کو چھوؤ، اور اپنے کانوں کو اس کے منہ
 سے لگا دو تاکہ وہ آوازوں اور حرفوں کے اندر بولدے کہ میں خدا نے
 تمہارے ہوں، اور جیسا کہ ہمیشہ سے ہوں، اسی طرح اب بھی موجود ہوں، مجھے
 مان لو اور مجھ سے انکار نہ کرو۔

وَقَالَ الَّذِينَ لَا يَرْجُونَ لِقَاءَنَا لَوْ لَا نُزِّلَ عَلَيْنَا الْمَلٰٓئِكَةُ اَوْ لَنُرٰى رَبَّنَا
 ان لوگوں نے کہ خدا کے بقا کی امید نہیں رکھتے کہا:- اگر جو کچھ تم کہتے ہو سچ ہے تو کیوں نہیں ہم پر فرشتے اتارے گئے اور کیوں الیا نہ ہوا کہ ہمارا پروردگار

(۲۴:۲۵)

آسمان سے اتر آتا اور ہم اسے دیکھ سیتے؟
 سو اگر واقعی اسی کے منتظر ہو تو انھیں معلوم ہونا چاہیے کہ تمہارا انتظار کبھی ختم نہ ہوگا، یہاں تک کہ خدا کی جگہ اس کا آخری عذاب اترے گا اور تم کو دردناکیوں اور سختیوں کی بشارت دے گا۔

يَوْمَ يَرَوْنَ الْمَلٰٓئِكَةَ لَا بُشْرٰى لَكُمْ بِهِمْ يَوْمَ تَلْمِذُنَا مَبِیْنٍ (۲۳:۲۵) تو اس دن مجرموں کے لئے کوئی بشارت نہ ہوگی کہ وہ صالحوں کی طرح اس کا انتظار کریں ہمیشہ ایسا ہی ہوا ہے اور ہمیشہ اس دن کے منتظر رہنے والوں نے اپنے انتظار کا ایسا ہی جواب پایا ہے۔
 فَهَلْ يَنْتَظِرُوْنَ اِلَّا مِثْلَ
 اَيَّامِ الَّذِیْنَ خَلَقُوْا مِنْ قَبْلِهِمْ؟ هَلْ قَانْتَظِرُوْا اِلٰیَّ
 مَعَكُمْ مِنَ الْمُنْتَظِرِیْنَ ہ

پس کیا یہ لوگ بھی ویسے ہی دنوں کے منتظر ہیں جیسے ان سے پہلے قوموں پر آپکے ہیں؟ اگر ایسا ہی ہے تو کہہ دو کہ اچھا انتظار کرو، میں بھی تمہارے ساتھ

(۱۰:۶)

آنکھیں دیکھنے کے لئے ہیں، کان سننے کے لئے ہیں، اور دل پہلو میں رکھا گیا ہے تاکہ تڑپے اور بقرار ہو لیکن وہ سب کچھ تمہارے لئے بے کار ہو گیا ہے جس کو آنکھ دیکھتی ہے، اور وہ سب آوازیں بے اثر ہو گئی ہیں جو کانوں سے سنائی دیتی ہیں، اور وہ تمام فکریں اور عبرتیں ڈوب گئی ہیں جن سے دل تڑپتے اور رد میں بقرار ہوتی ہیں۔ پس جو کچھ کیا جائے لا حاصل ہے، اور جو کچھ کہا جائے بیکار ہے؟ آہ، تم غافل ہو گئے ہو، تم پر موت کا پنجہ چل گیا ہے، تم گمراہی کے قبضے میں آ گئے، تمہارے احساس فنا ہو کر اور تمہارے دل کی دانائی میٹ دی گئی۔ اگر ایسا نہ ہوتا تو جو کچھ ہو چکا ہے اور جو کچھ ہو رہا ہے وہ ایسا تھا کہ اندھے بننا ہو جاتے، لنگڑے چلنے لگتے، گوندوں کی چیخ سے دنیا ہل جاتی، اور لولوں کے ہاتھ شیروں کے پنجوں کی طرح طاقتور ہو جاتے۔ آہ، تمہاری غفلت سے بڑھ کر کج تمک دنیا میں کوئی اچنبھے کی بات نہ ہوئی، اور تمہاری نیند کی سنگینی کے آگے پتھروں کے دل چھوٹ گئے۔ آہ، تم ایسے نہ تھے، پھر تم ان لوگوں کی طرح کیوں ہو گئے، جن کے لئے خدا کا رسول ماتم کرتا تھا؟

لَهُمْ قُلُوبٌ لَا يَفْقَهُونَ بِهَا
وَلَهُمْ آعْيُنٌ لَا يُبْصِرُونَ
بِهَا وَلَهُمْ آذَانٌ لَا يَسْمَعُونَ
ان کے پاس دل ہیں مگر سوچتے نہیں انکے
پاس آنکھیں ہیں مگر دیکھتے نہیں، ان
کے پاس کان ہیں مگر سنتے نہیں، وہ مثل

يٰۤاُولٰٓئِكَ كَاٰرَۃٍ لِّمَنۡ يَّبۡنٰ
 هُمۡۤ اَصَلُّ اَوْ لَٰئِكَ هُمۡ
 اَلْغَافِلُوْنَ • (۷۸:۷) گتے ہیں۔

آہ، کوئی نہیں سب گمراہ ہو گئے، سب نیکے نکمے، سب غافل ہو گئے،
 سب پر نیند کی موت چھا گئی، سب نے ایک ہی طرح کی ہلاکت پٹی لی، سب
 ایک ہی طرح کی تباہیوں پر ٹوٹے، سب نے خدا کو چھوڑ دیا، سب نے
 اس کے عشق سے منہ موڑ لیا، سب نے اس کے رشتے کو بٹھ لگایا، سب
 غیروں کے ہو گئے، سب نے غیروں کی چوکھٹوں کی گرد چاٹی، اور سب
 نے ایک ساتھ مل کر گزریوں اور ناپاکیوں سے پیار کیا۔ آہ سب نے عہد
 باندھا کہ ہم ایک ہی وقت میں گمراہ ہو جائیں گے اور سب نے قسم کھائی کہ
 ہم ایک ہی وقت میں خدا کی پکار سے بھاگیں گے۔

..... آہ! سب اس سے بھاگ گئے
 سب نے اس سے غول در غول بن کر بیوفائی کی! کوئی نہیں جو اس کے لٹو
 روئے، کوئی نہیں جو اس کے عشق میں آہ و نالہ کرے۔ اس کی محبت کی
 بستیوں اجر طگیں، اس کے عشق اور پیار کے گھیرنے مٹ گئے، اس کے
 گلے کا کوئی رکھوالا نہ رہا، اور اس کے کھیتوں کی حفاظت کے لئے کوئی

آنکھ نہ جاگی۔ شبِ شیطان کے پیچھے دوڑے، سب نے ابلیس کے ساتھ
عاشقی کی، اور سب نے بدکار عورتوں کی طرح اپنی آشنائی کے لئے
اسے پکارا۔ پھر اس پر قیامت یہ ہے کہ کسی کو نہ امت نہیں، کسی کا سر
نہ زندگی سے نہیں جھٹکتا، کسی کے گلے سے توبہ و انابت کی آواز نہیں
نکلے گی، کسی کی پیشانی میں سجدہ کے لئے بیقراری نہیں، کوئی نہیں جو ڈٹے ہوئے
کو ماننے کے لئے دوڑ جائے اور کوئی نہیں جو اپنی بدعالیوں اور ہلاکتوں
پر پھوٹ پھوٹ کر آہ و زاری کرے۔

وَلَقَدْ أَخَذَ اللَّهُ بَالِ الْعَذَابِ ہم نے انہیں عذاب کی تکلیفوں میں مبتلا
فَمَا اسْتَكْبَرُوا إِلَهُهُمْ وَمَا بھی کر دیا پھر بھی اپنے خدا کے آگے
يَتَضَرَّعُونَ (۳۳: ۴۱) نہ جھکے اور ان میں شکستگی اور عاجزی
پیدا نہ ہوئی۔

آہ! میں کیا کروں، اور کہاں جاؤں، اور کس طرح تمہارے دلوں
کے اندر اتر جاؤں، اور یہ کس طرح ہو کہ تمہاری رخصتیں چلیں،
اور تمہاری غفلت مر جائے۔ یہ کیا ہو گیا ہے کہ تم پاگلوں سے بھی بدتر
ہو گئے ہو، اور شراب کے متوالے تم سے زیادہ عقلمند ہیں۔ تم کیوں
اپنے آپ کو ہلاک کر رہے ہو، اور کیوں تمہاری عقلوں پر ایسا طاعون
چھا گیا ہے کہ سب کچھ کہتے اور سمجھتے ہو پر نہ تو راست بازی کی راہ تمہارے

آگے کھلتی ہے، اور نہ گمراہیوں کے نقش قدم کو چھوڑتے ہو۔
 اخْلَا يَتَذَكَّرُونَ الْقُرْآنَ کیا یہ لوگ قرآن کی آیتوں پر غور نہیں
 اَمْ عَلَى قُلُوبٍ اَقْفَالُهَا؟ کرتے یا ایسا ہوا ہے کہ ان کے دلوں
 پر قفل چڑھ گئے ہیں؟ (۲۵:۳۷)

کیا تم وہ ہو جن کے لئے کہا گیا کہ:-
 وَجَعَلْنَا عَلَى قُلُوبِهِمْ اَكِنَّةً اور ان کے دلوں پر ہم نے پردے
 اَنْ يَفْقَهُوْهُ وَفِي اٰذَانِهِمْ وَقْرًا ^(۲۸:۱۷) ڈال دیئے ہیں کہ فکر کی آنکھ بیکار ہوگئی
 اور ان کے کان بہرے ہو گئے ہیں!
 آہ! تم کو معلوم ہے کہ خدا کا قانون کبھی ٹوٹنے والا نہیں اور اس
 کی سنت اللہ کبھی انسانوں کی کسی بھیڑ کے لئے بدل نہ جائے گی۔ اسکا
 یہ قانون ہے کہ آگ جلاتی ہے اور زہر کھانے سے آدمی مر جاتا ہے،
 اور اسی طرح غفلت و معصیت ہلاکت لاتی ہے اور خدا کی نافرمانیوں سے
 عذابوں اور درد و ناکوں کا ظہور ہوتا ہے۔ ہمیشہ ایسا ہی ہوا ہے،
 اب بھی ایسا ہی ہو رہا ہے، اور آئندہ بھی ایسا ہی ہوگا:-

سُنَّةَ اللّٰهِ فِي الْاٰیٰتِ خُلُوْا مِنْ یہ اللہ کا قانون ہے جس کے مطابق تمام
 قَبْلُ وَلَنْ تَجِدَ لِسُنَّةِ اللّٰهِ گزری ہوئی قوموں سے سلوک ہوا اور
 تَبْدِيْلًا (۲۶:۳۳) اللہ کے قانون میں تم کبھی تبدیلی نہ پاؤ گے!

پس میں آج سب کچھ چھوڑ کے تم سے ایک ہی آخری بات کہنی چاہتا ہوں، اور یقین کرو کہ اس کے سوا کچھ کہا جاتا ہے اگر وہ اس بات کے لئے نہیں کہا جاتا تو سب کچھ بیکار ہے۔ اور اس میں تمہارے لئے کوئی برکت و امن نہیں۔ سو یاد رکھو اور ماننے کے لئے جھک جاؤ کہ تمہاری زندگی کا ہر عمل بیکار ہے، اور تمہاری فکروں کی ہر فکر گمراہی و ضلالت ہے۔ تمہارے لئے صرف ایک ہی راہ نجات ہے اور بغیر اس کے کسی طرح چھٹکارا نہیں۔ تم جب تک اس پہلی منزل سے نہ گزر دو گے، اس وقت تک خدا کا قہر تم پر سے ٹھنڈا نہ ہو گا، اور تم کبھی مراد اور خوشحالی نہ پاؤ گے۔ تمہارے سفرِ عمل کا پہلا قدم یہ ہے کہ توبہ کرو، توبہ کرو اپنی تمام قوتوں اور تمام طاقتوں کے ساتھ خدا کے آگے جھک جاؤ اس سرکشی اور بغاوت چھوڑ دو اس کے عشق اور محبت کو اس قدر پیو کہ بدست ہو ہو جاؤ، اور اس کے آگے اس طرح گرو اور اس طرح روؤ اور اس قدر تڑپو کہ اسے تم پر پیارا آجائے اور وہ تمہیں پہلے کی طرح پھر اپنی گود میں اٹھالے، اور سب کچھ تمہیں کو دے دے، جس طرح کہ سب کچھ تمہیں کو اس نے بخش دیا تھا۔

يَا أَيُّهَا الَّذِينَ آمَنُوا إِن تَتَّقُوا
اللَّهَ يَجْعَلْ لَكُمْ فُرْقَانًا
مسلمانوں اگر تم اللہ سے ڈرنے والے
ہو جاؤ تو اللہ تمام دنیا میں تمہارے لئے

يُكَفِّرْ عَنْكُمْ سَيِّئَاتِكُمْ وَيَغْفِرْ لَكُمْ وَاللَّهُ ذُو الْفَضْلِ الْعَظِيمِ
 اور تمہیں بخش دے گا تم اس کے آگے کیوں نہیں جھک جاتے وہ تو بڑا ہی فضل
 و کرم کرنے والا ہے۔

تم نے غفلت کو خوب آزمایا، تم نے نافرمانیوں کی صدیوں تک
 کڑواہٹ چکھ لی، تم نے گناہ اور معصیت کے پھل سے اچھی طرح اپنے
 دامن بھر لئے، تم نے دیکھ لیا کہ ایک خدا کی چوکھٹ سے تم نے سرکشی کی
 اور کس طرح ساری دنیا تم سے سرکش ہو گئی اور ایک اس کے روٹھنے سے
 کس طرح تمام دنیا تم سے روٹھ گئی؟ پس مان جاؤ اور اب بھی باز آ جاؤ
 گناہوں کو آزما چکے، آؤ تقویٰ اور راستبازی کو بھی آزمالیں۔ سرکشیوں
 کو چکھ چکے آؤ اطاعت کا بھی مزہ دیکھ لیں۔ غیروں سے رشتہ جوڑ کے
 تجربہ کر چکے، آؤ اسی ایک سے پھر کیوں نہ جڑ جائیں جس سے کنکر ذلتوں
 خوار یوں، ٹھوکروں اور زندگیوں کے سوا کچھ بھی ہاتھ نہ آیا:-

أَفَلَا يَتُوبُونَ إِلَى اللَّهِ وَ
 يَسْتَغْفِرُونََهُ وَاللَّهُ
 غَفُورٌ رَحِيمٌ !
 پھر کیا ہے کہ اب بھی تم اللہ کے آگے
 نہیں جھکتے، اور توبہ و استغفار نہیں
 کرتے حالانکہ اللہ تو بڑا ہی بخشنے والا
 اور بڑا ہی رحمت فرما ہے۔

تمہارے خدا نے تمہارے ساتھ کوئی برائی کی تھی کہ تم نے اسے چھوڑ دیا
 اور اسے چھوڑ کے کوئی دولت نصبت ہے جو تمہیں ہاتھ آگئی؟ خدا سے
 بڑھ کر وہ اور کون حسین ہے جس کے حُن نے تم کو خدا سے چھین لیا اور
 اس سے بڑھ کر کس کے پاس محبت اور پیار ہے جس کی زنجیریں تمہارے
 پاؤں میں پڑ گئیں؟ تم غیروں کے پاس جاتے ہو تاکہ ٹھو کریں کھاؤ، پر خدا کے
 پاس نہیں دوڑتے تاکہ وہ تمہیں پیار کرے؟ اگر تم محبت کے بھوکے ہو
 تو الرحمن الرحیم سے بڑھ کر اور کون ہے جس کے عشق میں اسے چھوڑ رہے
 ہو؟ اگر تم رزق کے بھوکے ہو تو رب العالمین سے بڑھ کر اور کون ہے
 جس کے خزانوں کے لالچ نے تم کو متوالا کر دیا ہے؟ اگر تم اپنی محنت
 کی مزدوری مانگتے ہو تو مالک یوم الدین سے بڑھ کر کون مل گیا ہے جو
 تمہیں بدلہ دے گا؟ فَاہ، آہ، آہ، اُمّی مَافَسَتْ طَمَعُ نِی جَنِّبِ اللہ
 اِم اتَّخَذُوا مِنْ دُونِ اللہ؟ پھر کیا ان لوگوں نے خدا کو چھوڑ کر دوسرے کو
 قُلْ هَاتُوا بُرْهَانَکُمْ اِنَّا مَعْبُودُونَ بَالِیَا ہے؟ اگر ایسا ہی ہے
 تو ان سے کہو کہ اپنی دلیل پیش کریں (۲۴:۲۱)

کہ وہ کوئی حقیقت ہے جس نے ان کی نظروں میں دوسروں کو معبود بنا دیا ہے۔
 پھر کیا تم بالکل اس سے بے نیاز ہو گئے ہو اور اب تمہیں خدا کے
 آگے جھکنے کی کوئی ضرورت نہیں رہی؟ کیا تم کبھی بیمار نہ پڑو گے جب کہ

طیب

طبیعتِ مایوسی کا پیام دے گا اور عزیز و اقربا دیکھ دیکھ کر ناامیدی سے روئیں گے، اور کیا اس وقت تمہیں خدا کو پکارنے اور ہر طرف سے یالوں ہو کر اسی سے راحت اور سکھ مانگنے کی ضرورت نہ ہوگی؟

كَلَّا إِذَا ابْتَلَغْتَ التَّرَاقِي وَ هَا جِبَدَ وَهْ كَهْطَى آتَى كَهْ جَانِ بَدَنِ
قَبْلَ مَنْ دَاقَ، وَظَنَّ أَنَّهُ الْفِرَاقُ كَهْجُ كَرْدَنِ كِيْ سَلَى تَمَكْ آسَ بَهْجِ اَوْر دِيْ كِهْ
وَالْتَفَتِ السَّاقُ بِالسَّاقِ إِلَى دَالِ بُولِ اَتْهِيْ كِهْ اَسْ كَا عِلَاجِ كِهْ نَوَالِ
رَبِّكَ يَوْمَئِذٍ الْمَسَاقُ، فَلَا صَدَقَ كُونِ هَ؟ اَوْر سِيَارِ خِيَالِ كِرْلِي كِهْ اَب
وَلَا صَلَّى وَ لِيَكُنْ كَذَبٌ تَوَلَّى كَوِجْ كَا دَقْتِ آگِيَا، اَوْر اَسْ كِهْ دَرْدِ
اور سچپنی کا یہ عالم ہو کہ ایک پنڈلی دوسری (۲۸: ۷۵)

پنڈلی پر شکنے لگے، سو یہ وہ وقت ہو گا کہ اللہ ہی کی طرف انسان کا کوچ ہو گا۔
پھر بتلاؤ کہ اس وقت اس بد بخت کا کیا حال ہو گا جس نے نہ تو کبھی خدا کے حکم کو مانا اور نہ کبھی اس کے آگے عبادت کے لئے جھکا بلکہ ہمیشہ سچا میوں کو جھٹلایا
اور حکموں سے منہ موڑا؟

اگر تم کو آنکھیں دی گئیں تھیں تو اسی لئے تاکہ تم اس کو دیکھو، اگر تم کو
دل دیا گیا تھا تو اسی لئے تاکہ صرف اسی کو پیار کرو۔ اگر تم کو آنسو دئے گئے
تھے تو اسی لئے تاکہ صرف اسی کی یاد میں بہاؤ، اور اگر تمہاری پیشانی بلند
کی گئی تھی تو اسی لئے تاکہ اسی کے آگے جھکاؤ پیرا، تمہاری زبانیں اسکی

حمد کے زم زموں سے محروم ہو گئیں، تمہارے دل اس کی محبت کے نہ ہونے سے
 اجڑ گئے، تمہاری روحوں میں اس کی چاہت کی جگہ غیروں کی چاہتیں بھر گئیں
 تمہارے قدم اس کی طرف بڑھتے سے بوجھل ہو گئے، اور تمہاری آنکھوں میں
 اس کے عشق کے درد و غم کے لئے ایک قطرہ اشک بھی نہ رہا۔ تمہاری مسجد
 تڑپ رہی ہیں کہ راستبازوں کی تڑپتی ہوئی اور مضطرب نمازیں ان کو
 نصیب ہوں، مگر جانوں اور چار پاؤں کے کھڑے رہنے اور اندر سے
 ہوجانے کے سوا وہاں اور کچھ نہیں ہوتا۔ حالانکہ تمہارا خدا تمہارے کھڑے
 رہنے اور اندر سے گر پڑنے کا بھوکا نہیں، اور اگر صرف پاؤں کا کھڑا
 رکھنا ہی عبادت ہوتا تو جنگلوں کے درختوں سے زیادہ تم کھڑے نہیں
 رہ سکتے :-

فَوَيْلٌ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ (۴۱: ۷)
 وَإِذَا قَامُوا إِلَى الصَّلَاةِ قَامُوا كَسَالَىٰ يُرَآؤْنَ النَّاسَ وَلَا
 يَذْكُرُونَ اللَّهَ إِلَّا قَلِيلًا (۱۴۲: ۴)

بہت ہو چکا اب بھی چھوڑ دو۔ آہ، بہت سوچکے اب بھی چونک اٹھو
 بہت گم ہو چکے اب بھی اپنے کو پاؤ۔ خدا نے تم کو وہ مہلت دی ہے
 جس سے بڑھ کر آج تک زمین کی کسی مخلوق کو بھی مہلت نہ دی گئی، پھر
 ایسا نہ ہو کہ وہ تم سے اپنا رشتہ کاٹ لے، اور تمہاری جگہ کسی اور کو

اپنی چاہتوں کی شہنشاہی اور اپنی محبت کا تاج و تخت دے دے، جیسا کہ اس نے ہمیشہ کیا:-

وَدَبَّكَ الْغَنَىٰ ذُو الرَّحْمَةِ
 اِنْ يَشَاءُ يَذْهَبْكُمْ و
 ہے اگر وہ چاہے گا تو تم سے اپنا رشتہ
 کاٹ لے گا اور تمہارے بعد کسی دوسری
 جماعت کو کھڑا کر دے گا جس طرح کہ
 قَوْمٍ آخِرِينَ ۔
 خود تم کو دوسروں میں سے اس نے
 منتخب کیا تھا!

اپنا مال و متاع خدا سے زیادہ محبوب ہے کہ اسے نہ دو گے،
 اور اپنی جانوں کو اس کی محبت سے بھی زیادہ پیارا سمجھتے ہو کہ اس کے
 لئے دیکھ میں نہ ڈالو گے، اور اگر تمہارے دلوں کی آہیں تمہارے جگر کی
 ٹیس، اور تمہاری آنکھوں کے آنسو، اب اس کے لئے نہیں رہے
 ہیں بلکہ دوسروں کا مال ہو گئے ہیں، تو یقین کرو کہ وہ بھی تمہارا محتاج
 نہیں ہے، اور اس کی کائنات انسانوں سے بھری پڑی ہے۔ وہ اگر
 چاہے گا تو اپنے کلمہ حق کی خدمت کے لئے درختوں کو چلا دے گا
 پہاڑوں کو متحرک کر دے گا۔ کنکروں اور خاک کے ذروں کے اندر
 سے صدائیں اٹھنے لگیں گی، پر وہ فاسق اور نافرمان انسانوں سے

کبھی بھی کام نہ لے گا، اور اپنے پاک کام کی عزت کو ناپاکوں کی گندگی سے
کبھی آلودہ نہ ہونے دے گا۔

اور پھر تم مانویانہ مانو مگر میں نے سچ سچ دیکھا کہ جب تمہارے اندر
سے اس کی پکار کو جواب نہ ملا، تو وہ دوسروں کو پیارا اور محبت کے
ہاتھوں سے اشارہ کر رہا ہے۔

يَا أَيُّهَا الَّذِينَ آمَنُوا مَنْ
يَرْتَدَّ فَسُوفَ يَأْتِي اللَّهَ بِقَوْمٍ
يُحِبُّهُمْ وَيُحِبُّونَهُ أَذِلَّةٌ عَلَى
الْمُؤْمِنِينَ أَعِزَّةٌ عَلَى الْكَافِرِينَ
يُجَاهِدُونَ فِي سَبِيلِ اللَّهِ
وَلَا يَخَافُونَ لَوْمَةَ لَائِمٍ
ذَٰلِكَ فَضْلُ اللَّهِ يُؤْتِيهِ مَن
يَشَاءُ وَاللَّهُ ذُو الْفَضْلِ
الْعَظِيمِ

اے مسلمانو! تم میں سے جو شخص دین حق
کی راہ سے پھر جائے گا سو اسے یقین
کرنا چاہیے کہ خدا اپنے کلمہ حق کے
لئے اس کا محتاج نہیں ہے۔ قریب
ہے کہ وہ ایک قوم کو نمایاں کرے
جو اللہ کو چاہنے والی ہوگی اور اللہ ان کو
پیار کرے گا۔ وہ مومنوں کے آگے
نہایت عاجز و نرم ہوں گے پر دشمنان
حق کے لئے نہایت مغرور و سرکش اللہ
کی راہ میں بے خوف مجاہد ہوں گے اور

کسی الزام دینے والے کے الزام کی پروا نہ کریں گے۔ یہ اللہ کا بڑا ہی فضل
ہے جس کو چاہے چن لے۔ وہ بڑا ہی فضل و کرم والا ہے۔

مشہد اکبر

یا

امتحان گاہ کفر و ایمان

انسانی خصائل و فضائل کے ظہور و آزمائش کے لئے ابتلا و مصائب

ضروری ہیں۔

وَلَنَبْلُوَنَّكُمْ حَتَّىٰ نَعْلَمَ
الْمُجَاهِدِينَ مِنْكُمْ وَ
الصَّابِرِينَ وَتَبْلُوَ
أَخْبَارَكُمْ

اور ہم تم کو آزمائش میں ڈالیں گے تاکہ
معلوم کریں کہ کون کون تم میں مجاہد و صاب
ہیں؟ اور نیز تمہاری اصلی حالت کو
جانچ لیں۔

شاید اب موسم بدلنے والا ہے کہ تبدیلی کے آثار و علامات بہم اور
غیر منقطع ہیں۔ جو کچھ ہندوستان سے باہر ہوا، وہ مسلمانان ہند کی عقلت و

اور تنبیہ کے لئے کافی نہ تھا، اس لئے حکمت الہیہ نے سلا نیک اور البانیہ کی جگہ، شہادت آباد کا پنور کے حوادث محزنہ و سوانح الیہ کو ہمارے سامنے کر دیا ہے۔ اَوْ لَا يَوْمُونَ اَنَّهُمْ يُفْتَنُونَ فِي كُلِّ عَامٍ مَّرَّةً اَوْ مَرَّتَيْنِ ثُمَّ لَا يَتُوبُونَ وَلَا هُمْ يَذْكُرُونَ !

پس ہزار رحمت ہو تجھ پر اے سر زمین مقدس کا پنور ! اور تیری یاد گرامی ہمارے دلوں سے کبھی محو نہ ہو، کہ تیرے انہار خونین نے ہمارے لئے حیات ملی کا چشمہ حیات بہا دیا ہے !!

اگر لکھنے کی مہلت ملے تو ان نتائج عظیمہ کی تفصیل کے لئے دفتر کے دفتر چاہئیں جو اس حادثہ خونیں سے ہم حاصل کر سکتے ہیں، اور جس کے بہے ہوئے خون کے ایک ایک قطرے سے حیات ملی کی ہر شاخ کو زندگی اور نشو و نما کا پانی مل سکتا ہے، مگر میں اس وقت صرف ایک خاص نتیجہ حسنہ کی طرف اشارہ کروں گا اور وہ ایک الہی آزمائش ہے جو آج ہر مسلم قلب کا امتحان لے گی، اور نمٹوں اور لمحوں کے اندر فیصلہ کر دے گی کہ کون ہیں جن کے دلوں کی باگ ان کے خدا سے حی و قیوم کے ہاتھ میں ہے، اور کون ہیں جن کے سراسیمہ حکومت اور طواغیت ہوائے نفس کے آگے سر بسجود ہیں؟ فَيَسْأَلُهُمْ مَنْ يُّؤْمِنُ بِهِ، وَمِنْهُمْ مَنْ لَا يُوْمِنُ بِهِ، وَكَذٰلِكَ اَعْلَمُوْا بِالْمُفْسِدِيْنَ، اَصْحَابُ الْمَيْمَنَةِ مَا اَصْحَابُ الْمَيْمَنَةِ؟

دو صغیر، تمنا رے سامنے ہیں :-

دہنی طرف اللہ کی عبادت گاہ اور اس کا حرم محترم ہے۔ ان زخمیوں کی صغیر ہیں، جن کے زخموں سے بے گناہی کا خون بہہ رہا ہے، اور جنہوں نے مسجد الہی کی تحریم و تقدس میں اینٹوں کے ٹکڑے رکھ کر، اس کے بدلے دشمنان حق والہ کی گولیاں کھائی ہیں پھر کچھ معصوم بچے ہیں، جنہوں نے بیانا پلٹہ خدا کو یاد کرنا سیکھا تھا، مگر ان سے، جن کی عمریں اس کی محبت کے دعوے میں بسر ہو چکی ہیں، بازی لے لے گئے، اور جن میں سے بعض اپنے خدا کے پاس پہنچ چکے ہیں، اور بعضوں کے لئے رحمت الہی کا آغوش منتظر ہے۔

پھر اس منظر اقدس و اعلیٰ سے بالاتر، وہ خدا نے قدوس ابراہیمؑ و محمدؐ (علیہما السلام) اور اس کے دین قویم اور ملت مرحومہ کی عزت و عظمت ہے، جس کو ہمیشہ ظالموں نے بھلا یا ہے، پر مظلوموں نے اسی کے دامن میں تسکین پائی ہے۔ اور جن کو گوان لوگوں نے فراموش کر دیا ہو، جن کو اپنے خونریز اسلحہ و آلات کا غور، اور تاج و تخت حکومت کے نشہ باطل سے سرگراں ہو، لیکن وہ لوگ تو نہیں بھلا سکتے، جنہوں نے تیرہ سو برس سے اس کی الہی نصرتوں کے معجزے دیکھے ہیں، اور اب بھی وہ اس وقت کے منتظر ہیں، جبکہ ظلم باوجود قوت کے ہلاک ہوگا، اور مظلومی باوجود سبے مظلومانہ

کے فحش ہونے کی۔ وَإِنَّ الظَّالِمِينَ بَعْضُهُمْ أَوْلِيَاءُ بَعْضٍ وَاللَّهُ
وَلِيُّ الْمُتَّقِينَ۔

غرض کہ ایک جانب تو اللہ اس کے رسولؐ، اور اس کے مومنوں کی
عزت و عظمت دینی و غیرت و تذل اور بے سروسامانی و بیکسی کے اندر موجود ہے۔
وَإِنَّ الْحَرَّ تَدَلَّىٰ وَلَيْسَ مُسَوِّدًا، وَلِلْمُؤْمِنِينَ۔

اور دوسری جانب دینی حکومت کا قہر و جبر، دینی طاقتوں کا مجمع،
قانون و فت کا غلط مگر قہر آستانہ استعمال، حاکم دفت کی نگاہ گرم، اس کی ذریعہ
کے ہیب و مخوف مناظر، کفر کی ظاہر قریبی، اور نفاق کی دلولہ اندازی سے
دینی نام و نمود کی خواہش جو انسان کے پاؤں میں ڈالنے کے لئے شیطان کو
پاس سب سے زیادہ بوجھل زنجیر ہے، تیار ہو رہی ہے، اور حرص و طمع کے
ابلیس اپنے ساز و سامان جہنمی کے ساتھ مصروف کار ہیں۔

یہ دورا ہیں ہیں، جو آج ہر مسلمان کے سامنے کھول دی گئی ہیں، اور
ہدایت و ضلالت، نور و ظلمت، اور کفر و اسلام کی مقابل راہیں اسی طرح
ہمیشہ سے باز رہی ہیں۔

پس سب سے بڑی آزمائش ہے، جو آج درپیش ہے، اور سب سے
بڑا فیصلہ کن امتحان ہے جو کفر پرست و اسلام دوست صفوں کو الگ الگ
کر دینے کے لئے آج مستعد ہے:-

یَوْمَ تَبْيَضُّ وُجُوهٌ وَتَسْوَدُّ وُجُوهٌ فَأَمَّا الَّذِينَ اسْوَدَّتْ وُجُوهُهُمْ أَكْفَرْتُمْ بَعْدَ ایمَانِكُمْ فَعُذُّوْا بِعَذَابِ بِمَا كُنْتُمْ تَكْفُرُونَ

وہ دن جبکہ بعض لوگوں کے چہرے نور ایمان و فلاح سے چمک اٹھیں گے۔ اور بعض کے سیاہ پڑ جائیں گے، روپیہوں سے کہا جائے گا کہ تم نے اللہ پر ایمان

لا کر پھر کفر کا ساتھ دیا تھا، اب اس کی سزائیں اس عذاب کا مزہ چکھو! وَأَمَّا الَّذِينَ ابْيَضَّتْ وُجُوهُهُمْ فَفِي رَحْمَةِ اللَّهِ هُمْ فِيهَا خَالِدُونَ (۲۱۲:۳) دائمی اور ہمیشگی کی ہوگی۔

بہت سے لوگ ہوں گے جو آج اسلام اور اس کے پرتاروں کا باوجود ظاہری بچا رگی اور بکسی کے ساتھ دیں گے اور اپنے ذہنی جانب کی صفیہ ایمان و مومنین کی راہ اختیار کریں گے۔ پر بہت سے ایسے بھی ہوں گے جن کے دلوں کی باگ خدائے قدوس کی جگہ شیطان لعین کے ہاتھوں میں ہوگی۔ وہ ان کو کھینچے گا، یہاں تک کہ وہ منہ کے بل اونڈھے گریں گے، اور دوسری جماعت کے آگے سر بسجود ہوں گے:

فَاصْحَابُ الْمِیْمَنَةِ، مَا أَصْحَابُ الْمِیْمَنَةِ وَالْمَشْجَمَةُ اور دہنے ہاتھ والوں کا ہوا۔ مَا أَصْحَابُ الْمَشْجَمَةِ وَالسَّابِقُونَ اور ایک بائیں جانب والوں کا ہے، اور

السَّابِقُونَ، أُولَٰئِكَ الْمُقَرَّبُونَ بانیں ہائے والوں کا کیا ہی بڑا گروہ ہوا
 فِي جَنَّاتٍ النَّعِيمِ، تُدْخِلُهُمْ پھر ان دونوں کے علاوہ تیسرے گروہ
 الْآوَّلِينَ قَلِيلٌ مِنَ الْآخِرِينَ کے لوگ جو سب سے آگے ہیں اور وہ
 آگے ہی رہنے کے مستحق ہیں، کیونکہ یہ بارگاہ الہی کے مقرب ہیں، اور ان کی جگہ جنت
 کی خوشیاں اور وہاں کی نعمتیں ہیں۔ پھر ان میں بھی بہت سے تو انھوں میں ہوں گے
 اور کچھ پچھلوں میں سے۔

السَّابِقُونَ السَّابِقُونَ !!

آیت کریمہ مندرجہ صدر میں اللہ تعالیٰ نے مختلف جماعتوں کو مختلف
 وصفات سے موسوم کیا ہے۔ پہلے "اصحاب الیمینہ" اور "اصحاب المشئمہ"
 کا ذکر کیا ہے، پھر السابقون السابقون کی تعریف کی ہے، اور اس کے
 بعد ثلثہ من الاولین "اور قلیل من الآخرین" ہیں۔

میں دیکھ رہا ہوں کہ حادثہ خونیں کا پورے نے ان تمام جماعتوں کو
 دنیا کے سامنے کر دیا ہے۔ میں "اصحاب الیمینہ" کو بھی دیکھ رہا ہوں،
 جنھوں نے اللہ کی حزب و جماعت کا ساتھ دیا ہے۔ اَلَا اِنَّ حِزْبَ
 اللّٰهِ هُوَ الْخَالِبُونَ اور میرے سامنے اصحاب المشئمہ کی صفوف نام
 بھی موجود ہے، جنھوں نے اپنے قلوب و ایمان کو حزب الشیطان کے
 حوالہ کر دیا ہے۔ اُولَٰئِكَ حِزْبُ الشَّيْطَانِ، اَلَا اَنَّ حِزْبَ

الشَّيْطَانِ، هُمْ الْخَاسِرُونَ (۲۱:۵۹)

پھر اس جماعت مقدسہ مومنین، اور عباد اللہ المخلصین، و حزب اللہ
الجلیل المیتین، یعنی "اصحاب المیمتہ" میں سے بھی اعلیٰ و اقدس "السابقون
السابقون" کی جماعت ہے۔ جنہوں نے ایشیائی سبیل اللہ میں اور اس
مسابقت کی، اور جبکہ کچھ لوگ اللہ کی طرف بڑھے تو ان کے قدم سب سے
آگے تھے۔ انہوں نے سب سے پہلے مظلومین کا پتہ کی اعانت و امداد
کے لئے اپنے وقت و مال کا اتفاق کیا۔ اس لئے ضرور ہے کہ سب کو
پہلے وہی بخشش گاہ الہی سے اپنا اجر بھی حاصل کریں۔

کچھ عجیب نہیں کہ اللہ تعالیٰ اپنے توفیق نصرت فرماے گروہ گروہ
جماعت ہائے انصار و معاونین کو کا پتہ بھیج دے، اور اپنے بندوں کے
دلوں کو اپنی عبادت گاہ کی راہ میں مجروح و شہید ہونے والوں کی مدد کے
لئے کھول دے، لیکن تاہم جو فضیلت و سعادت "السابقون السابقون"
کو ملنے والی تھی، وہ مل چکی، اور جو بخشش دروازے پر پہلے پہنچنے والوں
کے لئے ہوتی ہے وہ لینے والوں نے لے لی اب اس میں اور کسی کا
حصہ نہیں ہو سکتا کہ: **أُولَٰئِكَ الْمُقَرَّبُونَ فِي جَنَّاتِ النَّعِيمِ**
ثَلَاثِينَ أَلْفَ أَلْفٍ وَ قَلِيلٌ مِّنَ الْأَخْيَرِينَ .

يَا أَيُّهَا الَّذِينَ آمَنُوا اسْتَعِينُوا بِمَنَاصِبِ وَاتَّبِعُوا کے درود پر

کا پورے آخری حادثہ جب شروع ہوئے تو میں سفر میں تھا اور سفر
 بھی میرے لئے مانع کار نہیں ہو سکتا لیکن مشکل یہ تھی کہ ایک مقام پر قیام نہ کر
 کی وجہ سے سکون و جمیدہ خاطر کہ جن خیالات کے لئے ضروری ہیں، بالکل
 یسر نہ تھے۔ جس زمانے میں کہ ہنگام الہی کو جان اور زندگی بھی (جو ہر
 ذی روح کا قدرتی حق ہے) حاصل نہ ہو، تو مجھے سکون و جمیدہ کے حاصل
 ہونے کی شکایت کا کیا حق ہے؟ اس لئے شاکی تو نہیں ہوں، البتہ
 معذرت خواہ ضرور ہوں کہ اس واقعہ پر پوری تفصیل سے بحث نہ ہو سکی
 اور ایک مقالہ افتتاحیہ کے سوا، جو صرف اصل حادثہ کے متعلق تھا، اور
 کوئی تحریر اس اثناء میں نہ نکل سکی، حالانکہ عبرت بخش بصیرتیں ان واقعات
 میں پوشیدہ ہیں اور ہلاکتوں اور غمزدگیوں کے یہاں حوادث ہیں، جن
 سے قومیں اور جماعتیں اپنے لئے زندگی حاصل کر سکتی ہیں۔ گو وقت گزر چکا
 ہے مگر اصل یہ ہے کہ عیش و نشاط کی صحبتوں کے لئے وقت کی قید ہوتی
 ہے، ماتم و فناء کا کوئی وقت خاص معین نہیں۔ جب قدرت کی بخشش حیات
 میں سے اپنے لئے یہی ایک چیز باقی رہ گئی ہے، تو خاص وقتوں کی کیا
 قید ہے؟ جب مہلت ملے، بہتر ہے کہ اس میں مشغول ہو جائیں۔ بلکہ
 جلاسنے والوں کی غفلت سے اگر آگ بجھنے لگے، تو خود دامن سے ہوا
 دے دے کر اور روشن کر دیں۔

دلایہ دردِ عالم بھی تو مفتنم ہے، کہ آخر
 نہ لالہ سحری ہے نہ اہ نیم بخشی ہے
 وَذَكِّرْ، فَإِنَّ الذِّكْرَ تَنْفَعُ الْمُؤْمِنِينَ (۵۵:۵۱) (پس) ذکر کر کے ذکر و نصیحت صاحبانِ ایمان
 کے لئے ضروری نفع بخش ہے۔
 سفاک و قاتل نفوس

۳۱ اگست کی صبح کو جب آفتاب افق کا پور پر طلوع ہوا تو اس کے
 لئے کوئی نیا نظارہ نہ تھا۔ اس نے اس خون کو دیکھا جو ہمیشہ بہا رہا ہے، اس
 نے لاشوں کی تڑپ پر نظر ڈالی جو ہمیشہ تڑپی ہیں، اس نے فہمہ و حشت
 کا شور اور آہِ منظوم کی سسک سانی جو اس مہیاں آباد ارضی پر ہمیشہ سُنی
 گئی ہے۔ اس نے موت و حیات کو باہم کش کش میں دیکھا، اس نے
 روح و جسم کی مفارقت کے آخری اضطراب کا نظارہ کیا، اس نے خون
 کے فواروں کا جوش و خروش، زخموں کی تہلاہٹ، ایڑیوں کی پٹک،
 زندگی کے لحاتِ آفریں کا اضطراب، غرض کہ انسانی مذہب و حیات کے تمام خوریز
 تماشے دیکھے۔

لیکن ان میں سے کون سی چیز ایسی تھی، جس کا نظارہ اس کے لئے
 نیا ہو سکتا تھا؟ وہ ایک نامعلوم ابتداء سے اس عجائب آباد مہستی کا تماشائی
 ہے، اس نے زندگی اور موت کے نہیں معلوم کئے تھے لا تعد ولا تحصى تماشے

دیکھے ہیں؟ یہ تماشا خود انسانی تاریخ کی نظروں کے لئے عجیب و نادار نہ تھا، پھر اس نظارہ فرمائے آسمانی کے لئے اس میں کون سی قدرت ہو سکتی تھی؟ انسان نے اپنے حاکمانہ قوت کے گھنڈ میں ہمیشہ خدا کے قانون امن و محبت کو توڑا ہے، اور زور آوروں نے زبردستوں کے ساتھ ہمیشہ وہی کیا ہے جو آج کیا جا رہا ہے۔ تاریخ عالم میں انسانی رحم و محبت کے واقعات کم ہیں، مگر خون ریزی و ہمیت کی سرگزشتوں سے اس کے تمام صفحات رنگین ہیں۔ دنیا کے اس عجیب و غریب و زندے سننے جس کا نام انسان رکھا گیا ہے، جب کبھی موقعہ پایا ہے، اپنے ہم جنسوں کو چیرا اور بھڑا ہے اور شہر کی آبادیوں اور انسانی بود و باش کی عمارتوں کے اندر وہ سب کچھ ہوا ہے جو جنگلوں کے بھیٹ اور پہاڑوں کے غاروں میں ہوا کرتا ہے، اسکی وحشت ہمیت نے دنیا میں ہمیشہ حکمرانی کی ہے، اور شاید وہ وقت اخلاق کی امیدوں اور خالقانوں کے حجروں سے باہر کبھی بھی آنے والا نہیں جبکہ فضیلت انسانی و ذائل حیوانیت سے اپنی شکست کا بدلہ لے گی۔

کاپنور کے مذاج تو ایک خاص حیثیت رکھتے ہیں۔ ادعائی قانون و حکومت کی تاویلات و توجہات کے ذریعہ اس کی خونیں صورت پر چیل پر دسے ڈال دئے گئے ہیں۔ اس سے قطع نظر کہ دنیا کے اور تمام خونچکا قطععات ارضیہ پر نظر ڈالئے، اور انسانی خون کے اس سمندر کا کوئی کنارہ

ڈھونڈھٹے، جوشل ہمیشہ کے آج بھی دو سال سے بہہ رہا ہے۔ پھر کیا انسان کی مذہبیت ہی، اور دنیا کا اخلاقی دکھ پہلی مرتبہ ظاہر ہوا ہے؟ کیا خون کے جو سیلاب آج اس کی سطح پر بہہ رہے ہیں ویسے ہی صدیوں پہلے کے اس کے نیچے خشک نہیں ہو چکے ہیں؟ اگر کسی طرح زمین کی تمام مٹی ایک جگہ جمع کی جاسکتی اور خدا کوئی فرشتہ بھیج دیتا جو اس کے ذروں کو دبا کر سچوڑ سکتا، تو نہیں معلوم، ایک ایک ذرہ دست خون کے کتنے قطرے ٹپکتے اور پھر پانی کے تمام سمندروں کو خون کا ایک نیا سمندر اپنے ساتھ ملا کر کس طرح سرخ کر دیتا؟

پس جو کچھ کہ آج دنیا میں ہو رہا ہے، وہ ایک بہت ہی ادنیٰ نمونہ ہے دنیا کی اس سیرۃ الیمہ کا، جس کے ظہور پر تاریخ انبائیت ابتدا سے ماتم کرتی آئی ہے اور کرتی رہے گی۔ فراعنہ مصر کے شخصی استبداد اور ظلم ستانیوں کی حکایتیں عہد عتیق میں بیان کی گئی ہیں، اور قرآن کریم نے بنی اسرائیل پر اپنی نعمتوں کا اظہار کرتے ہوئے ان کا تذکرہ کیا ہے، کیونکہ اس کا سب سے بڑا فضل اپنے بندوں پر یہ ہے کہ انھیں ظالم حاکموں کے نیچے قہر سے رہائی دلائے۔

وَلَاذِجَّيْنٰكُمْ مِّنْ آلِ فِرْعَوْنَ اور اس وقت کو یاد کرو جب ہم نے تم کو خاندان
يَسُوْمُوْنَكُمْ سُوْءَ الْعَذَابِ فرعون کے ظلم و ستم سے نجات دلائی

يَذَّبَحُونَ أَبْنَاءَكُمْ وَيُسْتَبِشُونَ جوتم کو سخت سے سخت عذابوں میں مبتلا
 نِسَاءَكُمْ وَفِي ذَٰلِكُمْ بَلَاءٌ كوتے تھے۔ تمہاری اولاد کو تو ذبح کر دیتے
 مِنْ رَبِّكُمْ عَظِيمٌ (۲۷:۲۷) مگر تمہاری عورتوں کو زندہ چھوڑ دیتے تاکہ
 ان کو ذلیل و رسوا کریں۔ یقیناً تمہارے پروردگار کی طرف سے تمہارے لئے
 اس میں صبر و استقامت کی بہت بڑی آزمائش تھی۔

لیکن کتنے فرعون ہیں جو اس دنیا کے ہر دور زماں میں انسانی خون
 کے سیلاب پر اپنا تخت حکمرانی بچھا چکے ہیں؟ اور بنی اسرائیل کی غلامی و
 مظلومی سے بڑھ کر کتنی ہی مظلوم و محکوم قومیں گزر چکی ہیں اور موجود ہیں جن
 کی لاشوں کے ڈھیر پر حاکمانہ رعب و عظمت کے محل تعمیر کئے گئے ہیں؟
 باغ عدن کا سانپ

دنیا میں انسانی حکمرانی کا گھنڈہ ہمیشہ انسانی مصیبت کا سب سے
 بڑا مبداء اور ماویٰ رہا ہے۔ اور اگر دنیا کی کوئی صورت ہے تو اس کے
 چہرے سے اس داغ کی سیاہی کبھی نہیں ڈھل سکتی۔ دنیا کی تمام درد انگیز
 مصیبتیں اسی کے سائے تلے سے نکلی ہیں، اور انسان کی بربادی کا وہ
 خونخوار سانپ، جس کو آدم کے ساتھ باغ عدن سے نکالا گیا تھا، جب
 وہاں سے نکلا، تو اس نے اسی کے بیچے اپنا گھر بنایا۔

نیا قطرہ خونین

یہ ہمیشہ ہوا ہے اور شاید ہمیشہ ہوگا۔ دنیا کی بہت سی خوشیاں نئی ہیں، مگر اس کا ماتم ایک بھی نیا نہیں۔ اس تمام خون کو جو اس کی آنکھوں کے سامنے بہہ چکا ہے، اگر جمع کیا جائے، تو ایک طوفان خیز سمندر ہوگا، جس میں لکڑی کی کشتیوں کی جگہ انسانی لاشوں کے ڈھیر ہر طرف تیرتے نظر آئیں گے۔

پھر آج جن واقعات پر ہم ماتم کر رہے ہیں، ان کی حیثیت اس سمندر خونین کے سامنے اس سے زیادہ اور کیا ہو سکتی ہے کہ چند نئے سرخ قطرے تھے جو اس کی موجوں میں ڈال دئے گئے؟

۳۔ اگست کو کانپور میں جو کچھ ہوا، وہ بھی ایک قطرہ خونین تھا، جو اس سمندر میں ڈال دیا گیا ہے۔

اسلامی خون کی قیمت

یہ مسلمانوں کا خون تھا لیکن اس خون کی بھی اب زمین کی سطح پر کیا کمی رہی ہے کہ اس کو نادرو عجیب سمجھا جائے؟

ممکن ہے کہ چھٹی صدی عیسوی میں اس خون کی دنیا میں کمی رہی ہو، جب (بدن) کے کنارے نین سویرہ بے سرو سامان مسلمان، پچاس کم ایک ہزار مغرور و قومی دشمنوں کے مقابلے میں بھی اپنا خون محفوظ رکھتے تھے، اور چودہ

مسلمانوں کا اگر خون بہتا بھی تھا تو اس حالت میں کہ ۷۰ دشمنوں کی لاشیں میدان جنگ میں تڑپ چکی تھیں اور اتنی ہی تعداد مشکیں کسی ہونی سامنے تھی! ممکن ہو کہ مسلمانوں کا خون اس وقت کیاب ہو، جبکہ (احد) کے دامن میں تین ہزار دشمنوں کے زخموں میں، جن میں ۱۲ سو شتر سوار اور ۷ سو آہن پوش خون آشام تھے، صرف ۷ مسلمان بھنس گئے تھے، اور جب کہ حضرت (انس) نے ستر زخم کھا کر اپنی گردن کا خون زمین کے حوالے کیا تھا!

جنگ قادسیہ کا وہ معرکہ اغواٹ جس میں دشمن کے پورے ایک دستے کے مقابلے میں تنہا ایک مسلمان کی تلوار کافی ہوتی تھی اور ہر صدائی تکبیر بلند کرنے والی زبان اس وقت تک خاموش نہ ہوتی تھی، جب تک کم از کم اپنے خون کے چند قطروں کے معاوضے میں دشمنان حق والہ کے خون کا ایک سیلاب عظیم اپنے سامنے نہ دیکھ لیتی تھی، تو یقیناً وہ ایک وقت تھا، جو مسلمانوں کے خون کی قیمت تباہ کر سکتا تھا۔

وہ (لیلۃ الہریر) کا معرکہ عظیم، جس میں مسلمانوں کا صرف آلات آہنی ہی سے مقابلہ نہ تھا بلکہ حریفان کا رواں کا ہر سپاہی بھی غرق فولاد و بیکر آہن تھا، تاریخ کے صفحات پر آج بھی فرزند ان اسلام کے خون کی قیمت تباہ کر سکتا ہے۔ جبکہ ایک تنہا (قعقاع) نے مست و خونخوار ہاتھیوں کے

غول کے ساتھ پہلے تین دشمنوں کے غول کو بھی خاک و خون میں ترپا دیا تھا، اور پھر بھی اس کے خون کی پوری قیمت نہیں ملی تھی۔

جبکہ ۱۲۵۰ء میں رومیوں کے عظیم الشان مشرقی مرکز یعنی "حمص" کی طرف تنہا و جریہ ایک مسلمان تلوار کے قبضے پر ہاتھ رکھے بڑھ رہا تھا اور وہ دروازہ شہر کی ایک پوری فوجی جمعیت پر بے باکانہ حملہ آور ہوا تھا، تو اسلامی خون کی حرمت و عظمت پر یقیناً زمین کی مٹی کا ایک ایک ذرہ شہادت دے سکتا تھا۔ وہ پہنچا، اور تنہا اس بے جگری سے دشمنوں پر ٹوٹا کہ شہر سے بھاگ کر تمام عیسائیوں نے (دارمجل) میں پناہ لی، حالانکہ اس کی فاتح تلوار کسی دوسری تلوار کی شرمندہ اعانت و شرکت نہ ہوئی تھی! جبکہ ایک پورا شہر، ایک پوری فوج، ایک بہت بڑی فوج کی چھاؤنی اپنا پورا خون دے کر بھی ایک مسلم و مومن کے خون کو یہ مشکل خرید سکتی تھی، تو ضرور اس وقت یہ خون قیمتی، اور اس کی روانی بہت نادر تھی۔

(ایر موک) کے میدان میں مسلمانوں کا خون ضرور قیمتی تھا، جیسا کہ جان فروشان توحید کے سامنے خطبہ جنگ کی یہ صدائیں بلند ہو رہی تھیں کہ:-
 اللہ اللہ! انکم زاد العرب و اللہ اللہ! تم لوگ فرزند عرب ہو اور
 انصار اسلام و انھم زادة اسلام کے انصار و حامی، اور تمھارے

الروم وانصار الشرك! اللهم دشمن رومی ہیں اور شرک کے مددگار! پھر
 ان هذا يوم من ايامك اللهم یہ کیوں ہو کہ تم ان سے خائف ہو؟ خدایا
 انزل نصرك على عبادك المؤمنين آج کا دن تیری عزت و عظمت کے دنوں
 میں سے ہے۔ اپنی نصرت کی غیبی مدد اپنے مومن بندوں کے لئے بھیج دے!

اس وقت مسلمانوں کا خون کیوں نہ قیمتی ہوتا، جب اسی یرموک کے میدان
 میں عکرمہ بن ابوجہل اپنے ساتھ صرف چار سو مجاہدین جاں فروش کو لے کر چار
 ہزار رومیوں کی لاشوں کا ڈھیر لگا دیتا اور پھر جان دیتا کہ اسلام کا خون
 رائیگاں نہ گیا؟ اس معرکہ میں ایک تنہا (شرجیل) کا یہ حال تھا کہ چاروں طرف
 سے ہزاروں دشمنوں کی تلواریں پڑ رہی تھیں، مگر پھر بھی زمین کو اس کے
 خون کا ایک قطرہ نصیب نہیں ہوتا تھا کیونکہ اس کے خون کے لئے اس سے
 بھی زیادہ قیمت کی ضرورت تھی!

ہاں، جبکہ رومی و اسلامی سرحد کے انتہائی حصے میں ایک بڑھیا مسلمان
 کی صد ایذا کے تخت پر (معتصم) کو مضطرب کر دیتی تھی، اور اس کی فریاد
 کا جواب دینے کے لئے ساٹھ ہزار تشنگان خون کو ساتھ لے کر، جوش
 و اضطراب کے پروں سے اڑتا ہوا رومیوں کے سر پر گرتا تھا، تو اس وقت
 اس خون کی قیمت یقیناً بہت گراں تھی، اور ایک مسلمان بڑھیا کی فریاد کے
 معاوضے میں روم کی ہزار ہا سالہ عظمت و اہمیت طلب کی جاتی تھی!!

دنیا طغیان و فساد میں مبتلا تھی، نوح انسانی باہمی کشت و خوریزی میں ہلاک ہو رہی تھی، پس مسلمان بھیجے گئے تھے تاکہ ان کا، جو انسان کے خون کی عزت سے انکار کرتے ہیں، خون بہائیں اور بندگان الہی کا خون محفوظ ہو۔ پس وہ اس لئے آئے تھے کہ خون بہائیں، اس لئے نہ تھے کہ ان کا خون بہایا جائے۔ اسلام نے ان کو زندگی اور قوت دی تھی، موت اور زخم اور روں کے جھٹے میں آئے تھے۔ ان کے خون کا ایک ایک قطرہ ملکوں اور قوموں کا خون طلب کرتا تھا۔ اگر ان کے جسم پر ایک زخم لگتا تھا تو انسانی جبروت و جلال کے بڑے بڑے تخت الٹ دئے جاتے تھے۔ ان کے ہاتھ میں تلوار تھی جس کی خون آشامی سے انسانی وحشت و خوں ریزی کی خون آشامی پناہ مانگتی تھی، لیکن ان کو کسی تلوار کی چمک سحر ڈرنہ تھا۔ وہ خدا سے ڈرنے والے تھے، اس لئے خدا کی زمین بھی ان سے لرزتی تھی۔

”لَا تَخَافُوهُمْ، وَخَافُونَ إِيَّانَا ۖ كُنْتُمْ مُؤْمِنِينَ۔“ کے وہ مخاطب تھے، اور لَا تَهَيَّؤُوا لِلَّذِينَ لَا يُخْشَوْنَ اِلٰہی لیکن نے ان کے دلوں سے خوف و خطر ہمیشہ کے لئے دور کر دیا تھا۔ ان کا خون صرف اللہ کی راہ میں بہتا تھا، اور خدا کبھی پسند نہیں کر سکتا کہ جو خون اس کے نام کی عزت سے مقدس کیا جائے، وہ اس کی زمین پر ارزاں قیمتوں پر فروخت ہو جائے!

وہ کیونکر اس کو پسند کرتا؟ کیونکہ یہ تو وہ متاع عزیز تھی، جس کو خود اس نے بھی خریدنا چاہا، تو نعمتِ جنت کی سرمدی خوشیوں اور راحتوں سے کم میں اس کی قیمت نہ چلی۔

إِنَّ اللَّهَ اشْتَرَىٰ مِنَ الْمُؤْمِنِينَ أَنفُسَهُمْ وَأَمْوَالَهُمْ بِآثَرِ لَهْوٍ
الْجَنَّةِ يُفَقِّتُلُونَ فِي سَبِيلِ
اللَّهِ فَيَقْتُلُونَ وَيُقْتَلُونَ
قال کرتے ہیں، اور پھر کبھی اس کے دشمنوں کو قتل کرتے ہیں، اور کبھی خود اس کی
راہ میں مقتول ہو جاتے ہیں۔

ایں بیعِ راکہ روزِ ازل با تو کردہ ایم!

اصلاً درالِ حدیث اقالہ نمی رود!

یہاں جنت کا ذکر کیا گیا مگر فی الحقیقت پوچھئے تو اس خون کی قدر و قیمت تو اس سے بھی ارفع و اعلیٰ تھی۔ جن مجاہدین حق تعالیٰ نے ان کی قیمت جنت نہیں الہی کے دلوں میں اللہ کے عشق و محبت کا گھر ہو، ان کی قیمت جنت نہیں ہو سکتی، کیونکہ وہ تو جنت کے نہیں بلکہ رب الجنۃ کے طلبگار ہیں۔ یہی وجہ ہے کہ اس آیت میں "انفسہم" فرمایا قلوبہم نہ کہا۔ کیا یہ معاوضہ نفس و جان کا ہے، دل کا نہیں ہے۔ دل کا معاوضہ اگر ہو سکتا ہے تو جنت کا

نظارہ نہیں بلکہ خود پروردگار جنت کا قرب و وصال ہے۔ اور تلاش کیجئے
تو اصلی قیمت اس خون کے بیچنے والوں کو ملی بھی یہی تھی۔

وَلَا تَحْسَبَنَّ الَّذِينَ قَتَلُوا نَفْسَهُمْ
سَبِيلَ اللَّهِ أَمْوَاتًا بَلْ أَحْيَاءٌ
عِنْدَ رَبِّهِمْ يُرْزَقُونَ ۚ فَرِحِينَ
بِمَا آتَاهُمُ اللَّهُ مِنْ فَضْلِهِ
وَيَسْتَبْشِرُونَ بِالَّذِينَ لَمْ يَلْحَقُوا بِهِمْ
مِنْ خَلْفِهِمْ أَلا خَوْفٌ عَلَيْهِمْ
وَلَهُمْ ذِكْرُ أَنْفُسِهِمْ ۚ
عَمَّا كُنْتُمْ تَعْلَمُونَ ۚ
وَالَّذِينَ قَتَلُوا نَفْسَهُمْ
وَلَهُمْ عَذَابٌ أَلِيمٌ ۚ
وَالَّذِينَ قَتَلُوا نَفْسَهُمْ
وَلَهُمْ عَذَابٌ أَلِيمٌ ۚ
وَالَّذِينَ قَتَلُوا نَفْسَهُمْ
وَلَهُمْ عَذَابٌ أَلِيمٌ ۚ

حضرت امام (جعفر صادق) علیہ وعلیٰ اجدادہ وآبائہ الصلوٰۃ والسلام

نے اسی مقام کی طرف اشارہ کیا تھا، جبکہ فرمایا:-

یا اے آدم! اَعْرِضْ قَدْرَ نَفْسِكَ لوگو! اپنے نفس کی قدر و قیمت پہچانو! یہ

فَإِنَّ اللَّهَ تَعَالَى عَرَفَكَ قَدْرَكَ تَوَدُّهُ مُنَادٍ غَرَانِجِيهِ هَبْ كَمَا اللَّهُ فِي السَّكْرِ

دکھو یوں ان یوں لاک ٹن قدر شناسی کی اور اس کے معاوضے

میں اجبت سے کم قیمت کے ملنے پر راضی نہ ہوا۔

غیر المجتہد !

و فی المتنوی المعنوی

کلمہ کہ بیچ خلقش سنگرد

بیچ قلعہ پیش او مرد و دہشت

خوشتن را آدمی ارزاں فروخت

فَاَسْتَبْشِرُوا بِعَيْكُمُ الَّذِي

بَايَعْتُمْ بِهِ وَذَٰلِكَ هُوَ

الْفَوْزُ الْعَظِيمُ ۝

از خلافت آں کریم آں را خرد

زانکہ قصدش از خریدن سود نیست

بر واطلس خویش را بر دلق دخت

پس مسلمانو! اپنے جان و مال کے اس

سودے پر جو تم نے خدا سے کیا ہے،

خوش ہو، کہ فی الحقیقت یہ بڑی ہی کامیابی

تھی جو تمہیں پیش گاہ الہی سے حاصل ہوئی۔

ولکن شتان ما بین الیوم والایس

غرضکہ ایک زمانہ تھا جب دنیا میں ان کے خون سے بڑھ کر اور

کوئی شے کیاب و گراں نہ تھی، مگر اب تو دریا کا پانی قیمتی ہے، مگر مسلمانوں

کے زخموں کا خون بہت ارزاں ہو گیا ہے۔ خاک کے سنگریسے ٹھکانے

کے لئے نہیں ملیں گے مگر پرستار ان توحید کی لاشیں ٹھوکریں کھانے کے

لئے ہر جگہ موجود ہیں۔ جنگل میں درختوں کے پتے جھومتے ہوئے نظر آتے

ہیں مگر اس سے زیادہ مسلمانوں کی لاشیں تراپتی ہوئی دکھائی دیں گی۔

دنیا کا کوئی گوشہ ایسا نہ تھا، جہاں ہمارا خون اپنی قیمت طلب نہ کرتا ہو

مگر آج بازار جہاں میں اس جنس کس بچہ کی کثرت کا یہ عالم ہے کہ چشم انسانیت کو
دو آنروں کی قیمت دینا بھی گوارا نہیں۔ اللہ اللہ! یہ وہی خون ہے جس کے
معاوضے میں کبھی روم و ایران کے تخت خریدے جاتے تھے، مگر

ذَلِكَ بِمَا قَدَّمْتُمْ إِلَيَّ يَكْفِي ۖ
وَأَنَّ اللَّهَ لَيْسَ بِظَلَّامٍ
لِّلْعَبِيدِ! (۵۴:۸)

یہ تغیر حالت خود انھوں نے اپنے ہاتھوں
مول لیا، ورنہ اللہ تو اپنے بندوں کے
لئے کبھی ظالم نہیں ہرگز۔

خدا کے ہاں قیمتیں بڑھائی جاتی ہیں بڑھا کر گھٹانا اس کی شانیت گریہ سے
بعید ہے۔ وہ خون جس کے معاوضے میں اپنے قرب و وصال کی قیمت دیکر
اسے متاع گوشتین سے افضل و اعلیٰ کر چکا تھا، ممکن نہ تھا کہ اسی کی دنیا میں
اس قدر بے قدر ہو جائے کہ مٹی کی ٹوکریاں قیمت و بکر بلیں مگر مسلمانوں کو
خون کی کوئی قیمت ہی نہ ہو؟ لیکن اس کو کیا کیجے کہ خود ہم ہی نے اپنے
تین قدر و قیمت کا مستحق ثابت کیا تھا، اور ہم ہی ہیں کہ آج اس کی قدر
و قیمت کو اپنے ہاتھوں کھو بیٹھے ہیں۔

ذَلِكَ بِأَنَّ اللَّهَ لَمْ يَكْ مُغَيِّرًا
نِعْمَةٍ أَنعَمَهَا عَلَىٰ قَوْمٍ حَتَّىٰ
يُغَيِّرَ مَا بِأَنفُسِهِمْ وَأَنَّ اللَّهَ
سَمِيعٌ عَلِيمٌ (۵۴:۸)

اس لئے کہ جو نعمت خدا نے کسی قوم کو
دی ہو پھر وہ کبھی واپس نہیں لی جاتی،
تا اس کہ خود وہ قوم اپنی صلاحیت اور
قابلیت کو بدل نہ والے اور بے شک

اللہ تم سب کی باتوں کو سنتا اور تمہارے اعمال کو دیکھتا ہے۔

پس جس خون کے آج دنیا کے تمام حصوں میں دریا رواں ہیں، اگر ہزار گشت کو کا پتھر میں اس کے چند ذرے کچھ زیر کے لئے بلند ہو گئے تو کونسی اچھلنے کی بات ہے؟ دریا کی موجوں میں قطروں کو کون پوچھتا ہے، اور ہم جو مسلمانان عالم سے خون کی قربانیوں کا نظارہ حاصل کر رہے ہیں خود بھی اس نظارے کے پیش کرنے سے کیوں عاجز رہتے ہیں؟ یہ سچ ہے کہ طرابلس کی خونیں موجوں کے مقابلے میں ہمارے پاس چند قطروں کو زیادہ نہیں، یہ بھی ضرور ہے کہ ایران کی سویلوں کا جواب اگر ہم نہ مانگا جائے تو ہم ابھی کچھ نہیں بدلا سکتے، اس میں بھی شک نہیں کہ مقدونیائی آتش زدہ آباؤیوں، خون کے سیلابوں، اور انسانی لاشوں کے بسے ہوئے شہروں کے مقابلے میں ہمارا حبیب ماتم ابھی بالکل خالی ہے، ماتم ہماری شرمندگی مٹ گئی کہ ہمارے پاس خون کے بھرے ہوئے حوض نہیں تو چند چلو ضرور ہیں، جن سے اپنے چہروں کی بے دردی اور بے حسی کی سفیدی چھپا سکتے ہیں، اور خون سے منہ دھو کہ اس کا قابل ہو سکتے ہیں کہ عالم اسلام کی مجلس خدیں میں شریک ہو سکیں۔

آج تین سال سے تمام عالم اسلامی سوگ میں ہے۔ مسلمانان ہند کے پاس دل دھڑکے ٹکڑے تھے مگر زخموں سے بہا ہوا خون نہ تھا اس ماتم کدہ

مقدس میں، چہاں شہداء کی پاک روضیں خدا کی آغوش سے نکل کر اپنے
 ماتم گزاروں کا آہ و فغاں سننے کے لئے آئی ہوئی تھیں، بغیر خون سے
 وضو کئے ہوئے کیونکر شریک ہو سکتے تھے؟ (راجعہ بصریہ) نے ایک موقعہ
 پر کہا تھا:-

رکعتان فی العشق لا یصح نماز عشق کی دو رکعتیں، جو ادا نہیں ہو سکتیں
 وضوء ہما الا بالدم ! جب تک کہ خون سے وضو نہ کیا جائے۔
 پس اگست کی تیسری تاریخ پیغام شہادت لے کر آئی تاکہ مسلمانانِ منہ
 کی اس شرمندگی کو مٹا دے، اور ہم ممنون ہیں بالقابہ کے، جن کی بدولت
 دو چار گوزے خون کے ہم نے بھی بھر لئے۔

دعا کنندہ سید بوقت شہادۃم اور راہ
 کہ اس دہشت کہ درہائے آسماں باز است

بصائر و حکم

١- عشرة محرم الحرام

٢- ماه ربيع الاول

٣- ماه مقدس

٤- ليلة القدر

٥- عيد الفطر

٦- عيد الاضحي

٧- يوم الحج

الهلال ١٠ اردنبر سنة ١٣٤٤

البلاغ ٢١ جنوري سنة ١٣٤٦

الهلال ٥ اگست سنة ١٣٤٧

" ١٢ " سنة ١٣٤٧

" ١٥ " ستمبر سنة ١٣٤٧

" ٢١ - ٢٤ " نومبر سنة ١٣٤٧

" ٢٧ - ١١ " دسمبر سنة ١٣٤٧

" ٢١ " اكتوبر سنة ١٣٤٧

عشرہ محرم الحرام

شمع ہا بردہ ام از صدق بخاک شہدا تادل و ودیدہ خونابہ فشا نم دادند
 آئیے، سب سے پہلے آج ایک بھولی ہوئی صحبت ماتم کو پھر تازہ کریں۔
 کتنے دن گزر گئے کہ راہ درسم ماتم و شیون سے نا آشنا ہیں۔ نہ صدائے ماتم کی
 فغاں سنجی ہو اور نہ چشم خونبار کی اشک افشانی۔ کار و بار غم کی رونق افسردہ ہو چلی
 ہے اور روز بازار درو کی چہل پہل مدت سے موقوف ہو۔
 نہ داغ تازہ می خار و نہ زخم کہتہ می کار و بدہ یارب فے کیں صورت بجاں نمی خواہم
 طرابلس کے خون آلودہ ریگستان کو اگر لوگوں نے بھلا دیا، منشد مقدس اور

لے بیچیں کی گولہ باری کی طرف اشارہ ہو۔

تبریز کا قصہ الم اگر ذہنوں سے محو ہو گیا، مقدونیا اور البانیہ کے تازہ ترین افسانہ
ہائے خونیں اگر فکروں سے فراموش ہو گئے تو کچھ فحاشی نہیں۔ ارباب درد و غم
کے لئے ایک ایسی داستان الم صدیوں سے موجود ہے جو کبھی بھلائی نہیں جاسکتی
اور اگر لوگ اسے بھلا بھی دیں تو بھی ہر سال چند ایسے ماتم آلود دن تازگی رزم کہن
کے لئے آموجود ہوتے ہیں جو از سر نو ایک ہزار ڈھائی سو برس پیش کے ایک حادثہ عظیم
کی یاد پھر سے تازہ کر دیتے ہیں! میرا اشارہ حادثہ ہائلہ کیری یعنی شہادت
حضرت سید الشہداء علیہ علی اجدادہ الصلوٰۃ والسلام کی طرف ہے۔ عظم اللہ
اجور نامہ صائبنا۔

سوز و نفس نوحہ گرا ز تلخ نوائی!	دقت کہ در تیج و خم نوحہ سیرانی
بر در گشاں کردہ فلک ناصیہ سائی!	دقت کہ آن پروگیاں کرنہ تعظیم
چوں شعلہ دغاں بر سر شاں کردہ رائی!	از خیمہ آتش زدہ عسریاں بدربند
دلہا ہمہ خوں گشتہ اندوہ ربائی!	چاہنا ہمہ فرسودہ تشویش اسیری
اکبر تو کج ز فتنی و عباس کجائی؟	تنہا مست حسین ابن علی در صف اعدا

سچ یہ ہے کہ جن مردہ دلوں کو زندگی کے لئے سوز و تپش کی ضرورت
ہو، جن ارباب درد کو رُوح کی راحت کے لئے جسم کے ماتم کی تلاش ہو، جنگی زبانیں

لے روسیوں نے دین پرست ایرانیوں کو پھانسیاں دیں اس طرف اشارہ ہو۔

یہ جنگ بلقان کی طرف اشارہ ہو۔

آہ و فغاں کو محبوب اور جن کی آنکھیں خونابہ نشانی کو اپنا مطلوب و مقصود سمجھتی ہوں، ان کی صحبت ماتم دالم کی رونق کے لئے یہی افسانہ اتنا کچھ سالانہ غم اپنے اندر رکھتا ہے کہ اگر خون کے بڑے بڑے سیلاب سمندروں کی روانی سے بہہ جائیں اور بے شمار لاشوں کی تڑپ سے زمین کے بڑے بڑے قطعات بحیرہ خشک میں آجائیں جب بھی ان کی نزار حال اس الہام سرائی سے قاصر رہے گی جو اس کے ایک ایک لفظ کے اندر سے توحید فرماتے عبرت و بصیرت ہے۔

لیکن آہ! کتنے دل ہیں جنہوں نے اس واقعہ کو اس کے حقیقی ابعاد و معارف کے اندر دیکھا ہے؟ اور کتنی آنکھیں ہیں جو حسین ابن علیؑ شہید پر گریہ دہکا کرتے ہوئے اس اسوۂ حسنہ کو بھی سامنے رکھتے ہیں جو اس حادثہ عظمیٰ کے اندر موجود ہے۔

فی الحقیقت یہ حق و صداقت، آزادی و حریت، امر بالمعروف اور نہی عن المنکر کی ایک عظیم الشان انسانی قربانی تھی جو صرف اس لئے ہوئی تاکہ پیروان اسلام کے لئے ایک اسوۂ حسنہ پیش کرے۔ اور اس طرح جہاد حق و عدالت اور اس کے ثبات و استقامت کی ہمیشہ کے لئے ایک مکمل ترین مثال قائم کرے پس جو بے خبر ہیں ان کو رونا چاہیئے۔ ان لم یکنوا قباؤا اور جو دوتے ہیں ان کو صرف رونے ہی پر اکتفا نہ کرنا چاہیئے۔ ان کے سامنے سید الشہداء نے اپنی قربانی کا ایک اسوۂ حسنہ پیش کر دیا ہے، اور کسی روج کے لئے ہرگز جائز نہیں کہ محبت

حیثین کی مدعی ہو جب تک کہ اسوۂ حسینی کی مطابقت کا اپنے اعمال کے اندر سے
ثبوت نہ ملے۔

دنیا میں ہر چیز مرجاتی ہے کہ فانی ہے مگر خون شہادت کے ان قطروں کے
لئے جو اپنے اندر حیات الہیہ کی رُوح رکھتے ہیں کبھی بھی فنا نہیں۔

کشتگانِ خنجرِ تسلیم را ہر زماں از غیب جانے دیگر است
لیکن انوس کہ شرح و بسط کے لئے اس وقت متعدد نہیں صرف چند
محل اشارات پر اکتفا کر دیں گا!

تو خود حدیث مفضل بچواں از میں مجمل

(۱) سب سے پہلا نمونہ جو یہ حادثہ عظیمہ ہمارے سامنے پیش کرتا ہے،
دعوت الی الحق، اور حق و حریت کی راہ میں اپنے تئیں قربان کرتا ہے۔ بنی امیہ
کی حکومت ایک غیر شرعی حکومت تھی، کوئی حکومت جس کی بنیاد جبر و شخصیت پر ہو
کبھی بھی اسلامی حکومت نہیں ہو سکتی۔ انھوں نے اسلام کی رُوح حریت و جمہوریت
کو فارت کیا اور مشورہ و اجماع امت کی جگہ محض غلبہ جابرانہ اور مکر و خدع پر
اپنی شخصی حکومت کی بنیاد رکھی۔ ان کا نظام حکومت شریعت الہیہ نہ تھا بلکہ
محض اغراض نفسانیہ و مقاصد سیاسیہ۔ اسی حالت میں ضرور تھا کہ ظلم و جبر کے
مقابلہ کی ایک مثال قائم کی جاتی اور حق و حریت کی راہ میں جہاد کیا جاتا۔
حضرت سید الشہداء نے اپنی قربانی کی مثال قائم کر کے مظالم بنی امیہ کے

خلاف جہاد حق کی بنیاد رکھی اور جس حکومت کی بنیاد ظلم و جبر پر تھی اس کی اطاعت و وفاداری سے انکار کر دیا۔ پس یہ نمونہ تعلیم کرتا ہے کہ ہر ظالمانہ و جابرانہ حکومت کا علانیہ مقابلہ کرو اور کسی ایسی حکومت سے اطاعت و وفاداری کی بیعت نہ کرو جو خدا کی بخشی ہوئی انسانی حریت و حقوق کی غارت گر ہو اور جس کے احکام مستبدہ و جائزہ کی بنیاد صداقت و عدالت کی جگہ جبر و ظلم پر ہو۔

(۲) مقابلے کے لئے یہ ضرور نہیں کہ تمہارے پاس قوت و شوکت مادی کا وہ تمام ساز و سامان بھی موجود ہو جو ظالموں کے پاس ہے۔ کیونکہ حسینؑ ابن علیؑ کے ساتھ چند ضعیف و مساکین کی جمیعت قلیلہ کے سوا اور کچھ نہ تھا حق و صداقت کی راہ نتائج کے فکر سے بے پردہ ہو۔ نتائج کا مرتب کرنا تمہارا کام نہیں یہ اس قوت قاہرہ عادلہ الہیہ کا کام ہے جو حق کو باوجود ضعف و فقدان انصار کے کامیاب و فتح مند کرتی اور ظلم کو باوجود جمیعت و عظمت دینی کے نامراد و ناکار کرتی ہو۔ کَمْ مِنْ فِئَةٍ قَلِيلَةٍ غَلَبَتْ فِئَةً كَثِيرَةً بِإِذْنِ اللَّهِ ایسے موقعوں پر ہمیشہ مصلحت اندیشوں کا خیال دامن گیر ہوتا ہے جو فی نفسہ اگرچہ عقل و دانائی کا ایک فرشتہ ہی لیکن کبھی کبھی شیطان رحیم بھی اس کے بھیس میں آکر کام کرنے لگتا ہے۔ نفس غاصع جلد تراشاں کرتا ہے کہ صرف اپنی تین تین کٹوا دینے اور چند انسانوں کا خون بہا دینے سے کیا حاصل؟ توپ و تفنگ اور سخت و سلطنت کا مقابلہ کس نے کیا ہے کہ ہم کریں؟

آخری سوال کا جواب میں دے سکتا ہوں۔ تاریخِ عالم کی صد ہا مثال مقدسہ
 و محترمہ جہاد سے قطع نظر، تمہارے سامنے خود مظلوم کربلا کی مثال موجود ہے۔ تم
 کہتے ہو کہ چند انسانوں نے حکومتوں کی قوتوں اور ساز و سامان کا مقابلہ کیا ہو
 کہ کبھی بھی کیا جائے؟ میں کہتا ہوں کہ حسینؑ ابن علیؑ نے صرف بہتر یا باسٹھ
 بھوکے پیاسے انسانوں کے ساتھ اس عظیم الشان حکومت قاہرہ و جابر کا مقابلہ
 کیا جس کے حدود سلطنت ملتان اور سرحدِ فرانس تک پھیلنے والے تھے اور گو
 یہ سچ ہے کہ اس نے اپنی آنکھوں کے سامنے اپنے دل کے ٹکڑوں کو بھوک
 اور پیاس کی شدت سے تڑپتے دیکھا اور پھر ایک ایک کر کے ان میں سے ہر
 وجود مقدس خاک و خون میں تڑپا اور جان بحق تسلیم ہوا، اور یہ بھی سچ ہے کہ وہ
 دشمنوں سے نہ تو پینے کے لئے پانی چھین سکا اور نہ زندہ رہنے کے لئے اپنی
 غذا چاہل کر سکا، اور اس میں بھی شک نہیں کہ بالآخر سر سے لے کر پیر تک وہ
 زخموں سے چھوڑ ہوا اور اس خلقت شہادتِ لالہ گوں سے آراستہ ہو کر
 تیار ہوا تا اس کرشمہ ساز عجبائے کرب کے حرم وصال میں پہنچے، جو دوستوں کو خاک
 و خون میں تڑپاتا اور دشمنوں کو مہلت دیتا ہے۔

ارید وصالہ ویریدی قسقی !

تاہم فتح اس کی تھی اور فیروزِ مندی و کامرانی کا تاج صرف اسی کے زخم
 خورہ سر پر رکھا جا چکا تھا۔ وہ تڑپا اور خاک و خون میں لوٹا پر اپنے اس غن

کے ایک ایک قطرہ سے جو عالم اضطراب میں اس کے زخموں سے ریگ و سنگ پر بہتا تھا، انقلاب و تغیرات کے وہ سیلاب ہائے آتشیں پیدا کرتے جن کو نہ تو مسلم بن عقبہ کی خون آشامی روک سکی، نہ حجاج کی بے امان خونخواری، اور نہ عبدالملک کی تدبیر و سیاست۔ وہ بڑھتے اور بھڑکتے ہی رہے۔ ظلم و جبر کا پانی تیل بن کر ان کے شعلوں کی پرورش کرتا رہا، اور حکومت و تسلط کا غرور ہوا بن کر ان کی ایک ایک چنگاری کو آتشکدہ سوزاں بناتا رہا۔ یہاں تک کہ آخری وقت آگیا اور جو کچھ کہ ۶۶ھ میں کر بلا کے اندر ہوا تھا وہ سب کچھ ۳۲ھ میں نہ صرف دمشق بلکہ تمام عالم اسلامی کے اندر ہوا۔ صاحبان تاج و تخت خاک و خون میں تڑپے، ان کی لاشیں گھوڑوں کے سُموں سے پامال کی گئیں، فتح مندوں نے قبریں تک اکھاڑ ڈالیں اور مردوں کی ہڈیوں تک کو ذلت و حقارت سے محفوظ نہ چھوڑا اور اس طرح جو سیدہ جلم الذین ظلموا اسی منعکب ینقلبون کا پورا پورا ظہور ہوا۔

پھر کیا یہ سب کچھ جو ہوا، وہ محض ابراہیم عباسی کی دعوت اور ابو مسلم فرسانی کی خفیہ ریشہ دوانیوں ہی کا نتیجہ تھا؟ کیا یہ اسی خون کا اعجاز نہ تھا جو فرات کے کنارے بہایا گیا تھا؟ پھر یہ فتح مندی تو بہ حسب ظاہر ہے جس کے نتائج کے لئے ایک صدی کا انتظار کرنا پڑا اور نہ فی الحقیقت مظلومیت کا خون جیوت بہتا ہے اسی وقت اپنی معنوی فتح مندی حاصل کر لیتا ہے۔

(۳) بہر حال یہ تو حق و صداقت کی قربانیوں کے نتائج ہیں جو کبھی ظاہر

ہوتے بغیر نہیں رہتے لیکن حضرت سید الشہداء کا اسوۂ حسنہ بتلاتا ہو کہ تم ان نتائج کی ذرا بھی پروا نہ کرو۔ اگر ظالم اور جابرانہ حکومت کا وجود ہے تو اس کے لئے حق کی قربانی ناگزیر ہے اور اسے ہونا ہی چاہیے۔ تعداد کی قلت و کثرت یا سامان و وسائل کا فقدان اس پر موثر نہیں ہو سکتا۔ اور ظلم کا صاحب شوکت و عظمت ہونا اس کے لئے کوئی الہی سند نہیں ہو کہ اس کی اطاعت ہی کر لی جائے۔ ظلم خواہ ضعیف ہو خواہ قوی ہر حال میں اس کا مقابلہ کرنا چاہیے، کیونکہ وہ ظلم ہے، اور حق و صداقت ہر حال میں یکساں اور غیر متزلزل ہو۔

(۴) حق و عدالت کی رفاقت کی آزمائشیں زہرہ گداز اور شکیب رباہین قدم قدم پر حفظ جان و ناموس اور محبت فرزند و عیال کے کانٹے دامن کھینچتے ہیں لیکن یہ اسوۂ حسنہ مومنین مخلصین کو درس دیتا ہے کہ اس راہ میں قدم رکھنے سے پہلے اپنی طلب و ہمت کو اچھی طرح آزمائیں، نہ ہو کہ چند قدموں کے بعد ہی ٹھوکر لگے۔

جرم را این عقوبت ہست و استغفار نیست
اس قلیل جاوہ حق و صداقت کے چاروں طرف جو کچھ تھا، اس کا اعادہ ضروری نہیں کہ سب کو معلوم ہے۔ خدا تعالیٰ نے اپنی آزمائشوں کے متعدد درجے بیان کئے ہیں۔

وَلَسَبَلُّوْا تَكَذُّبًا مِّنْ اٰمَنُوْا
اللہ تعالیٰ تمہیں آزمائشوں میں ڈالے گا

وَالْجُوعُ وَنَقْصُ الْمَوَالِ وَ
 الْوَيْسُ وَالشَّوَارِبُ وَ كَيْسُ
 الصَّابِرِينَ الَّذِينَ إِذَا أَصَابَتْهُمُ
 مُصِيبَةٌ قَالُوا: إِنَّا لِلَّهِ وَإِنَّا إِلَيْهِ
 وہ حالت خوف و ہراس بھوک اور پیاس، نقصان مال و جان اور ہلاکت اولاد و
 انا قارب میں مبتلا کر کے، تمہارے صبر و استقامت
 و استقامت کا یہ حال ہے کہ جب مصائب میں مبتلا ہوتے ہیں تو اپنے تمام معاملات کو یہ کہہ کر
 اللہ کے سپرد کر دیتے ہیں کہ انا للہ وانا الیہ راجعون۔

خوف و ہراس، بھوک، پیاس، نقصان اموال و متاع، قتل نفس و اولاد
 یہی چیزیں انسان کے لئے اس دنیا میں انتہائی مصیبت ہو سکتی ہیں، اس لئے
 انہی چیزوں کو راہ الہی کے لئے آزمائش قرار دیا گیا۔

لیکن مظلوم کربلا کے سامنے یہ تمام مرحلے ایک ایک کر کے موجود تھے۔ وہ
 ان تمام مصائب سے ایک لمحہ کے اندر نجات پا کر آرام و راحت اور شرکت و عظمت
 حاصل کر سکتا تھا اگر حکومت ظالمہ کی وفاداری و اطاعت کا عہد کر لیتا، اور حق و صداقت
 سے روگردانی کے لئے مصلحت دقت کی تاویل پر عمل کرتا، پر اس نے خدا کی مرضی
 کو اپنے نفس کی مرضی پر ترجیح دی، اور حق کا عشق، زندگی اور زندگی کی محبتوں پر
 غالب آگیا۔ اس نے اپنا سر دے دیا کہ انسان کے پاس حق کے لئے یہی ایک
 آخری متاع ہے، بر اطاعت و اقرار و وفاداری کا ہاتھ نہ دیا جو صرف حق و عدالت
 ہی کے آگے بڑھ سکتا تھا۔ وَمِنَ النَّاسِ مَن يَشْرِي نَفْسَهُ ابْتِغَاءَ مَرْضَاتِ

اللہ، واللہ سرعوت بالعباد

(۶) سب سے بڑا اسوہ حسنہ کہ اس حادثہ عظیمہ کی سان جال اس کی ترجمانی کرتی ہے، راہ مصائب و جہاد حق میں صبر و استقامت اور عزم و ثبات ہو کہ :-
 ان الذین قالوا ربنا اللہ ثم استقاموا دوسری جگہ کہا فاستقم كما امرت
 روسے کشادہ باید و پیشانی فسارخ آئجہ کہ لطمہ ہائے یدانشہ می زنند
 فی الحقیقت اس شہادت عظیمہ کی سب سے بڑی مزینت و خصوصیت یہ ہے
 کہ اپنے تمام عزیز و اقارب، اہل و عیال، اور فرزند و احباب کے ساتھ دشت
 غربت و مصائب میں محصور و اعدا ہونا، اپنی آنکھوں کے سامنے اپنے جگر گوشوں کو شد
 عیش و جور سے آہ و فغان کرتے ہوئے دیکھنا پھر ان میں سے ایک ایک کی
 خون آلود لاش کو اپنے ہاتھوں سے اٹھانا، حتیٰ کہ اپنے طفل شیر خوار کو بھی تیر ظلم
 و بربریت سے بچھیر پانا، مگر با اس ہمہ راہ عشق صداقت میں جو پیمان صبر و استقامت
 باندھا تھا اس کا ایک لمحہ بلکہ ایک عشرہ دقیقہ کے لئے بھی متزلزل نہ ہونا، اور حق
 کی راہ میں جس قدر مصائب و اندوہ پیش آئیں سب کو شکر و منت کے ساتھ برداشت
 کرنا کہ :-

رضینا بقضاء اللہ و صبرنا علی بلائہ

پیکان ترا بجای خسریار من مراہم دیگران سخا، ہسم
 دوست کے ہاتھ سے جام زہر بھی ملا ہو تو شہنہ کا مان زلال محبت اسو

غیروں کے جام شہد و شکر پر ترجیح دیتے ہیں۔
 لئے جفا بائے تو خوشتر ز دفائے دگراں !
 آج بھی اگر گوش حقیقت بنوش باز ہو تو خاک کر بلا کا ایک ایک ذرہ تو مسیہ
 فرمائے صبر و استقامت ہو۔

شیم ناک دیکھن ہوئے تربت ما ! تو ان شناخت گزری خاک مردی خیزد
 انوس کہ تفصیل مطالب کا ارادہ نہیں اور وقت و گنجائش مقفی اجمال و اجاز
 اگر اس صبر و استقامت کے اسودہ حسنہ کو دیکھنا چاہتے ہو تو خدا را اسفار تاریخ کی طرف
 توجہ کرو۔ صرف ایک روایت یہاں لکھوں گا تاکہ جو لوگ خاندان نبوت اور عترت
 حضرت رسالت کی محبت کا دعویٰ رکھتے ہیں، وہ غور کریں کہ ادعا محبت بنیہ
 متابعت بے کار ہے۔

ان المحب لمن یحب و یطیع
 حضرت امام علی بن الحسین الشہید برزین العابدین کہتے ہیں۔
 جس رات کی صبح کو میدان شہادت گرم ہونے والا تھا عین اسی شب کا واقعہ
 ہے کہ میں بیمار پڑا تھا میری چھوٹی زینب میری تیمارداری میں مصروف تھیں۔ اسنے
 میں حضرت امام حسین داخل ہوئے وہ چند اشعار پڑھ رہے تھے جنہیں سن کر میں
 سمجھ گیا کہ ان کا ارادہ کیا ہے؟ میری آنکھوں سے بے اختیار آنسو جاری ہو گئے
 اور مجھے یقین ہو گیا کہ ہم پر ابتلاء الہی نازل ہو گئی ہے اور اب اس سے چارہ

نہیں مگر حضرت زینب ضبط نہ کر سکیں کیونکہ قدرتی طور پر عورتیں زیادہ رفیق القلب ہوتی
 ہیں وہ ماتم کناں چلا اٹھیں کہ واحسرتا و امصیبتا! الیوم ماتت فاطمہ و علی و حسن بن علی۔
 لیکن جب حضرت حسین نے یہ حالت دیکھی تو ان کی جانب متوجہ ہوئے اور
 کہا کہ اے بہن! یہ کیا بے صبری اور کیا جزع و خزع ہے؟ اللہ سے ڈر کہ موت
 یقیناً ایک آنے والی چیز ہے، اور اس سے کوئی بچ نہیں سکتا لیکن حضرت
 زینب شدت غم و حزن سے مضطرب تھیں، وہ دیکھ رہی تھیں کہ آنے والی صبح کن
 واقعات خوں کے ساتھ طلوع ہوگی۔ فرط غم میں انھوں نے اپنا چہرہ پیٹ لیا
 گریبان پھاڑ ڈالا اور واویلا و احسرتا! پکارتی ہوئی بیہوش اپنے بھائی پر گر
 پڑیں۔ حضرت حسین نے یہ حالت دیکھ کر ان کے منہ پر پانی ڈالا اور جب ہوش
 میں آئیں تو فرمایا: اے بہن یہ کیا غم و حزن ہے جو تم کر رہی ہو؟ تمہیں چاہیے
 کہ اللہ کے حکم و فرمان کے مطابق جو طریق عزاء و حزن و غم ہے، اسے اختیار کرو
 کیونکہ میرے لئے اور ہر مسلم کے لئے رسول اللہ صلی اللہ علیہ وسلم کی زندگی اور
 ان کے اعمال و افعال میں اتباع اور پیروی کے لئے بہترین نمونہ ہی! "
 اللہ اکبر! خاندان نبوت کے اس مرتبہ رفیع اور اس درجہ عظیم کو دیکھئے
 کہ رسول اللہ صلی اللہ علیہ وسلم کا اسوۂ حسنہ کس طرح ان کے سامنے تھا اور
 لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ کے حکم کے آگے کس طرح انھوں نے
 اپنے جذبات اور خواہشوں کو قربان کر دیا تھا؟ ایسے سخت اور زہرہ گداز موقع

پر بھی اپنی بہن کا جزع و فزع انھیں گوارا نہ ہوا، اور بجائے عام الفاظ صبر و تشفی کے فرمایا تو یہ فرمایا: "قَاتِلِي وَلِكُلِّ مُسْلِمٍ اَسْوَةٌ فِي رَسُولِ اللّٰهِ صَلَّی اللّٰہُ عَلَیْہِ وَاٰلِہٖ وَسَلَّمَ پھر آج کتنے مدغیان محبت اہل بیت کرام ہیں، جو اس اسوۂ حسنہ کے اتباع کا اپنے اعمال سے ثبوت دے سکتے ہیں۔

ماہ ربیع الاول

ولادت نبوی

وَمَا أَرْسَلْنَاكَ إِلَّا رَحْمَةً لِّلْعَالَمِينَ

(۱)

جب زمین پیاسی ہوتی ہے تو رب السموات والارض پانی برسانا ہے، جب انسان اپنی غذا کے لئے بے قرار ہوتا ہے تو وہ موسم ربیع کو بھیجتا ہو، جب خشک سالی کے آثار چھا جاتے ہیں تو آسمان رحمت پر ہدایاں پھیل جاتی ہیں۔

اللّٰهُ الَّذِي يُرْسِلُ الرِّيَّاحَ
تُثِيرُ مَحَابِبًا، فَيَبْسُطُ
فِي السَّمَاءِ كَيْفَ يَشَاءُ
وہ خدا ہی تو ہے جو ہواؤں کو بھیجتا ہے
اور ہوائیں بادلوں کو اپنی جگہ سے
ابھارتی ہیں، اور جس طرح اس کی

وَيَجْعَلُكَ كَسِفًا تَرَى
الْوُجُوهَ يَخْرُجُ مِنْ خِلَالِهِ
فَإِذَا أَتَيْنَا بِهِ مَقْرَنًا نَشَاءُ مِنْ
عِبَادٍ ۖ إِذَا هُمْ يَسْتَبْشِرُونَ
مصرنی نے انتظام کر دیا ہے، بادل فضا
میں پھیل جاتے ہیں پس تم دیکھتے ہو کہ
ان کے اندر سے مینہ برسنے لگتا ہے
اور تمام زمین سرسبز و شاداب ہو جاتی
ہے۔ پھر جب وہ اپنے بندوں پر
(۷۴:۳۰)

جوبارش سے مایوس ہو گئے تھے، پانی برسا دیا تو وہ کامیاب و خرم
ہو کر خوشیاں منانے لگتے ہیں۔

ہذا کی تمام مثالیں اور دلائل جو وہ اپنے بندوں کی ہدایت
کے لئے کھولتا ہے، ہمیشہ عام اور قدرتی مظاہر سے تعلق رکھتی ہیں،
تاکہ زمین کی ہر مخلوق ان کی تصدیق کر سکے اور ان سے دائمی حاصل
کر سکے۔ وہ ایسے تغیرات و حوادث اور غیر فطری و صناعی چیزوں کا
ذکر نہیں کرتا جن کو دیکھنے اور سمجھنے کے لئے کسی خاص طرح کی زندگی
خاص طرح کے علم، اور خاص طرح کے گرد و پیش کی ضرورت ہو۔
بلکہ اس کی ہر تعلیم ایسی عام اور خالص فطری حالات سے متعلق ہوتی ہے
جس کو سن کر جنگل کا ایک چرواہا اور متمدن آبادیوں کا ایک فیلسوف دونوں
کیاں اثر کے ساتھ خدا کی سچائی کو پا سکتے ہیں۔ پس اگر تم نے فلسفہ و حکمت
نہیں پڑھا ہے، اگر تم نے اجرام سماویہ کے دیکھنے کے لئے کسی رصدخانے

کی قیمتی دوربین نہیں پائی ہے، اگر تم کو مادہ کے خواص کا تجربہ نہیں ہے، اگر تم کسی دارالعلوم کے اندر برسوں تک نہیں رہے ہو، اگر تم صحرائی ہو، اگر تم پہاڑوں کی چوٹیوں پر گوشہ نشین ہو، اگر بچوں کی ایک چھت اور بانسوں کی ایک سکتہ دیوار ہی رہنے اور رہنے کے لئے تمہارے حصے میں آئی ہے، اور اس طرح تم نہیں جانتے کہ اپنے خدا کو آسمان کے عجیب و غریب ستاروں کے اندریوں کر دیکھو اور اس کے حسن و جمال کو عناصر و ذرات خلقت کی آمیزش و آمیزش کے اندر کیونکر ڈھونڈو۔ تاہم تم انسان ہو، تم کو روح دی گئی ہے اور تم زمین پر رہتے ہو، تم آسمان کی ہر بدلی کے اندر، بادلوں کے ہر ٹکڑے کے اندر، ہواؤں کے ہر جھونکے کے اندر، باران رحمت کے ہر قطرہ کے اندر اپنی خداوندی و قیوم کو، اس کی حکمت و قدرت کو اس کی رافت و رحمت کو، اس کے پیار اور محبت کو دیکھ سکتے ہو اور اسی پائے ہو تم میں سے کون ہے جس نے امید و بیم کی نظروں سے کبھی آسمان کو نہیں دیکھا ہے، اور اسکی بجلیوں کی چمک اور بادلوں کی گرج کے اندر اپنی کھوئی ہوئی امید کو نہیں ڈھونڈھا ہے؟

وَمِنْ آيَاتِهِ اَنْ يُرِيَكُمْ
الْبُرْقِ كَحُفَا وَطَمَعًا
اور قدرت الہی کی ایک بڑی نشانی یہ
ہی کہ جب زمین پیاسی ہوتی ہے اور
خشک سالی کے آثار ہر طرف چھا جاتے ہیں تو وہ آسمان پر بارش کی علامتوں
کو بیدار کرتا ہے، اور تم امید و بیم کی نظروں سے انہیں دیکھتے ہو!

پھر وہ کون ہے کہ جب تم اور تنھاری نشہ وبے قرار زمین پانی کے
ایک ایک قطرہ کے لئے ترس جاتی ہے، خاک کا ایک ایک ذرہ رطوبت
و نمو کے لئے بے قرار ہو جاتا ہے، کرۂ ارضی اپنی بخود از حرکت میں آفتاب کو
آتشکدہ سے قریب تر ہوتی جاتی ہے، اس کی تمام کائنات ہلاتی اپنا
حسن و جمال فطری کھودیتی ہے، پرند اپنے گھونسلوں میں، پھنیاں درختوں
میں، اور انسان اپنے گھروں میں پانی کے لئے ماتم کرتا اور ہر دم آسمان
کی گرم و خشک فضا کی طرف مایوسی کی نگاہیں اٹھاتا ہے تو وہ اپنی محبت
و ربوبیت کے نقاب میں آتا ہے، اور مایوسی کے بعد امید کا، نامرادی
کے بعد مراد کا، موت کے بعد زندگی کا پیام زمین کے ایک ایک ذرہ
تک پہنچا دیتا ہے۔

وَيُنْزِلُ مِنَ السَّمَاءِ مَاءً
فَيُخْرِجُ بِهِ الْأَرْضَ بَعْدَ
مَوْتِهَا، إِنَّ فِي ذَلِكَ
لَآيَاتٍ لِّقَوْمٍ يَتَفَكَّرُونَ
اس کی ربوبیت و رحمت کو دیکھو کہ جب
تم امید و بیم کی نظروں سے آسمان کو دیکھتے
ہو اور تمام زمین پر مردنی اور ہلاکی چھا جاتی
ہے تو وہ آسمان سے پانی برساتا ہے
اور زمین پر موت کے بعد زندگی طاری ہو جاتی ہے۔ یقیناً قدرت الہی کی اس
نمود میں صاحبان فکر و عقل کے لئے بڑی ہی نشانیوں رکھی گئی ہیں۔

(۳)

یہ وہ انتظام الہی ہے جو پروردگار عالم نے انسان کے جسم کی غذا کے لئے کیا ہے، پھر کیا اس نے انسان کی روح کے لئے کچھ نہ کیا ہوگا؟ وہ رب الارباب جو زمین کی پکار سن کر اسے پانی دیتا اور جسم کی بے قراری دیکھ کر اسے غذا بخشتا ہے، کیا سرزمین روح و معنی کی تشنگی کے لئے کچھ نہیں رکھتا، اور دل کی بھوک کے لئے اس کے خزانوں میں کوئی نعمت نہیں؟

وہ کہ اس کی محبت زمین کی مٹی کو خشک نہیں دیکھ سکتی، اور درختوں کی ٹہنیوں کو وہ سبزیتوں اور سُرخ پھولوں کی زیبائش سے محروم نہیں رکھتا کیا روح انسانی کو بلاکت و بربادی کے لئے چھوڑ دے گا، اور عالم انسانیت کا مرجھا جانا اسے خوش آئے گا؟ وہ رب العالمین جو تمہارے جسم کو غذا دے کر موت سے بچاتا ہے، کیونکر ممکن ہے کہ تمہاری روح کو ہدایت دے کر ضلالت سے نہ بچائے؟

جب فرعون نے حضرت موسیٰ علیہ السلام سے پوچھا کہ:-

مَنْ رَبُّكُمْ يَا مُوسَىٰ (۵۱:۲۰) تمہارا پروردگار کون ہے اے موسیٰ!

تو حضرت موسیٰ نے نہ صرف اپنے رب العالمین کی نسبت خبر ہی دی

بلکہ اس کی ربوبیت کی دلیل قطعی و قطری بھی چند لفظوں میں فرمادی:-

وَبِنَا الَّذِي آتٰهُ كُلَّ
شَيْءٍ خَلْقًا شَعًا
ہمارا رب وہ ہے جو رب شے، اور
اس لئے اس کی ربوبیت نے کائنات
کی ہر چیز کو اس کی خلقی ضروریات بخشیں
پھر اس کے بعد ان کی ہدایت کر دی تاکہ صحیح اور فطری طریقہ پر کار بند رہ کر اپنی
خلقت کے مقصد کو حاصل کریں۔ (۵۲:۲۰)

پس اس نے کہ زمین کی مٹی کے اندر قوت نشوونما رکھی، اور پھر پانی
برسا کر اس کی ہدایت کر دی، یعنی اس کے آگے نفوذ و عمل کی راہ کھول دی
اور جس کی ربوبیت نے عالم ہستی کے ایک ایک ذرہ کے لئے
خلقت اور ہدایت، دونوں کا سامان کر دیا، انسان کو بھی جسم اور روح
دونوں کے ساتھ پیدا کیا ہے، اور اس کے لئے بھی خلقت اور ہدایت
دونوں کا سامان رکھتا ہے۔

اس کی ربوبیت نے جس طرح جسم کے لئے زمین کے اندر
طرح طرح کے خزانے رکھے ہیں، اسی طرح روح کی غذا کے لئے
بھی اس کے آسمانوں کی وسعت معمور ہے۔ جس طرح جسم کی غذا اور زمین
کی مادی حیات و نمو کے لئے آسمانوں پر بدلیاں پھلتیں، بجلیاں چمکتیں
اور موسلا دھار پانی برستا ہے، ٹھیک اسی طرح اقلیم روح و قلب کی
فضا میں بھی تغیرات ہوتے ہیں۔ یہاں اگر زمین کی مٹی پانی کے لئے

ترستی ہے، تو وہاں بھی انسانیت کی محرومی ہدایت کے لئے ترپنے لگتی ہے۔ یہاں پتے جھڑتے ہیں، ٹہنیاں سوکھنے لگتی ہیں، اور پھولوں کے رنگین ورق کھج جاتے ہیں تو تم کہتے ہو کہ آسمان کو رحم کرنا چاہیے وہاں بھی جب سچائی کا درخت مرجھا جاتا ہے، نیکی کی کھیتیاں سوکھ جاتی ہیں عدالت کا باغ ویران ہو جاتا ہے، اور خدا کے کلمہ حق و صدق کا شجرہ طیبہ دنیا کے ہر گوشے اور ہر حصے میں بے برگ و بار نظر آنے لگتا ہے، تو اس وقت روح انسانیت چلتی ہے کہ خدا کو رحم کرنا چاہیے۔ یہاں زمین پر موت طاری ہوتی ہے تو خدا کی بارش اسے زندگی بخشتی ہے۔ وہاں انسانیت ہلاک ہو جاتی ہے تو خدا کی ہدایت اسے پھراٹھا کر سمجھا دیتی ہے۔

وَهُوَ الَّذِي يُرْسِلُ
الرِّيَّاحَ بُشْرًا لِّبَيْنٍ
يَدَّيْ رَحْمَتِهِ، حَتَّىٰ
إِذَا أَقْلَتْ سَحَابًا
ثُمَّ لَا سُقْنَهُ لِبَلَدٍ
مَّيِّتٍ، فَأَنْزَلْنَا بِهِ الْمَاءَ
فَأَخْرَجْنَا بِهِ مِنْ كُلِّ الثَّمَرَاتِ
كَذَٰلِكَ نُفَصِّلُ لَكُمُ الْآيَاتِ لَعَلَّكُمْ تَعْقِلُونَ

اور وہ پروردگار عالم ہی تو ہے کہ بارش
سے پہلے ہواؤں کو بھیجتا ہے جو باران
رحمت کے آنے کی خوش خبری سنا
دیتی ہیں۔ یہاں تک کہ جب اس کا
وقت آ جاتا ہے تو وہ دزنی بادلوں کو
حرکت دیتی ہیں، اور ہم انھیں ایک
ایسے شہر کے اوپر بجا کر پھیلا دیتے ہیں
جو ہلاک ہو چکا ہے اور زندگی کے لئے

پیا سا ہے۔ پھر پانی پرستا ہے اور زمین کی موت کو زندگی سے بدل دیتا ہے اس کی نمونہ نشی سے طرح طرح کے پھل پیدا ہوتے ہیں اور مخلوقات اپنی غذا حاصل کر لیتی ہے۔ ٹھیک اسی طرح ہم مردوں کو بھی اٹھاتے ہیں اور یہ جو کہ کچھ کہا گیا ہے سو دراصل ایک مثال ہے، تاکہ تم دانائی اور سمجھ حاصل کرو۔

(۳)

عالم انسانیت کی فضا روحانی کا ایک ایسا ہی انقلاب عظیم تھا جو چھٹی صدی عیسوی کے وسط میں ظاہر ہوا۔ وہ رحمت الہی کی بدلیوں کی ایک عالمگیر نمود تھی جس کے فیضان عام نے تمام کائنات ہستی کو سرسبز و شادابی کی بشارت سنائی، اور زمین کی خشک سالیوں اور حرمیوں کی بد حالی کا دور ہمیشہ کے لئے ختم ہو گیا۔ وہ خداوند قدوس جس نے سینا کی چوٹیوں پر کہا تھا کہ میں اپنی قدرت کی بدلیوں کے اندر آتیش بجلیوں کے ساتھ آؤں گا، اور دس ہزار قدوسیوں کے ساتھ میرے جہاں و جلال الہی کی نمود ہوگی، سو بالآخر وہ آگیا، اور معیرو و قارآن کی چوٹیوں پر اس کے ابرکیم کی بوندیں پڑنے لگیں۔

یہ ہدایت الہی کی تکمیل تھی۔ یہ شریعت ربانی کے ارتقاء کا مرتبہ آخری تھا۔ یہ سلسلہ تریل رسل و نزول صحف کا اختتام تھا۔ یہ سعادت بشری کا آخری پیام تھا۔ یہ وراثت ارضی کی آخری بخشش تھی۔ یہ امت

مسلمہ کے ظہور کا پہلا دن تھا، اور اس لئے یہ حضرت ختم المرسلین و رحمۃ اللعالمین محمد بن عبداللہ کی ولادت باسعادت تھی۔ صلی اللہ علیہ وآلہ وصحابہ وسلم۔

(۴)

یہی واقعہ ولادت نبوی ہے جو دعوت اسلامی کے ظہور کا پہلا دن تھا، اور یہی ماہ ربیع الاول ہے جس میں اس امت مسلمہ کی بنیاد پڑی جس کو تمام عالم کی ہدایت و سعادت کا منصب عطا ہونے والا تھا۔ یہ ریگستان حجاز کی بادشاہت کا پہلا دن نہ تھا، یہ عرب کی ترقی و عروج کے بانی کی پیدائش نہ تھی، یہ محض قوموں کی طاقتوں کا اعلان نہ تھا، اس میں صرف نسلوں اور ملکوں کی بزرگی کی دعوت نہ تھی، جیسا کہ ہمیشہ ہوا، ہو، اور جیسا کہ دنیا کی تمام تاریخ کا انتہائی سرا یہ ہے، بلکہ یہ تمام عالم کی ربانی بادشاہت کا یوم میلاد تھا۔ یہ تمام دنیا کی ترقی و عروج کے بانی کی پیدائش تھی۔ یہ تمام کرۃ ارضی کی سعادت کا ظہور تھا۔ یہ تمام نوع انسانی کے شرف و احترام کا قیام عام تھا۔ یہ انسانوں کی بادشاہتوں، قوموں کی بڑائیوں، اور ملکوں کی فتوحات کا نہیں، بلکہ خدا کی ایک ہی اور عالمگیر بادشاہت کے عرش جلال و جبروت کی آخری اور دائمی نمود تھی۔

پس یہی دن سب سے بڑا ہے، کیونکہ اسی دن کے اندر دنیا کی سب سے بڑی بڑائی ظاہر ہوئی۔ اس کی یاد نہ تو قوموں سے وابستہ

ہے اور نہ فتنوں سے، بلکہ وہ تمام کرۃ ارض کی ایک عام اور مشترک عظمت ہے جس کو وہ اس وقت تک نہیں بھلا سکتی جب تک کہ اس کو سچائی اور نیکی کی ضرورت ہے اور جب تک کہ اسکی زمین اپنی زندگی اور بقا کے لئے عدالت و صداقت کی محتاج ہے۔

(۵)

دنیا میں بڑے بڑے انقلابات ہوتے ہیں۔ یہ انقلابات خاص خاص انسانوں کے وجود سے تعلق رکھتے ہیں اس لئے ان انسانوں کی پیدائش کے ایام کو بھی دنیا عظمت کے ساتھ یاد رکھنا چاہتی ہے، اور اس اعتبار سے اس کی یادگاروں کی فہرست بڑی ہی طویل ہے۔ اس میں بادشاہوں کے زرنگار تختوں کی قطاریں ہیں، فاتحوں کی بے پناہ تلواروں کی جھنکاں ہے، سپہ سالاروں کے زرہ بکتر کی ہیبت ہے، حکیموں کی حکمتوں اور دانائیوں کے دفاتر ہیں، فلاسفہ و علماء کے علوم و صحائف کے خزانے ہیں، صناعوں کی ایجادیں ہیں، وطن پرستوں کے مواظپاں ہیں، قومی پیشواؤں اور ملکی داعیوں کی جانفشانیوں اور سرفروشیوں کی داستانیں ہیں، لیکن سوال یہ ہے کہ دنیا اگر اپنی عظمت کے اصلی دن کو یاد رکھنا چاہتی ہے، تو ان میں سے کس کو یاد رکھے؟

ان میں سے کون ہے جس نے دنیا کو سب سے بڑی چیز دی ہے تاکہ وہ بھی سب سے پہلے اور سب سے زیادہ اسی کی یاد کو یاد کرے؟

(۶)

آذہم سب سے پہلے بڑے بڑے اولوالعزم شہنشاہوں کو دیکھیں، جنہوں نے دنیا کے بڑے بڑے رقبوں کو نوک شمشیر پر رکھ لیا، اور ایسے ایسے عجیب و غریب ایوانوں اور محلوں میں بسے جن کی دیواریں اور چھتیں چاندی سونے اور لعل و جواہر سے بنائی گئی تھیں۔ انھوں نے بہت زیادہ مال و متاع جمع کیا، ان کے پاس لوسے کے بہت زیادہ آلات خوریزی تھے، اور ان کی اطاعت و غلامی میں انسانوں کا سب سے بڑا ٹکڑہ تھا۔ پس ان کی پیدائش کے واقعہ کو بھی سب سے زیادہ عظیم الشان اور قابل فراموش ہونا چاہیئے۔

لیکن اگر دنیا ان کی پیدائش کو یاد رکھے، تو بتلاؤ کہ دنیا کے لئے انھوں نے کیا کیا؟ ان کی فتوحات بہت وسیع تھیں، اور ان کی وہ دولت جو انھوں نے زمین کی بستیوں کو اجاڑ کر لوٹی تھی، بڑے بڑے وسیع رقبوں کے اندر آتی تھی، لیکن دنیا کو اس سے کیا ملا کہ دنیا کی گردن ان کی یاد کے آگے جھکے؟ اگر وہ بہت بڑے فاتح تھے، تو اس کو یوں کہو کہ انھوں نے سب سے زیادہ زمین کو دیران کیا، سب سے زیادہ اس کی آبادیوں کو اجاڑا۔ سب سے زیادہ خون کی ندیاں بہائیں، اور سب سے زیادہ خدا کے بندوں کے گلے میں اپنی غلامی کی لعنت کا طوق ڈالا، پھر کیا دنیا اپنی دیرانیوں اپنی قتل غارت، اپنی تہیب و سلب،

اور اپنی غلامی کی لعنت کے ناپاک دنوں کو یاد رکھے؟ اور جن کی اہلیت نے یہ لعنت پھیلانی تھی، ان کی پیدائش کی نحوست پر خوشیاں منائے؟ سکندر دنیا سے قدیم کا سب سے بڑا فاتح تھا، جس نے تمام دنیا سے اپنے تخت کی پوجا کرانی چاہی، لیکن دنیا اگر اس کی پیدائش کو یاد رکھے تو یہ یاد کن واقعات کی یاد ہو گی؟

یہ دنیا کی دیرانیوں، ہلاکتوں، اور غلامیوں کی لعنتوں کا ایک بہت بڑا سرمایہ ہو گا، جو اسے ہاتھ آئے گا!

دنیا میں جس قدر بادشاہ پیدا ہوتے، اگر تم ان کی زندگی کے تمام کارناموں کا حاصل معلوم کرنا چاہو، تو اس کے سوا اور کچھ نہ ہو گا کہ وہ جتنے بڑے بادشاہ تھے، اتنے ہی زیادہ انسانوں کو غلام بنانے والے تھے، اتنے ہی زیادہ ان کی فطری قوتوں کے لئے بچھڑے تھے، اتنے ہی زیادہ ان کی قدرتی حرکت و نشو کے لئے زنجیر تھے، اور اتنے ہی زیادہ خدا کی عطا کردہ جبلت صاکنہ اور انسان کے نوعی شرف و احترام کے لئے ان کے اندر بربادیوں اور ہلاکتوں کی نحوست تھی۔

پس جن کا وجود خود دنیا کے لئے ایک زخم تھا، وہ ان کی یاد میں اپنی گم شدہ شفا کیونکر پاسکتی ہے۔

(۷۷)

حکما کی حکمت، فلاسفہ کا فلسفہ، صناعتوں کی ایجادیں، بلاشبہ تاریخ
 عالم کے اہم واقعات ہیں، لیکن اگر وہ اپنی یاد کے آگے دنیا کو جھکنا چاہتے
 ہیں، تو انہیں بتلانا چاہیئے کہ انہوں نے اپنی حکمت سرایتوں اور عجیب عجیب
 ایجادوں سے دنیا کے اصلی دکھ اور زمین کی حقیقی مسیبت کے لئے کیا کیا؟
 آسمان کی فضا میں ان گنت ستاروں کی قطاریں بھیلی ہوئی ہیں۔ بلاشبہ
 وہ شخص بہت بڑا غور کرنے والا دماغ اور بڑی ہی کاوش کرنے والی نظر
 رکھتا تھا، جس نے ہم کو سب سے پہلے بتلایا کہ یہ بڑے بڑے ستارے
 ہیں، ان میں ثابت ہیں، سیارات ہیں، اور ان کی حرکتوں کے معین اوتار
 وایام ہیں۔ لیکن دنیا جب ستاروں کی یہ بہت بڑی سچائی نہیں جانتی
 تھی، تو اس وقت بھی بیمار تھی، اور یہ معلوم کر کے بھی بیمار ہی رہی، انسان کا
 اصلی دکھ یہ نہ تھا کہ انسان آسمان کے متعلق تھوڑا جانتا ہے، بلکہ ہمیشہ
 سے وہ اس ایک ہی مرض میں گرفتار رہی ہے کہ انسان خود اپنی نسبت
 اپنی فطرت صا کہ کی نسبت، اپنی راہ سعادت کی نسبت کچھ بھی نہیں
 جانتا۔

اس صناعت کو اگر تم بڑا سمجھتے ہو جس نے انسان کے لئے فن تعمیر
 ایجاد کیا، تاکہ وہ پائیدار مکانوں اور خوب صورت چھتوں کے نیچے بیٹھے

تو تھیں بتلانا چاہیے کہ انسان درختوں کے نیچے بیٹھ کر نیک اور سچا انسان نہ
 تھا، مگر بڑے بڑے محلوں کے اندر بس کر اس نے اپنی گمشدہ حقیقت پالی؟
 دنیا کا اصلی مرض انسانیت حقیقی کی گم شدگی ہے۔ سعادت انسانی اور امن
 ارضی ہی وہ نعمت ہے جس کی ڈھونڈ میں ابتدا سے کائنات کا ذرہ ذرہ
 نہ دبلا ہو رہا ہے۔ پھر بتلاؤ کہ اگر یہ بڑے بڑے صنائع اور موجد ہی انسانیت
 کی سب سے بڑی بڑائی رکھتے ہیں، تو ان کی ایجادوں نے انسان کو
 کس قدر امن دیا؟ کس قدر سلامتی بخشی؟ کہاں تک صراطِ سعادت پر
 چلایا؟ طلسمِ حیات انسانی کا کون سا راز افشاء کیا؟ خدا اور بندوں کے
 رشتوں کو کہاں تک جوڑا؟ پھر اگر یہ یہ نہ کر سکے تو دنیا ان کی ایجادات
 کو اپنے خزانے میں رکھ سکتی ہی پران کی یاد اس کے لئے کوئی خوشی نہیں ہو سکتی
 کیونکہ انھوں نے اس کے اصلی دکھ کے لئے کچھ نہیں کیا!

(۸)

اچھا، دنیا نے قدیم کے نو خیرہ میں جو کچھ ہے اسے چھوڑ دو، کلڈا
 اور بابل اور یونان و اسکندریہ کے کھنڈرات اور مسمار شدہ آثار کے
 اندر اگر دنیا کے لئے کچھ نہ تھا، تو بہت ممکن ہے کہ آج لندن اور
 برلن و پیرس کی عجیب و غریب آبادیوں اور عقل و فہم کو مبہوت کر دینے
 والے تمدن کے اندر دنیا کو وہ چیز مل جائے، جس کے لئے ابتدائی

خلقہ ۱۰ سے حیران و سرگشتہ رہی ہے۔

موجودہ تمدن یورپ کی ابتدا جن بڑے بڑے دعووں سے ہوتی ہے
منزور ہے کہ وہ سب کے سب اس وقت تمھارے سامنے ہوں کیونکہ
ہماری موجودہ صحبت ان کے اعادے کی متحمل نہیں۔ ہم کو بتلایا گیا تھا کہ
موجودہ تمدن کو دنیا کے قدیم تمدنوں سے کوئی مشابہت نہیں۔ ان کی
مختلف شاخوں میں باہم ربط و علاقہ نہ تھا، ان کی بنیادیں صحت و حقیقت
پر نہ تھیں، وہ انسانی علم و عمل کی تمام شاخوں کو بیک وقت مکمل نہ کر سکی
تھیں، انھوں نے معلومات و اعمال میں کوئی صحیح نظم و ترتیب پیدا نہیں
کی اور انھیں اپنے تمدن کی اشاعت اور پھیلاؤ کے وہ ذرائع حاصل نہ
تھے جن کے ذریعے ہم نے تمام کرۂ ارضی کو علم و تمدن کا ایک گھر بنا دیا ہے
پس گزشتہ تمدنوں کی ناکامی سے موجودہ تمدن کی ناکامی پر استدلال
نہیں کیا جاسکتا یہ اور اسی طرح کے دعوے تھے جن سے موجودہ تمدن
کی فضا پھر گئی تھی، اور جن کے ذریعے اعلان کیا جاتا تھا کہ دنیا میں سب سے
بڑی طاقت موجودہ تمدن کی ہے، حالانکہ سب سے بڑا صرف خدا ہی۔

لَقَدْ اسْتَكْبَرُوا فِيْ اَنْفُسِهِمْ
وَعَتَوْا عُتُوًّا كَبِيْرًا ۝

بلاشبہ انھوں نے یہ کہہ کر اپنے اندر
بڑا گھمنڈ پیدا کیا اور بڑی سخت درجے

کی سرکشی کی!

سواب تم دیکھو کہ دنیا اپنے اعتراف کا سر جھکانے کے لئے جب تمدن کے اس سب سے بڑے مغروریت کی طرف جانی ہے تو اسے کیا جواب ملتا ہے؟

آج تمدن کے اہلیانہ گھمنڈ کا ملعون بت چور چور کر دیا گیا ہے، اور خدا کا وہ زبردست اور بے پناہ ہاتھ جو قوم نمود و غدا، اور بڑی بڑی آبادیوں اور بڑے بڑے غمیوں والوں کو سزا دے چکا تھا، اپنے جلال اور ہولناکی کی آتشیں چمک دکھلا رہا ہے۔ تم یورپ کی موجودہ جنگ اور تمدن اقوام کی کئی باہمی قتل و خون ریزی پر چار پائیوں کی طرح نہیں بلکہ انسانوں کی طرح نظر ڈالو، اور دیکھو کہ یہ کیا ہی جو تمہارے سامنے ہو رہا ہے؟ یہ تمدن اور وحشت کی پینکار نہیں ہے۔ یہ علم اور جہل کی مکر نہیں ہے۔ یہ تمدن ہی جو تمدن سے ٹکرا رہا ہے یہ علم ہے جو علم کو ذبح کر رہا ہے۔ یہ صنعت ہے جو صنعت کو پیس رہی ہے۔ یہ ایجاد کا مغرور شیطان ہے، جو ایجاد ہی کے شیطان لعین کو ڈس رہا ہے، اور اس طرح تمدن کا گھمنڈ ہی ہے جو تمدن کے گھمنڈ کو ریزہ ریزہ اور پاش پاش کر رہا ہے۔

يُخْسِرُونَ بَيُّوتَهُمْ
يَا أَيُّهَا يَهُودُ (۲۰:۵۹) اجاڑ رہے ہیں۔

پس اگر میکین دنیا ان انسانوں کو یاد رکھنا چاہتی ہے جو تمدن کے

پادشاہ تھے، علم کے فرمان فرما تھے، اور ایجاد و صنعت کے دیوتا تھے تو ہم
 اس کا ہاتھ پکڑو، اور اسے آج یورپ کے ان میدانوں کے سامنے لیجا کر
 کھڑا کر دو، جہاں تمدن و علم کا تخت عظمت و اجلال آگ اور لہو کی بدلیوں
 اور دھوئیں اور زہریلی گیسوں کی مسموم فضا کے اندر بچھایا گیا ہے، اور
 مسمار عمارتوں کے گھنڈروں، سرخ سرخ خون کی ندیوں، اور انسانوں
 کی تڑپتی ہوئی لاشوں کے تودوں پر اس کے سنہری ستون عظمت نصب
 کئے گئے ہیں۔ پھر اس سے کہو کہ وہ اپنی احسان مندی اور شکر گزاری کے
 لئے ان عظیم الشان انسانوں میں سے کسی بڑائی کو چھانٹ لے، جو آج
 گہروں اور جو کے لئے روتے ہیں کیونکہ ہوا میں اڑنے کے آلات اور
 پانی کو مفرد اجزاء میں بدل لینے کا علم ان کے لئے کچھ کام نہ آیا۔
 وہ ان میں سے کس کو اپنی پرستش اور یاد کے لئے چنیں گی؟ کیا
 وہ اس سب سے بڑے فلسفی کو یاد کرے گی، جو چودھویں صدی عیسوی
 میں آیا اور اس نے تجربہ کی راہ کھولی، جس راہ نے کہ انسانوں کو ہلاکت
 اور خونریزی کے سب سے زیادہ روح پاش آلات تک پہنچا دیا؟ وہ
 کیمسٹری کے اس دیوتا کو یاد کرے گی جس پر موجودہ تمدن کو سب سے
 زیادہ ناز ہے اور جس نے ایسی زہریلی گیسیں، ایسے مہلک بم اور شل اور
 ایسے بے پناہ مرکبات بنائے جن کے آگے انسانی جماعتیں بالکل بے بس

ہو جاتی ہیں، اور غمٹوں کے اندر بڑی بڑی آباویاں موت کی سنت سے بھر جاتی
 ہیں؟ اچھا، بھاپ کی طاقت کے موجد کو بلاؤ، اس کی بڑائی کیسی عجیب
 تھی جس نے بھاپ کی غیر معلوم طاقت کو انسان کے تابع کر دیا؛ لیکن آہ!
 وہ اس دنیا کے لئے کیا کرے جو موت کی نہیں، بلکہ زندگی کی بھوک کی بحر
 اور دیکھ رہی ہے کہ بھاپ کے شیطان ہی کے اندر وہ سب ہی بڑی
 بے پناہ خباثت ہے، جس نے آج جنگ کے میدانوں میں مختلف
 پھیسوں اور مختلف صورتوں کے اندر موت کی سب سے بڑی پھینکاواری
 ہے، اور تمام انسانی علم و دانائی اس کے بچاؤ کے لئے بیکار ہے۔
 پھر کیا دنیا تمدن و علم کے ان مغرور بانیوں کی پیدائش پر خوشیاں
 منائے جنہوں نے اس کی موت اور ہلاکت کے لئے تو سب کچھ کیسٹا،
 پر اس کے امن و سلامتی اور سعادت و طمانیت کے لئے کچھ نہ کر سکے؟ ان
 کے پاس انسان کے اٹرنے، سمندروں کے اندر جھانسنے، بجلی کو قابو
 میں کرنے، ہوا کے قوت اور ذرات کو اپنے نامہ و پیام کا سفیر بنانے،
 اور خود بخود بجھنے والے باجوں اور بڑی تیزی سے چھٹنے والی سواروں
 کے لئے تو بڑا ذخیرہ ہے، لیکن انسان کو نیک اور راست باز بنانے،
 خدا کی عدالت و صداقت سے زمین کو معیور کرنے، امن اور راحت کی
 پادشاہت کے قائم کرنے، ظلم و ساد کے بیچ سے زمین کو صاف کرنے،

طاقت اور حکم کے جبر سے ضعف اور ناتوانی کو بچانے، اور انسانوں کو درندوں اور سانپوں کی طرح نہیں، بلکہ انسانوں کی طرح ہمارے دینے کے لئے کچھ بھی نہیں ہو۔

تم نے یورپ کے تمدن کی کتوں کی طرح لوٹ بکرا اور بھیڑوں کی طرح چل کر ہمیشہ پرستش کی سب اور مذہب کی تعلیمات کی منہی اڑائی ہے کہ وہ آخرۃ آخرۃ کہتا ہے مگر یورپ کی طرح دنیا کے لئے کچھ نہیں بتلاتا، لیکن شاید تم آج قرآن حکیم کی اس آیت کو سمجھ سکو جس کے متعلق حدیث صحیح میں آیا ہے کہ اس کی تلاوت آخری زمانے کے فتنہ سے بچائے گی۔

مَنْ نَسِيَكُمْ يَا أَهْلَ الْخَيْرِ
أَعْمَالًا ۖ الَّذِينَ صَلَّ
سَعْيُهُمْ فِي الْحَيَاةِ الدُّنْيَا
وَهُمْ يَحْسِبُونَ أَنَّهُمْ
يُحْسِنُونَ صُنْعًا ۚ وَلَئِنْ
الَّذِينَ كَفَرُوا بِآيَاتِ رَبِّهِمْ
وَلَفَّائِهِمْ فَبَطَلَتْ أَعْمَالُهُمْ
فَلَا يُفْتِمُ لَهُمْ يَوْمَ الْقِيَمَةِ
وُزْنًا (۱۰۳: ۱۸)

تم کو بتلاؤں کہ سب سے زیادہ ناکام
و نامراد کام کرنے والے کون ہیں؟ وہ
جن کی تمام قوت سعی صرف دنیا کی زندگی
سنوارنے ہی میں کھوئی گئی اور حقیقت
نے ان میں یہ گمنام پیدا کر دیا کہ وہ بہت
ہی خوبیوں کا کام کر رہے ہیں۔ یہی لوگ
ہیں جنہوں نے اللہ کی نشانیوں اور
اس کے رشتے کو نہ سمجھا اور اس سے
انکار کیا پس ان کا کیا دھرا رہا ہوگا اور

قیامت کے دن انہیں کوئی وزن نہیں ہوگا۔

دوسری جگہ ازباب کفر کے اعمال یہ تہا سئے
 يَعْلَمُونَ ظَاهِرًا مِّنْ صِرَاطِ دُنْيَاكَ
 الْحَيٰوةِ الدُّنْيَا وَهُمْ يَحْسَبُونَ
 عَنِ الْآخِرَةِ غَافِلُونَ
 صرف دنیا کی زندگی کا ایک ظاہری
 پہلو انہوں نے جان لیا ہے اور وہ
 آخرت کے علاقوں سے بالکل غافل ہو گئے
 ہیں!

”آخرت“ سے مقصود یہ نہیں ہے کہ دنیا اور دنیا کے اعمال ترک
 کر دئے جائیں، بلکہ اس کی عملی تفسیر یورپ کی موجودہ زندگی کو سمجھو جس
 نے اپنے تئیں صرف دنیا ہی کے لئے وقف کر دیا اور اس کے گھمنڈ میں
 وہ اللہ اور اس کے رشتے کے لئے کوئی وقت اور فکر نہ نکال سکی۔ نتیجہ یہ
 نکلا کہ اس نے وہ چیز تو حاصل کر لی جس کا نام تمدن رکھا گیا ہے، لیکن
 وہ شے حاصل نہ کر سکی جو انسان کے لئے امن حقیقی کی راہ، اور سلام
 و سعادت فطری کی صراط مستقیم ہے۔

(۹)

تم کہہ سکتے ہو کہ یہ ان انسانوں کا حال ہے جن کی بڑائیاں صرف
 جسم و مادے تک محدود تھیں، لیکن اگر دنیا کے لئے ان کی پیدائش کی
 یاد میں کوئی تسکین اور راحت نہیں ہے تو وہ ان تمام صفوں سے باہر
 آ جائے گی، اور دنیا کے بڑے بڑے مذہبوں کے دامن میں پناہ

لے گی۔ وہ بائیان مذہب کی عنایتوں کا نظارہ کرے گی، وہ خدا کے رسولوں اور اس کے پاک پیاموں کے پیغام بروں کو ڈھونڈھے گی۔

ہاں اگر دنیا ایسا کرے تو یہ فی الحقیقت اس کی مصیبتوں کا خاتمہ ہوگا، اس کے دائمی درد اور بے قرار یوں کے لئے سکھ اور راحت کی ایک جیات بخش کر دے ہوگی، اور وہ بلاشبہ منزل مقصود کو پائے گی۔ قرآن حکیم نے بھی اس کے دکھ کا یہی علاج بتلایا ہے اور جب کہ وہ بادشاہوں، قومی پیشواؤں، کاہنوں، اور علم و مذہب کے جھوٹے مدعیوں کے دامن غرور میں لپٹی ہوئی تھی، تو اسے نصرت کی کہ وہ سچائی کے رسولوں اور خدا کے داعیوں کی راہ اختیار کرے، اور انہی کی زندگی کو اپنا نصب العین بنائے۔

إِهْدِنَا الصِّرَاطَ الْمُسْتَقِيمَ خدا یا تو ہمیں صراط مستقیم پر چلا وہ
صِرَاطَ الَّذِينَ أَنْعَمْتَ عَلَيْهِمْ صراط مستقیم جو تیرے نبیوں، صدیقیوں

شہیدوں، صالح بندوں کی راہ عمل ہے !

لیکن دیکھنا یہ ہے کہ اس میدان میں بھی اگر وہ کونسی زندگی ہے، جس کے اعمال دعوت کے اندر دنیا کو پیام امن و سعادت مل سکتا ہے ؟

دنیا میں آج جو بڑے بڑے مذاہب موجود ہیں، وہ علم الاقوام

کی تقسیم کے مطابق دو قسموں میں منقسم کئے جاسکتے ہیں۔ ایک سمیاطیقی سلسلہ ہے جس کے ماتحت یہودی اور مسیحی قومیں اب تک دنیا میں باقی ہیں۔ دوسرا آریہ سلسلہ ہے جس سے گوتم بدھ اور ہندوستان کے تمام داعیان مذاہب وابستہ ہیں۔

پھر دنیا کے لئے اگر سب سے بڑا رسول یہودی مذہب کی تاریخ میں ہے، تو وہ حضرت موسیٰ علیہ السلام کی زندگی اور ان کی پیدائش کو سب سے بڑا واقعہ قرار دے گی۔ لیکن اگر اس نے ایسا کرنا چاہا تو اسے یہ سمجھنے کا حق حاصل ہے کہ حضرت موسیٰ علیہ السلام کے اعمال حیات میں اپنے لئے پیام امن ڈھونڈتے۔ حضرت موسیٰ کی حیات مقدس کا سب سے بڑا کارنامہ یہ ہے کہ انھوں نے مصر کی ایک جابر و ظالم گورنمنٹ کے پیچھے استبداد سے بنی اسرائیل کو نجات دلائی، اور اسے غلامی کی ناپاکی سے نکال کر جو انسانیت کے لئے سب سے بڑی ناپاکی ہے، حکومت و امن و عزت کی طہارت تک پہنچا دیا۔

بلاشبہ انھوں نے اپنی قوم یعنی بنی اسرائیل کی نسل کے لئے بڑا ہی مقدس جہاد کیا، اور یہ ان کا یادگار عالم اسوۂ حسنہ ہے جس کی دنیا کو تقدیس کرنی چاہیے۔ لیکن سوال یہ ہے کہ انھوں نے تمام دنیا کے لئے کیا کیا؟ دنیا صرف بنی اسرائیل ہی کا نام نہیں ہی غیر الہی عبودیت کی

زنجیروں میں صرف بنی اسرائیل ہی کے پاؤں میں نہیں تھیں بلکہ کرۂ ارضی کی تمام آبادی کے پاؤں اس کے بوجھ سے زخمی تھے پس دنیا کے لئے وہی تلوار محبوب ہو سکتی ہے جو صرف فرعون کی ڈالی ہوئی زنجیروں ہی کو نہ کاٹے بلکہ دنیا کے تمام فرعونوں کے تحت غرور کو الٹ دے؟
انہوں نے صرف بنی اسرائیل کو غلامی سے نجات دلائی، مگر تمام دنیا غلامی سے نکلنے کی آرزو مند ہے۔

دوسرا سب سے بڑا اسرائیلی مذہب سچی تحریک کا ہے، لیکن مسیحی دعوت کی تعلیم ہمارے سامنے ہے۔ اس کے علاوہ مسیحیت سے منسوب قومیں جو کچھ کہیں گی، ہم انہیں حضرت مسیح کے نام سے قبول نہیں کر سکتے حضرت مسیح نے کہا کہ میں صرف تورات کو قائم کرنے آیا ہوں، خود کوئی نئی دعوت نہیں لایا (متی ۵: ۱۷) انہوں نے تصریح کی کہ میرا مشن صرف بنی اسرائیل کی اصلاح تک محدود ہے۔ نیز انہوں نے غیر قوموں میں مٹا دی کرنے سے روکا اور ہمیشہ اپنے کاموں اور اپنی وصیتوں میں اپنی تعلیم

۱۰ غیر قوموں کی طرف نہ جانا اور نہ سامریوں کے کسی شہر میں داخل ہونا بلکہ اسرائیل کے گھرانے کی کھوئی ہوئی بھیڑیوں کے پاس جانا۔ (متی ۹: ۶)

کو اسرائیل کے گھرانے تک ہی محدود رکھا۔ پس دراصل انھوں نے جو کچھ بھی خدمت کرنی چاہیے، وہ محض بنی اسرائیل نامی ایک مسخ شدہ قوم کی تھی تمام دنیا کے لئے ان کے پاس کچھ نہ تھا۔

پھر ان کا ظہور اس وقت ہوا جبکہ روم کی ظالمانہ حکومت نے شام کے مقدس مرغزاروں کو روند ڈالا تھا، اور بت پرست قوموں کی جا بزو مستبد گورنمنٹس دنیا کے بڑے حصے کو اپنا غلام بنائے ہوئے تھیں، لیکن انھوں نے نہ تو اس ظلم و طغیان کے متعلق کچھ کہا، اور نہ اس سے کچھ تعرض کیا۔

پہلی صدی مسیحی کے بعد جس قدر مسیحی قومیں دنیا میں آباد ہوئیں، ان کو حضرت مسیح کی تعلیم اور دعوت سے کچھ تعلق نہ تھا اور وہ سراسر یونان کے ایک تعلیم یافتہ یہودی پولس کے مذہب کی پیرو تھیں۔ پولس نے تمام حواریان مسیح کے مذہب کے خلاف غیر اسرائیلی انسانوں کو ہتھیار دینا شروع کیا، اور اس طرح روم و یونان کے مختلف جزیروں اور دیہاتوں میں ایک نیا گروہ پیدا کر لیا۔ پس اگر دنیا حضرت مسیح کی طرف جھکنا چاہے گی تو دنیا کو ان کے کارنامہ حیات کے لئے مشکل ایک چوٹھائی صدی تک آئے گی، جس کے اندر ان کے تربیت یافتہ حواریوں کے اعمال نظر آسکتے ہیں اور یہ چند سال فضائل و محاسن اخلاق کا کیسا ہی عمدہ نمونہ پیش کریں، لیکن ان میں دنیا کے لئے کوئی عام پیام نجات نہیں ہے۔

پھر اس سے بھی قطع نظر کرو۔ نتائج کی بحث بعد کو آتی ہے، سب سے پہلے دعوت، اعلان، ادعا، اور نفس تعلیم کا سوال ہے۔ دنیا حضرت مسیح کی یاد پر کیونکر قناعت کر لے جبکہ خود انہوں نے دنیا کے لئے کچھ نہ کیا، بلکہ ہمیشہ اسے ٹھکرایا، مروود کیا، اور اس کے ساتھیوں کو، اس کے دوستوں کو، اور اس سے رشتہ رکھنے والوں کو خدا کی بادشاہت کی مہربانی سے محروم بنایا؟ حتیٰ کہ ایک آخری فتویٰ دے دیا۔ تم خدا اور دنیا، دونوں کی خدمت نہیں کر سکتے۔“ (متی ۶: ۲۵) اونٹ کا سولے کے نام کے سنے نکل جاتا اس سے آسان ہر کہ دوسرے خدا کی بادشاہت میں داخل ہو۔“ (متی ۱۹: ۲۳)

اس سے بھی درگزر کرو، اور اس کی بہتر سے بہتر توجیہ جو کر سکتے ہو کر لو۔ نیز پوس دعوت ہی کو حضرت مسیح علیہ السلام کی دعوت تسلیم کر لو۔ اودان تمام قوموں کو جنہوں نے مسیح کے نام پر بیپنہا کا پانی اسپنہ اوپر چھڑکا، مسیحی دعوت کا پھل مان لو لیکن پھر بھی مسیحی تحریک کی پوری تاریخ کا کیا حال ہے؟ جب تک مسیحیت دنیا پر حکمران رہی، جس وقت تک مسیحی مذہب کا دینی تسلط انسانوں سے اطاعت کراتا رہا، اور جب تک کہ مسیحی راہنماؤں اور خلیفوں کی غلامی سے دنیا نے انحراف نہ کیا، تاریخ شاید ہے کہ اس وقت تک اس کا وجود دنیا کے لئے، دنیا کے علم و تمدن کے لئے، آبادی و عمران کے لئے، اخلاق و پاکیزگی کے لئے،

اور ان سب سے بڑھ کر یہ کہ انسان کی فطری حریت اور شرف انسانیت کے لئے ایک بدترین لعنت رہا، جنہوں نے جلایا، دیران کیا، مسمار کیا، قتل کیا، جیل خانے بھرے، زبانوں پر مہریں لگائیں، انسانی دماغوں کو معطل کیا، لیکن انسان اور انسانیت کی راستی و ترقی کے لئے چند لمحوں کا بھی ایک دور پیدا نہ کیا۔ مشہور مورخ گیزو، سیدو، مارے، اور ڈریپر اس بارے میں ہمارے لئے بہترین راوی ہیں۔

لیکن جس وقت سے کہ مسیحیت کی قوت نے شکست کھائی، تمدن کا غیر دینی دور شروع ہوا، مذہبی جماعتوں اور مذہبی خلافت (پوپ) کے حلقہ غلامی سے یورپ آزاد ہو گیا، تو اس وقت سے یورپ کے موجودہ تمدن کی بنیاد پڑی اور مسیحی قوموں نے ترقی شروع کی۔

اگر تم کہتے ہو کہ دنیا کے لئے سب سے بڑی عظمت مسیحی مذہب کے بانی میں تھی، تو خود اس کے بانی ہی نے ہمیں معیار حق و باطل بھی بتلایا ہے کہ ”درخت اپنے پھل سے پہچانا جاتا ہے۔“ (مرقس ۱۱: ۱۷) پس دنیا اگر مسیحی مذہب کی پیدائش کے اندر اپنی خوشی کو ڈھونڈھے، تو اس کو انسان کی امن و سلامتی اور فطرت کی آزادی و سعادت کی جگہ قتل و غارت اور ہلاکت و غلامی کی یادگار کا جشن منانا پڑے گا۔ کیونکہ مسیحیت کے درخت کا صرف یہی پھل ہمارے سامنے ہے۔

پھر کیا دنیا اس کے لئے تیار ہے؟
 یہ جو کچھ تھا، مسیحی اقوام کی تاریخ قدیم کی بنا پر تھا، لیکن اگر اس پر گزشتہ
 دو صدیوں کے واقعات و نتائج کا بھی اضافہ کر دیا جائے جو اقوام یورپ
 کے اعمال تمدن سے وابستہ ہیں، تو دنیا کی مایوسی اور زیادہ درد انگیز
 ہو جائے۔

اس کے بعد مذاہب عالم میں آئین نسلوں کی دعوتیں ہمارے سامنے
 آتی ہیں لیکن افسوس کہ دنیا کے لئے ان کے پاس بھی کوئی پیام سعادت
 نہیں عظیم الشان گوتم بدھ کی تمام تعالیم و وصایا کا حاصل یہ بتلایا جاتا ہے
 کہ نجات دنیا کے ساتھ رہ کر حاصل نہیں ہو سکتی۔ پس دنیا کو جن
 لوگوں نے ٹھکرا دیا، دنیا ان کے پاس جا کر کیا سکھ حاصل کرے گی؟
 پھر اس نے جو کچھ بھی بتلایا اور سکھلایا ہو، لیکن قوموں اور ملکوں کے دائرہ
 ہی میں اس کی دعوت محدود رہی۔ ہندوستان میں اسے شکست ملی تو
 جاپان اور چین میں جا کر محدود ہو گئی۔ پس زمین اپنی اس مصیبت کے لئے
 جو رقیبوں اور ملکوں میں محدود نہیں ہے، عظیم الشان بدھ سے کیا حاصل
 کر سکتی ہے؟

ہندوستان کے مذہبی ذخیرہ تعلیمات اور ان کی پراثر قدانت
 کی وقعت سے ہم انکار نہیں کر سکتے، تاہم دنیا کے لئے ان کے باقیوں

کی عظمت کے اندر کیا خوشی ہو سکتی ہے جبکہ کوہ ہمالہ کی دیواروں اور بحیرہ عرب کی موجوں سے باہر بھی دنیا ہے، مگر ہندوستان کے مذہبی داعیوں نے صرف ہندوستان کے اندر بسنے والوں ہی کو اپنی ہدایتیں سپرد کیں۔

(۱۰)

پس دنیا اگر اپنی نجات کے لئے بچپن ہے تو اس کے لئے راحت اور تسکین کا پیام صرف ایک ہی ہے، اور صرف ایک ہی کی زندگی میں جو اس کا دکھ ایک ہی ہے، اس لئے اس کی شفا کے نسخے بھی ایک سے زیادہ نہیں ہو سکتے۔ اس کا پروردگار ایک ہے، جو اپنے ایک ہی آفتاب کو اس کے خشک وتر پر چمکاتا، اور ایک ہی طرح کی بدلیوں سے اس کے آباد و ویرانے کو شاداب کرتا ہے، پس اس کی ہدایت و رحمت کا آفتاب بھی ایک ہی ہے، اور گو بہت سے ستارے اس کی روشنی سے اکتساب نور کرتے ہوں، مگر ان سب کا مرکز و مدار نورانیت ایک ہی ہے۔

قرآن حکیم نے آفتاب کو "سراج" کہا:
وَجَعَلْنَا سِرَاجًا
وَهَاتَا جَا (۷۸: ۱۴)
اور ہم نے آسمان میں سورج کے
چراغ کو بڑا ہی روشن بنایا۔

اور اسی طرح اس کے ظہور کو بھی "سراج" کہا جس کی ہدایت و رحمت کی روشنی تمام کرۃ ارضی کی ظلمتوں کے لئے پیام صبح تھی۔

اِنَّا اَرْسَلْنَاكَ شَاهِدًا
وَّ مُبَشِّرًا وَ نَذِيرًا ، وَ
دَاعِيًا اِلَى اللّٰهِ بِاِذْنِهٖ
وَ سِرِّ اَجَامِنِيْرًا ،
اے پیغمبر اسلام! ہم نے تم کو دنیا کے
آگے حق کی گواہی دینے والا، سعادت
انسانیت کی خوش خبری پھیلانے والا
اللہ کی طرف اس کے بندوں کو بلانے
والا، اور دنیا کی تاریکیوں کے لئے ایک چراغ نورانی بنا کر بھیجا۔

بس تمام کرۃ ارضی کی روشنی کے لئے ہی ایک آفتاب ہدایت ہے،
جس کی عالم تسخیر کرنے کے اندر دنیا اپنی تمام تاریکیوں کے لئے نور بشارت
پاسکتی ہے۔ اور اس لئے صرف وہی ایک ہے جس کے طلوع کے پہلے
دن کو دنیا کبھی نہیں بھلا سکتی، اور اگر اس نے بھلا دیا ہے تو وہ وقت
دور نہیں جب اسے کامل عشق و شفقت کے ساتھ صرف اسی کے آگے
جھکنا پڑے گا، اور اسی کو اپنا کعبہ امید بنانا پڑے گا۔

اس مقدس پیدائش نے دنیا میں ظاہر ہو کر یہ نہیں کہا کہ میں صرف
بنی اسرائیل کو فرعون کی غلامی سے نجات دلانے آیا ہوں، بلکہ اس
نے کہا کہ تمام عالم انسانیت کو غیر الہی غلامیوں سے نجات دلانا میرا مقصد
ظہور ہے، اس نے صرف اسرائیل کے گھرانے کی گم شدہ رونق ہی سے

عشق نہیں کیا، بلکہ تمام عالم کی اُجڑی ہوئی بستی پر غلگینی کی، اودان کی دوبارہ رونق و آبادی کا اعلان کیا۔ اس نے اس خدا کی محبتوں کی طرف دعوت نہیں دی جو صرف سینا کی چوٹیوں یا ہمالہ کی گھاٹیوں میں بستا ہو بلکہ اس رب العالمین کی طرف بلایا جو تمام نظامِ مہستی، پروردگار ہو، اور اس لئے تمام کائنات عالم کو اپنی طرف بلارہا ہے، ہم کو دنیا میں سکندر ملتا ہے جس نے تمام عالم کو فتح کرنا چاہا تھا، لیکن ہم دنیا کی پوری تاریخ میں خدا کے کسی رسول کو نہیں پاتے جس نے تمام عالم کی ضلالتوں اور تاریکیوں کے خلاف اعلان جہاد کیا ہو۔ اس کا صرف ایک ہی اعلان ہے جو آغازِ خلقت سے اب تک کیا گیا ہے، اور اس لئے اگر دنیا نسلوں، قوموں اور رقبوں کا نام نہیں ہے بلکہ مخلوقات الہی کی اس پوری نسل کا نام ہے جو کرۃ ارضی کی پیٹھ پر بستی ہے، تو وہ مجبور ہے کہ ہر طرف سے مایوسی کی نظریں ہٹا کر صرف اس ایک ہی اعلانِ عام کے آگے جھیک جائے اور صرف اسی کی پیدائش کے دن کو اپنی عمر کا سب سے بڑا دن یقین کرے۔

کیا ہی پاک اور برکتوں کا سرچشمہ ہے
ذات اس کی جس نے اپنے برگزیدہ
بندے پر فرمان نازل کیا تاکہ وہ

تَبَارَكَ الَّذِي نَزَّلَ الْفُرْقَانَ
عَلَى عَبْدِهِ لِيَكُونَ
لِلْعَالَمِينَ نَذِيرًا (۱:۲۵)

قوموں اور ملکوں ہی کے لئے نہیں بلکہ تمام عالموں کی ضلالت کے لئے ڈرانے والا ہوا!

دنیا میں جس قدر واعیان حق و صداقت کے اعلانات موجود ہیں، اگر دنیا ان کو بھلا دے گی، تو یہ صرف قوموں اور ملکوں کی سعادت کی فراموشی ہوگی، کیونکہ اس سے زیادہ انھوں نے کچھ نہ کہا، لیکن اگر ربیع الاول کو اس نے بھلا دیا، تو یہ تمام کرۃ ارضی کی نجات کو بھلا دینا ہوگا، کیونکہ ربیع الاول کی رحمت کسی ایک سرزمین کے لئے نہیں بلکہ تمام عالمین کے لئے تھی۔

ماہِ مقدس

شَهْرُ رَمَضَانَ الَّذِي أُنْزِلَ فِيهِ الْقُرْآنُ

دنیا ایک نماشاگاہِ حوادث ہے جس کے مناظر و مبدع متغیر ہوتے رہتے ہیں۔ اس کا نقاب جسم و صورت ایک جلوۂ نیرنگی و بولمونی ہے، جو حوادث و انقلاباتِ عالم کے ہاتھوں ہمیشہ بدلتا رہتا ہے۔ یہ تغیر عام ہے اور تجد و تبدل کے قانون سے کائنات کی کوئی شے خالی نہیں جس طرح انسان کی عظیم اُشان آبادیوں اور بحر و بر کے بڑے بڑے رقبوں میں انقلابات و تبدلات ہوتے رہتے ہیں اسی طرح اُن غیر مرئی ذروں میں بھی ایک محشر تغیر اور رست خیز تجد و بیا ہے، جس سے جسم کائنات کے اجزائے طبیعہ کب پائے ہیں، اور جو اس قدر چھوٹے ہیں کہ انھیں انسان کی چشم غیر مسلح نہیں دیکھ سکتی!

لے چشم غیر مسلح یعنی بغیر کسی آلے کے دیکھنے والی آنکھ۔

ان انقلابات کا ایک بڑا نمونہ مظاہر فطرۃ کا نمود اور کائنات
 ہستی کے تغیرات طبعیہ ہیں جو آغاز تکوین سے جاری ہیں اور جنہوں
 نے نہیں معلوم کتنی مرتبہ کرۃ ارضی کا نقشہ بدل دیا ہے ؟ مثلاً وہ
 حوادث طبعیہ جن کی وجہ سے دریا خشک ہو گئے ، زمین کے بڑے
 بڑے رقبے سمندر میں مل کر فنا ہو گئے ، دریاؤں نے اپنا رخ
 بدل دیا ، اور اپنی روانی کی جگہ خشکی کے بڑے ٹکڑے چھوڑ دئے
 بحر فطلا نطیک میں کبھی بے شمار جزیرے تھے ، آج سب سے
 بڑی دریائی موہیں اسی میں اٹھتی ہیں ۔ بحر عرب اور قلزم کے درمیان
 بہت بڑا حصہ ارضی حائل تھا ، مگر چند قرون حوادث بحریہ کے بعد
 انسا لم رہ گیا کہ باسانی ملا دیا گیا ۔ یا مثلاً وہ انقلابات جو آتش فشاں
 پہاڑوں کے پھٹنے سے آئے اور دور دور تک انھوں نے زمین کی
 سطح بدل دی ، یا وہ ہولناک زلزلے جنھوں نے ایک پوری اقلیم
 کو تہ و بالا کر دیا ، اور خشکی کے نشیب میں بالائی سطح کے دریا
 اُمنڈ آئے ۔ اسی طرح وہ انقلابات ارضیہ جو علم طبقات الارض
 کے موثرات طبعیہ سے ہمیشہ آتے رہتے ہیں ، اور جن کی وجہ سے
 دریاؤں کے رخ بدلتے خشکیوں کے قطعات غرق ہوتے ، اور آبادی
 کی جگہ ویرانی اور زندگی کی جگہ موت طاری ہو جاتی ہے !

انقلاب اقوام و اعم

اسی طرح تماشاکاہ مہستی کا ایک بہت بڑا منظر دو تغیرات بھی ہیں جن کے طوفان قوموں اور ملکوں کے اندر اٹھتے ہیں اور بڑی بڑی آبادیوں کو تہ و بالا کر دیتے ہیں۔ حتیٰ کہ آبادیوں کی جگہ و برابر سے مبدل ہو جاتی ہے، صحراؤں کی جگہ شہر بس جاتے ہیں۔ زندگی کی رونق پر موت کا سناٹا چھا جاتا ہے، اور انسانی عیش و نشاط کے بڑے بڑے محل مدفن قبور و مقبرہ اموات و خرابہ سلب تہیب ہو کر نابود و منفقہ ہو جاتے ہیں۔

اور کتنی ہی آبادیاں ہیں جنہیں ہم نے
ہلاک کر دیا، حالانکہ اسباب حیات و
مشتیت سے دو مالا مال تھیں۔ یہ برباد
کے خرابے اور تباہی کے کھنڈر انہی
لوگوں کے گھر ہیں جو پھر آباد نہ ہو سکے
اور آخر کار ان کے مال و متاع کے
ہم ہی وارث ہو گئے!

وَكَمْ أَهْلَكْنَا مِنْ قَبْلِكَ نَجْرًا
مَعِيشَتَهَا فَبِئْسَ مَا كَانُوا
لَهُ يَسْكُنُونَ مِنْ بَعْدِ هَاجِرٍ
إِلَّا قَلِيلًا وَكُنَّا نَحْنُ
السَّوَارِثِينَ

(۵۵:۲۸)

سکندر اعظم نے ایران کو جلا کر تباہ کر دیا، ایرانیوں نے
بابل کی انیسویں بجادیں، تخت نصر نے بیت المقدس کو دیران کر کے

بنی اسرائیل کو کئی قرونوں تک مقید رکھا ، رومیوں نے ایشیا اور
افریقہ کی آبادیاں بارہا غارت کیں ، اور ٹیٹس نے شمالی افریقہ کے
ریگ زاروں کے اندر عالی شان شہر آباد کئے ، تاتاریوں کے اولین
ظہور نے رومنہ الکبریٰ کی تاریخ ختم کر دی تھی ، اور جرمنی کے وحشیوں
نے تمدن قدیم کا نقشہ بدل دیا تھا ۔

وَتِلْكَ الْأَيَّامُ نَدَا وَلَهَا بَيِّنَاتٍ لِّلنَّاسِ

انقلاب مادی و روحانی

لیکن یہ تمام انقلاباتِ عالم جسم و ظاہر کے تغیرات ہیں جو صرف
دریاؤں اور خشکیوں کو ، آبادیوں اور صحرائوں کو ، پہاڑوں اور
جنگلوں کو ، انسانوں کے بسائے ہوئے شہروں اور ان کے مکانات
کی اینٹوں اور پتھروں کو بدل دیتے ہیں اور ان کے اندر سلطان
تغیر و قلب کی قوت اس سے زیادہ طاقتور نہیں ہوتی ۔

لیکن ان انقلابات سے بھی بالاتر ایک عالم تغیر و تبدل
ہے ، جن کے انقلابات کی حکومت صرف مادے کی نمود اور جسم
کی صورت ہی تک محدود نہیں ہے ، بلکہ اس سے بھی آگے تک نکل
گئی ہے ۔ پہلے قسم کے انقلابات مٹی کے ذروں ، اینٹ پتھر کے
مکانوں اور انسان کے جسموں اور صورتوں کو بدل دیتے ہیں ، پر

یہ انقلابات روحوں اور دلوں کی کائنات کو منقلب کر ڈالتے ہیں اس عالم کے بحرِ ذخار کے طوفان دنیا کے طوفانوں کی طرح نہیں ہیں جو سمندروں میں اٹھتے ہیں اور کناروں سے ٹکرا کے رہ جاتے ہیں، بلکہ اُس کی موجوں کا منبع آسمان کے اوپر ہی جہاں سے وہ جوش کھاتی ہوئی ابلتی ہیں، اور کرۂ ارضی کی سطح پر گرتی ہیں !

اس کے اندر جب زلزلے اُٹھتے ہیں تو صرف زمین کے محدود رقبوں ہی کو جنبش نہیں دیتے، بلکہ اکثر ایسا ہوتا ہے کہ پورے کرۂ ارضی کو ہلا دیتے ہیں۔ کیونکہ اُن کی پیدا کی ہوئی جنبش نظام اعتقاد و عمل کے اندر حرکت پیدا کر دیتی ہے۔ اس کے آتش فشاں پہاڑوں کی آتش افشانی صرف پتھروں کے اوڑھانے ہی میں ضرب نہیں ہو جاتی بلکہ جب اُس کے پہاڑ پھٹتے ہیں تو انسانی اعتقادات و اعمال کی بڑی بڑی اقلیموں کو اوڑھ کر نابود کر دیتے ہیں۔ پہلے قسم کے انقلابات شہروں کو دیران کرتے ہیں، پر یہ انقلاب وہ ہیں جو دلوں کی ابھڑی ہوئی بستیوں کو آباد کر دیتے ہیں۔ اُن کی فتح و تسخیر جسم و زمین کی ہوتی ہے، مگر ان کا احاطہ قلب و معنی کا ہوتا ہے۔ وہ زمین کی تبدیلیاں ہیں جو زمین والے انجام دیتے ہیں، مگر یہ آسمانی تبدیلی ہے جسے ارواحِ سماویہ کا نزول

درو و پورا کرتا ہے۔ وہ ویرانی اور موت لاتے ہیں مگر یہ آبادی اور
 زندگی کی بشارت دیتے ہیں۔ وہ جسموں کو بدلتے ہیں جو فانی ہیں
 مگر یہ روحوں کو بدل دیتے ہیں جو دائمی زندگی پاتی ہیں۔ ان کا شہر پار
 زمین کے رقبوں اور انسان کے جسموں کو مسخر کرتا ہے، تاکہ اپنی
 پاؤں شامیت کا تخت بچھائے، پر اس اقلیم کا فاتح جب اٹھتا ہے تو
 زمین کی جگہ آسمان کی برکتوں کو اور انسان کے جسموں کی جگہ ان کی
 روحوں کو فتح کرتا ہے تا خدا کے تخت و جلال و کبریائی کا اعلان
 کر دے !

فی الحقیقت یہی تغیرات دنیا کے اصلی انقلابات ہیں جن سے
 کائنات انسانیہ کا نقشہ حیات و مہمات مٹا اور بدلتا رہتا ہے، اور
 جن کی بدولت دنیا کی سعادت و ہدایت کا قیام اور عالم انسانیہ
 کی ابدیت روحانی و ابدیت قلبی کو بقاء ہے۔ ان روحانی انقلابات
 کے آگے مادی انقلابات بالکل بیسج ہیں اور ان کے سلطان تجدد
 و تبدل کی دائمی و عالمگیر طاقت کے آگے زمینوں اور مکانون کے
 انقلابات کچھ حقیقت نہیں رکھتے۔ ان کی ہستی اس سے زیادہ
 نہیں ہے کہ زمین کے چند رقبوں کو بدل دیں یا چند لاکھ انسانوں
 کو نابود کر دیں، لیکن یہ انقلابات کڑوروں انسانوں کے ان اعتقادات

داعمال کو بدل دیتے ہیں جو صدیوں سے اُن کے دلوں میں جاگزیں
ہوتے ہیں اور ان عالمگیر گمراہیوں اور تاریکیوں کو نابود کر دیتے ہیں
جو تمام سطح ارضی پر چھائی ہوئی ہوئی ہیں۔ دریاؤں کو خشک کر دینا
آسان ہے اور زمین کو سمندر بنا دینا مشکل نہیں، پر کروڑوں روجوں
اور دلوں کو بدل دینا بہت مشکل ہے جس کی قوت مادہ کی طاقتوں
کو نہیں دی گئی۔

سکندر اعظم نے نصف دنیا فتح کر لی، لیکن وہ ایک دل
کو بھی فتح نہ کر سکا۔ رومیوں نے کیسے کیسے عظیم الشان شہر بسائے
لیکن دلوں کی اجڑی ہوئی بستی نہ بسا سکے۔ نجات نصرا تانا طاقتور
تھا کہ ایک پوری قوم کو اُس نے قید کر لیا اور ستر برس تک غلام
بنائے رکھا لیکن باپس ہمہ وہ ان میں سے ایک دل کو بھی اپنا
غلام نہ بنا سکا۔ ایرانیوں نے بابل کے لاکھوں انسانوں کو قتل
کر دیا لیکن وہ ایک روح کی گمراہی کو بھی قتل نہ کر سکے۔ بلاشبہ
دنیا میں بڑے بڑے مادی انقلابات گزر چکے ہیں، جنہوں نے
عجب نہیں کہ درمیان کی زمینیں کاٹ کے سمندروں کو باہم ملا دیا ہو
لیکن کسی کی طاقت یہ نہ کر سکی کہ ایک انسان کو بھی اس کے خدا
سے مادے، حالانکہ وہ اس سے دور نہیں۔ وَنَحْنُ أَقْرَبُ إِلَيْهِ

وَمَنْ كَفَرَ وَلَكِنْ لَا تُنصِرُونَ (۵۶: ۸۳)

ہیں مادی طاقتوں کی تبدیلیاں کتنی ہی مہیب اور ہولناک ہوں مگر وہ عظمت و جلال نہیں پاسکتیں جو روحانی انقلابات کے ایک چھوٹے سے چھوٹے ظہور کو بھی حاصل ہے۔ سکندر اعظم کو تم دنیا کا سب سے بڑا فاتح کہتے ہو، لیکن تبلاؤ اس نے اپنی تمام عمر میں بدیوں کے کتنے لشکروں کو شکست دی، اور ضلالتوں کے کتنے بت توڑے؟

بقائے ذکر دوام تذکار

اسی کا نتیجہ ہے کہ انقلابات و تغیرات کے "تازع للبقا" میں اُن انقلابوں کے تذکرے کو رفعت ذکر اور زندگی دوام نہیں ملتی، جو صرف کائنات کی صورت کو بدلنا چاہتے ہیں۔ پر وہ جو اس کی روح و معنی کو بدلتے ہیں، ایک ایسی حیات قائم و دائم اورستی عام و غیر محدودے کر آتے ہیں کہ نہ تو وقت کا امتداد و بعد اُن کی یاد کو فنا کر سکتا ہے اور نہ حوادث و تغیرات کا ہاتھ اُن کے ذکر کو مٹا سکتا ہے۔ صدیوں برصغیاں گزر جاتی ہیں مگر اُن کا ذکر دنیا کی ایسا ہی یاد ہوتا ہے جیسا کہ اُن کے ظہور کے پہلے دن تھا۔ وہ اپنی باد اور تذکار کو آئندہ باقی رکھنے کے لئے جمعیتہ بشری

کے سپرد کر دیتے ہیں جو نسل بعد نسل اس مقدس امانت کی حفاظت کرتی رہتی ہے اور کڑوروں انسان اپنے تئیں اس کی یاد کا پیکر و تمثال بنالیتے ہیں پس جو قوت کہ ایک کی جگہ کڑوروں میں ہو اور جس امانت کے حامل و محافظ اوقات و ایام نہیں بلکہ ارواح و قلوب ہوں ، اس کو کون مٹا سکتا ہے اور وہ کب نابود ہو سکتی ہے ؟ اِنَّهَا تَحْمِلُ لِحَيِّ الْمَوْتِی وَنُكْتُبُ مَا قَدْ مُوَا وَاَثَارَهُمْ وَكُلَّ شَیْءٍ عَلَّحَصْنَهُ فِی اِمَامٍ مُّبِیْنٍ (۱۲:۳۶)

سلندر کا نام تاریخ کے کہتے صفحوں کے باہر کتنوں کو یاد ہو؟
روما کے فاتح اعظم کو آج کون ہے جو عمر بھر میں ایک مرتبہ بھی یاد کر لیتا ہو؟ شہروں کے بسانے والے ، ملکوں کو فتح کرنے والے دریاؤں کو کاٹنے والے اور پہاڑوں میں سے راہ نکالنے والے اپنے اپنے وقتوں میں بڑے ہی طاقتور ہوں گے جب کہ انھوں نے ایسے ایسے عظیم الشان انقلابی کام کئے تھے ، باایں ہمہ وقت کے گزرنے کے ساتھ ہی ان کا وجود اور ان کے انقلابات کا ذکر بھی فنا ہو گیا۔ اور دینے انھیں یاد رکھنے کی ذرا بھی پروا نہ کی حتیٰ کہ وہ آج مٹ جانے والی قبروں اور نابود ہو جانے والے نشانوں کی طرح گم نام ہیں اور کسی کو اتنا بھی یاد نہیں ہے

کہ وہ کب تھے؟ کہاں تھے؟ اور انہوں نے دنیا میں کیا کیا انقلابات
کئے؟ کَاَنْ لَّمْ یَكُنْ شَیْئًا مَّذْکُورًا .

سنتہ عیسوی

ایسا ہی ایک انقلاب روحانی تھا، جو اب سے ٹھیک ۱۳۴۴
برس پہلے دنیا میں ہوا، جبکہ دنیا تغیر کے لئے بیقرار اور تبدیلی کے
لئے تشنہ تھی، اور جبکہ کوئی نہ تھا جو اس کی پیاس کو بجھائے اور
اس کے لئے مضطرب ہو۔ وہ سمندروں کی طغیانی نہ تھی جو زمین
کی بستیوں پر چڑھ اُتے ہیں، بلکہ سرشتیہ ہدایت و فیضان الہی
کا ایک سر جو من آسمانی تھا جو برسات کے پانی کی طرح زمین پر برساتا
اُسے سیراب کر دے۔ وہ زمین کی سطح کو ہلانے والا بھونچال نہ تھا
جس سے ڈر کر انسان روتا ہے اور پرند اپنے گھونسلوں سے
نکل کر چیخنے لگتے ہیں، بلکہ عالم روح و معنی کا ایک آسمانی
زلزلہ تھا جس کی جنبش نے دلوں کو غفلت سے
بیدار کیا اور بیقرار روحوں کو امن اور راحت بخشی، تا وہ
سوئے کی جگہ بیدار ہوں اور رونے کی جگہ خوشیاں منا میں
وہ انسانوں کی زندگی نہ تھی جو اپنے ابنائے جنس کو سانپوں کی
طرح ڈسنی اور بھیڑیوں کی طرح چیرتی بھاڑتی ہے، بلکہ خدا کی

اور فرشتوں کی برکت کا ایک الہی ظہور تھا، جو نسل آدم کے بچپن سے
ہوئے گھرانوں کو یک جا کرتا اور زمین کو اس کی چھنی ہوئے امنیت اور
سعادت واپس دلانا تھا۔

لَقَدْ جَاءَكُمْ رَسُولٌ
مِّنْ أَنفُسِكُمْ عَزِيزٌ عَلَيْهِ
مَا عَنِتُّمْ حَرِيصٌ عَلَيْكُمْ
بِالْمُؤْمِنِينَ رَءُوفٌ
رَّحِيمٌ ۝

تمہارے پاس تم ہی میں سے ایک
رسول الہی آیا جس پر تمہاری تکلیف
بہت ہی شاق گذرتی ہے۔ اور
تمہاری اصلاح کی اُسے بڑی ہی
تہمت ہے۔ مسلمانوں پر نہایت شفیق
اور بے حد مہربان !

(۱۹۲:۹)

سیرۃ القدر

یہ انقلاب جس نے دنیا کے لیالی و ایام ہدایت کی تقویم بدل
دی، فی الحقیقت ایک مقدس ذات تھی جو وادی بطحی کے کنارے
جبل بوقیس کی ایک تنگ و تاریک غار کے اندر نمودار ہوئی اور
اس شبستان لاہوتی کے اندر مشرق ربوبیت اعلیٰ سے آفتاب
کلام اللہ طلوع ہوا !

اے لوگو! تمہارے پروردگار کے
طرف سے تمہارے پاس برہان مقدس

يَا أَيُّهَا النَّاسُ قَدْ جَاءَكُمْ
بُرْهَانٌ مِّن رَّبِّكُمْ وَآتَيْنَا

إِلَيْكُمْ تَوَرَّأَصِبْنَا

(۱۷۴:۳)

بھیجی گئی اور ہم نے تمہاری طرف
ایک نہایت روشن اور کھلا نور نازل

کیا!

دنیا پرچھ صدیاں ضلالت کے سناٹے اور کفر کی خاموشی کی گذر
ہلکی تھیں لیکن اب وقت آگیا تھا کہ سینکے بیابان کا خداوند اور
کوہِ زین کی روح القدس پھر گویا ہو، اور ایام اللہ کا ایک نیا
موسم پہنچے۔ پس ایسا ہوا کہ فضائے وحی الہی کے افقِ مبین پر
نور روشنی کی بدایاں چھا گئیں، فیضانِ الہیہ کے بھور و اٹھار چوٹ
میں آگئے، ملائے اعلیٰ اور قدوسیٰ عالم بالا میں ہل چل مچ گئی،
مدیراتِ روحانیہ اور ملائکہ سماویہ کو حکم ہوا کہ زمین کی طرف متوجہ
ہو جائیں کیونکہ اب وہ آسمانوں میں مقہور و مخدول نہیں رہی۔ آسمانوں
کے وہ دروازے جو صدیوں سے زمین پر بند کر دیئے تھے، یکایک
کھل گئے۔ خزائنِ فیضان و برکات سماویہ جن کی بخشش کا سلسلہ
رک گیا تھا پھر مساکینِ ہدایت و سائلینِ رحمت کے منتظر ہو گئے۔ خلوات
سینا اپنے دس ہزار قدوسیوں کو ساتھ لے کر فاران پر نمودار ہوا
تا آئینِ شریعت کو ہویدا کرے، اور کوہِ سعیر کی روح القدس
فارقلیط اعظم کی سیکل میں مشکل ہوئی تا اس کو بھیج دے جو ناصرہ کے

نبی کے اُسے بغیر نہیں جاسکتا تھا:

إِنَّمَا أَنْزَلْنَاهُ فِي لَيْلَةِ الْقَدْرِ
وَمَا أَدْرَاكَ مَا لَيْلَةُ الْقَدْرِ

لَيْلَةُ الْقَدْرِ خَيْرٌ مِّنْ

أَلْفِ شَهْرٍ تَنَزَّلُ الْمَلَائِكَةُ

وَالرُّوحُ فِيهَا بِإِذْنِ رَبِّهِمْ

مِّن كُلِّ أَمْرٍ سَلَامٌ هِيَ

حَتَّىٰ مَطْلَعِ الْفَجْرِ .

ہم نے قرآن کو لیلۃ القدر میں اتارا

اور تم سمجھے کہ لیلۃ القدر کیا شے ہے؟

لیلۃ القدر ایک عہدِ رحمت و دربر

برکت ہے جو ہزار مہینوں سے افضل

ہے۔ ملائکہ سماوی درروح الہی کا

اس میں ہر طرف سے نزول ہوتا ہے

سلام اس پر، یہاں تک کہ صبح

طلوع ہو جائے۔

وہ آتش فشاں پہاڑوں کا پھٹنا نہ تھا جن کی چوٹیوں سے آگ

آہستی اور ہلاکت و موت بن کر اجسام حیوانیہ پر برستی ہے، بلکہ وہ

فاران کی چوٹیوں پر نمودار ہونے والا ابر رحمت تھا جو انسانیت

کی سوکھی کھیتوں کو سرسبز کرنے اور کائنات ارضی کی تشنگی سعادت

کو سیراب کرنے کے لئے امنڈا تھا، تاکہ جس طرح یروشلم کے مرغزاروں

کو ہدایت کی بہشت بنایا گیا تھا، اسی طرح عرب کی ریتلی اور بنجر زمین

کو بھی شگفتہ و شاداب کر دے:

فَاَنْظُرْ إِلَىٰ اثَارِ رَحْمَةِ اللَّهِ

پس رحمتِ الہی کی نشانیوں کو دیکھو

کَیْفَ یُحْیِی الْاَرْضَ مِنْ بَعْدِ
مَوْتِهَا اِنَّ ذٰلِکَ لَمُنْجِی
الْمُؤْتٰی وَهُوَ عَلٰی کُلِّ
شَیْءٍ قَدِیْرٌ (۳۰: ۴۹)

کہ کس طرح وہ موت کے بعد زمین کو
حیات بخشتا ہے۔ بے شک وہ مردوں
کو زندہ کرنے والا ہے اور وہ ہر
بات پر قادر ہے !

نزولِ قرآنی

یہ قرآن حکیم اور فرقان مبین کا نزول تھا جس نے قلب محمد ابن
عبداللہ علیہ الصلوٰۃ والسلام کو اپنا مہبط و مورد بنایا، جبکہ وہ غارِ حراء
کے اندر بھوکا پیاسا، تمام مادیاتِ عالم سے کنارہ کش ہو کر اپنے پروردگار
کے حضور میں سر بسجود تھا :

اِنَّہٗ لَنَزَّلَ رَّبُّ الْعٰلَمِیْنَ
نَزْلًا بِرُوحِ الرَّوْحِ الْاَمِیْنِ
عَلٰی قَلْبِکَ لِتَكُوْنَ مِنَ
الْمُنذِرِیْنَ، یٰسَیِّدُ
عَرَبِیِّ مَبِیْنٍ، وَاِنَّہٗ لَفِیْ
ذُرِّ الْاَوَّلِیْنَ . (۲۶: ۱۹۱)

بے شک وہ پروردگارِ عالم کا آمارا
ہوا کلام ہے، روح الامین نے تیرے
قلب پر نازل کیا تاکہ تیرے ضلالت و
فساد کے نتائج سے دنیا کو ڈرانے
والوں میں سے ہو اور سعادت و
فلاح کی طرف دعوت دے۔ یہ

کلامِ ہدایت کھلی ہوئی اور واضح زبان عربی میں نازل ہوا اور پچھلی کتابوں میں
اس کی خبر دی جا چکی تھی۔

وہ غذائے آسمانی کی طلب میں زمین کی پیداوار سے کنارہ کش
 ہو کر بھوکا پیاسا تھا، پس خداوند نے اس کی بھوک کو دنیا کی سیرابی
 کے لئے قبول کر لیا وہو یطعمنی ویسقینی ۔ وہ انسانہ کی
 غفلت و سرشاری کے دور کرنے کے لئے راتوں کو اٹھ اٹھ کر جاگتا
 تھا، پس اللہ نے اس کی بے خواب آنکھوں کو اپنے نظارہ جمال
 سے ٹھنڈک بخشی قرۃ عینی فی الصلوٰۃ اور تمام عالم کے لئے
 لئے اُسے بصیرت عطا کی قد جاءکم یصائر من ربکم ۔ وہ
 انسانوں کو سرکشی اور تمرد کے عصیان سے نکالنے کے لئے شہنشاہ
 ارض و سما کے آگے سر بسجود تھا، پس رب الافواج نے اُس کے سر کو
 الفت و یگانگت کے ہاتھوں سے اٹھایا، اور زمینوں اور آسمانوں
 میں سر بلندی دی، تا اس کی روح اُس کے کلام کی حامل ہو، اور
 اس کے منہ سے خدا کی آواز نکلے۔ وَمَا یَنْطِقُ عَنِ الْهَوٰی
 اِنْ هُوَ اِلَّا وَحٰی یُّوحٰی (۴:۵۳)

سادت بشری کا یہ پاک پیغام جس کی تبلیغ نبی امی کے سپرد
 ہوئی، وحی الہی کا یہ فتح باب جو غار حرار کے عزلت گزیں پر ہوا
 خدا کا یہ مقدس کلام جو بلسان عربی مبہین اس کے منہ میں ڈالا گیا،

سب سے پہلے جس رات میں اس کا ظہور ہوا وہ لیلۃ "القدر" تھی
 اور لیلۃ القدر جس مہینے میں آئی وہ رمضان المبارک بھابھ
 شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى
 لِّلنَّاسِ وَبَيِّنَاتٍ مِّنَ
 الْهُدَىٰ وَالْفُرْقَانِ (بقرہ)
 رمضان کا مہینہ وہ ہے جس میں قرآن
 نازل ہوا جو انسانوں کے لئے رہنما
 ہدایت ہے اور جس کی تعلیم ہدایت
 تیز اور حق و باطل کی نشانی ہے۔

انقلاب اعظم

قرآن حکیم، فرقان مجید، نور و کتاب مبین، نبصار للناس، ہدی
 و موعظۃ للمتقین، شفا لما فی الصدور نے نازل ہوتے ہی تاریخ
 عالم کا صفحہ الٹ دیا، اور کشور انسانیت کی از سر نو تعمیر شروع کی
 وہ تمام تاریکیاں جنہوں نے نور سعادت سے دنیا کو محروم کر دیا تھا
 اور عالم ارضی یکسر شب تاریک ہو رہا تھا، اس آفتاب ہدایت
 کے طلوع ہوتے ہی نابود ہو گئیں اور ظلمت و تاریکی کی جگہ نور اور
 روشنی کا عہد رحمت شروع ہوا۔ اس نے کفر و دشمنیت کے طوق
 سے انسانوں کو نجات دلائی، انسانی غلامی و استبداد کی زنجیروں
 سے انھیں رہا کیا۔ نیکیوں کا ایک لشکر ترتیب دیا جس نے صدیوں کی
 پھیلی ہوئی پیدیوں اور جہمی ہوئی گمراہیوں کو شکست دی، اور خدا کی

بندگی اور پرستش کی ایک ایسی پادشاہت قائم کر دی جس کے آگے
دنیا کی تمام ماسوا اللہ طاقتیں سرنگوں ہو گئیں۔

قَدْ جَاءَكُمْ مِنَ اللَّهِ نُورٌ
وَكِتَابٌ مُبِينٌ ۝ يَهْدِي
بِهِ اللَّهُ مَنِ اتَّبَعَ رِضْوَانَهُ
سُبُلَ السَّلَامِ وَيُخْرِجُهُمُ
مِنَ الظُّلُمَاتِ إِلَى النُّورِ
بِإِذْنِهِ وَيَهْدِيهِمْ إِلَى
صِرَاطٍ مُسْتَقِيمٍ ۝
(۱۸: ۵)

بے شک اللہ کی طرف سے تمہارے
پاس نور اور واضح درویشانہ کتاب
آئی۔ اللہ اس کے ذریعے ان لوگوں
پر سلامتی کی راہیں کھول دیتا ہے
جو اس کی رضا کی متابعت کرتے ہیں
وہ انہیں تاریکیوں سے نکال کر
روشنی میں لاتا ہے اور صراطِ مستقیم
کی طرف ان کی ہدایت کرتا ہے !

ماہ مقدس

پس رمضان المبارک کا مہینہ فی الحقیقت اس سعادت
انسانیت اور ہدایتِ ائم کے ظہور کی یادگار ہے، جس کا دروازہ قرآن
حکیم کے نزول سے دنیا پر کھلا، اور خدا اور اس کے بندوں میں
ہجرتِ حراموں کی جگہ وصل و محبت کے راز و نیاز شروع ہوئے۔ یہی
مہینہ ہے جو اس آسمان کی سب سے بڑی برکت کے نزول کا ذریعہ
بنا، اور یہی مہینہ ہے جو اپنے ساتھ زمین کی سب سے بڑی سعادت

لایا۔ اسی موسم میں خدا کی رحمتوں کی پہلے پہل بارش ہوئی اور اسی عہد میں دنیا کی وہ سب سے بڑی خشک سالی ختم ہوئی جو صدیوں سے کائنات روح و قلب پر چھائی ہوئی تھی۔ ہدایتوں کے فرشتے اسی میں اترے، سعادت کے قدوسی اسی میں زمین پر پھیلے۔ خدا نے سب سے پہلے اسی مہینے میں بندوں کو پیار کیا اور بندوں نے بھی سب سے پہلے اسی ماہ میں اس کی محبت کا جام پیا۔ یہ پاکی اور بزرگی کا وقت تھا کہ پاک تعلیمات کا منبع بنا اور عظمت شرف کا عہد مقدس تھا کہ خدا کا کلام اس کے بندوں پر نازل ہوا۔

پس جبکہ دنیا طرح طرح کی مادی یادگاروں کو منانا چاہتی تھی، تو مسلمانوں کو حکم دیا گیا کہ وہ اس روحانی انقلاب کی یادگار کے امانت دار بنیں، اور جس ماہ مبارک کو اپنی برکتوں اور رحمتوں کے نزول کی وجہ سے خداوند نے قبول کر لیا ہے، اس کی قبولیت سے انکار نہ کریں۔ دنیا خوں ریزیوں کی یادگار مانتی ہے لیکن یہ سچے امن اور حقیقی رحمت کی یادگار ہے۔ دنیا لڑائیوں کی یاد رکھنا چاہتی ہے، یہ صلح و امانیت کے درود کی یادگار ہے۔ دنیا نے تخت نشینوں کو سب سے بڑا سمجھ کر یاد رکھنا چاہا مگر یاد نہ رکھ سکی۔ خدا نے نبلا یا کہ سب سے بڑا انسان ایک غار نشین تھا جس کی یادگار

زندہ رکھی گئی اور ہمیشہ زندہ رہی۔ دُنیا نے ملکوں کی فتح اور زمینوں
کی تسخیر کو بڑا واقعہ سمجھا اور اس کی یاد میں خوشیاں منائیں مگر
ہمیں تعلیم دی گئی کہ دلوں کی فتح اور روحوں کی تسخیر ہی سب سے
بڑی بات ہے اور اسی کی یادگار منانی چاہئے ذ
وَمَا فَعَلْنَا لَكَ ذِكْرًا
اور ہم نے تیرے ذکر کو رفعت اور
بقائے دوام عطا فرمایا!

(۴:۹۴)

اسوۂ ابراہیمی واسوۂ محمدی

اللہ تعالیٰ کا قاعدہ ہے کہ وہ اپنے قدوسیوں اور محبوبوں
کے کسی فعل کو ضائع نہیں کرتا، اور اسے مثل ایک منظر فطرۃ کے
دنیا میں ہمیشہ کے لئے محفوظ کر دیتا ہے۔ حضرت خلیل اللہ علیہ السلام
و اسلام نے خانہ کعبہ کی دیواریں جنیں اور حضرت اسمعیل علیہ السلام
نے اس قربان گاہ کا طواف کیا۔ خدا کو اپنے دوستوں کی یہ اوجہاں
کچھ اس طرح بھاگئیں کہ اس موقعہ کی ہر حرکت کو ہمیشہ کے لئے
قائم کر دیا اور اس کی یادگار منانا تمام پیران دین حنیفی پر فرض
کر دیا۔ ہر سال حجب حج کا موسم آتا ہے تو لاکھوں انسانوں کے
اندر سے اسوۂ خلیل اللہ جلوہ نما ہوتا ہے، اور ان میں سے
ہر تنفس وہ سب کچھ کرتا ہے جو اب سے کئی ہزار سال پہلے خدا کے

دو دوستوں نے وہاں کیا تھا۔ یہی معنی ہیں اس بیان الہی کے کہ
 وَهَبْنَا لَهُم مِّنْ رَّحْمَتِنَا
 وَجَعَلْنَا لَهُم لِسَانَ
 صِدْقٍ عَلِيًّا
 (۱۳۰:۱۹)

ہم نے حضرت ابراہیم اور ان کی ذریعہ
 جسمانی دروہانی کو اپنی رحمت میں
 سے بڑا حصہ دیا، اور وہ یہ تھا کہ
 ان کے لئے ایک اعلیٰ و اشرف ذکر
 خیر دنیا میں باقی رکھا۔
 یہ تو اسوۂ ابراہیمی کی یادگار تھی۔ لیکن جب وہ آیا جس
 کے لئے خود ابراہیم خلیل نے خداوند کے حضور میں التجا کی تھی :
 رَبَّنَا وَالْبَعَثْ فِيهِمْ رَسُولًا
 مِنْهُمْ يَتْلُو عَلَيْهِمْ آيَاتِكَ
 وَيُعَلِّمُهُمُ الْكِتَابَ وَالْحِكْمَةَ
 وَيُزَكِّيهِمْ إِنَّكَ أَنْتَ الْعَزِيزُ
 الْحَكِيمُ !

اے پروردگار ! میری ذریعہ میں
 ایک ایسا رسول بھیج جو اللہ کی
 آیتیں پڑھ کر سنائے۔ کتاب
 اور حکمت کی تعلیم دے اور دلوں
 اور رگوں کا تزکیہ کر دے ،
 بے شک تو ہی عزیز و حکیم ہے !
 (۱۲۴:۲)
 تو دنیا کے لئے " اسوۂ محمدی " کی حقیقتہ الحقائق اعلیٰ رونما
 ہوئی اور ہدایت و سعادت کی اور تمام حقیقتیں بے اثر ہو گئیں۔ اس
 اسوۂ عظیمہ کا سب سے پہلا منظر وہ عالم ملکوتی کا استغراق اور

استہلاک تھا، جبکہ صاحبِ فرقان نے انسانوں کو ترک کر کے خدا کی صحبت اختیار کر لی تھی اور انسان کے بنائے ہوئے گھروں کو چھوڑ کر غارِ حراء کے غیر مصنوع حجرے میں غلت گزریں ہو گیا تھا وہ اس عالم میں متصل بھوکا پیاسا رہتا تھا اور پوری پوری رہتی جمالِ الہی کے نظارے میں بسر کر دیتا تھا، تا آنکہ اس سنگ و تارک غار کی اندھیاری میں طلیعہ قرآنی کا نور بے کیف طلوع ہوا اور مشرقِ ستان الوہیت سے نکل کر اس کے قلب مقدس میں غروب ہو گیا :

تَبَارَكَ الَّذِي نَزَّلَ
الْفُرْقَانَ عَلَى عَبْدِهِ
لِيَكُونَ لِلْعَالَمِينَ نَذِيرًا

تمام حمد و ثنا اس خدا کے لئے جس
نے فرقان اپنے بندے پر نازل
کیا، تاکہ وہ دنیا جہان کے لئے ڈرے

والا ہو۔

(۱:۲۵)

پس جس طرح خدا تعالیٰ نے دینِ حنیفی کے اولین داعی کے
اسوہ کو حیاتِ دائمی بخشی تھی، اسی طرح اس آخری مہتمم و مکمل وجود کے
اسوہ حسنہ کو بھی ہمیشہ کے لئے قائم کر دیا۔

بے شک تمہارے لئے رسول اللہ

کے اعمال حیات میں ارتقاءِ انسانیہ

لَقَدْ كَانَ لَكُمْ فِي

رَسُولِ اللَّهِ أُسْوَةٌ

حَسَنٌ .

کا اعلیٰ ترین نمونہ رکھا گیا ہے۔

وہ بھوکا پیاسا رہتا تھا، پس تمام مومنوں کو حکم دیا گیا کہ تم بھی ان ایام میں بھوکے پیاسے رہو، تا ان برکتوں اور رحمتوں میں سے حصہ پاؤ جو نزول قرآنی کے ایام الہد کے لئے مخصوص تھیں۔ وہ اپنا گھر بار چھوڑ کر ایک تنہا گوشے میں خلوت نشیں تھا، پس ایسا ہوا کہ ہزاروں مومن وقافت روحیں ماہ مقدس میں اعتکاف کے لئے مسجد نشیں ہونے لگیں اور اس طرح غارِ حرا کے اعتکاف کی یاد ہر سال تازہ ہونے لگی۔ وہ راتوں کو حضور الہی میں مشغول عبادت رہتا تھا، پس پروانِ اسوۂ محمدیہ و متبعانِ سنتِ احمدیہ بھی رمضان المبارک کی راتوں میں قیام لیل کرنے لگے، اور تلاوت و سماعت قرآنی کے وسیلے سے وہ تمام برکتیں ڈھونڈھنے لگے، جو اس ماہ مبارک کو اس کے نزول و سعود سے حاصل ہیں!

فَمَنْ شَهِدَ مِنْكُمُ الشَّهْرَ فَلْيَصُمْهُ .
پس تم میں سے جو اس مہینے کو پائے
اُسے چاہئے کہ روزہ رکھے۔

جس طرح اسوۂ ابراہیمی کی یادگار حج کو فرض کر کے قائم رکھی گئی اور لاکھوں انسانوں کو اسوۂ ابراہیمی کا پیکر بنایا گیا، اسی طرح اسوۂ محمدی کی بھی یہ یادگار ہے جو ماہ رمضان کی صورت میں قائم رکھی

گئی اور جو تیرہ سو برس کے گزر جانے کے بعد بھی زندہ ہے اور ہمیشہ زندہ رہے گی۔

خدا کی قائم کی ہوئی بادگاہیں کاغذوں، اینٹ اور پتھر کی دیواروں، اور فانی زبانوں کی روایتوں میں باقی نہیں رکھی جاتیں کہ یہ انسانوں کے کام ہیں۔ وہ اپنے جس بندے کو بقائے دوام کے لئے چن لیتا ہے اس کی بادگاہ کو مجمع انسانہ کے سپرد کر دیتا ہے اور نوع بشر ہی اس کی حامل بن جاتی ہے، پس نہ تو وہ مٹ سکتی ہے اور نہ کوئی اُسے مٹا سکتا ہے۔ آج بھی کڑوروں انسان کرہ ارض پر موجود ہیں جو ماہِ مقدس کے آتے ہی اپنی زندگی کو بکسر بدل دیتے ہیں، اور اس بادگاہِ عظیم و قدوس کو اس طرح اپنے جسم و دل پر طاری کر لیتے ہیں کہ اسوۂ محمدی کی روحانیت کی برہمی کڑوروں روحوں کے اندر سے انا لھی باللھی الذی لا یموت (میں زندہ و باقی ذات میں فنا ہو کر خود بھی ہمیشہ کے لئے زندہ و باقی ہو گیا ہوں) کی صدائے حقیقت سے غلغلہ انداز عالم و عالمیاں ہوتی ہے۔ پھر کیسی مقدس و اقدس تھی وہ بھوک، جس ایک بھوک کی باد میں خدا نے اپنے لا تعدد لاکھسی بندوں کو بھوکا رکھا اور کیسی پاک اور بزرگ تھی وہ ذات جس کی حیاتِ طیبہ کا کوئی فعل

گنہگار کے لئے نہیں چھوڑا گیا! پس اے پیروانِ دینِ عیسیٰ، اے
 وابستگانِ اسوۂ محمدی، آؤ کہ نزولِ ہدایت و سعادت کے اس
 انقلابِ عظیم کی یادگار بنائیں، اور جس طرح صاحبِ قرآن اس فناء
 حقیقی و قیوم میں فنا ہو گیا تھا، ہم بھی اس کے اسوۂ حسنہ کے اتباع
 میں اپنے تئیں فنا کر دیں۔ کیونکہ محض جسم کی بھوک اور پیاس سے وہ
 حقیقت ہم پر طاری نہیں ہو سکتی جب تک کہ روح اور دل پر بھی
 جسم کی طرح روزہ نہ طاری ہو جائے، فَسُبْحَانَ ذِي الْمُلْكِ
 وَالْمَلَكُوتِ، سُبْحَانَ ذِي الْإِزْدَارِ وَالْعُظْمَةِ وَالْهَيْبَةِ وَ
 الْقُدْرَةِ وَالْكِبْرِيَاءِ وَالْجَبَرُوتِ، سُبْحَانَ الْمَلِكِ الْحَيِّ الَّذِي
 لَا يَنَامُ وَلَا يَمُوتُ، اَبَدًا اَبَدًا، سُبُّوْهُ قَدْ اَوْسَى رَبَّنَا وَ
 رَبُّ الْمَلَائِكَةِ وَالرُّوحِ !!

لیلۃ القدر

عالم تقدیر خاموش نہیں ہے۔ وہ ایک امام ناطق ہے۔ اُس نے مجموعی طور پر تمام عالم کی قسمت کا فیصلہ ازل ہی میں کر دیا تھا، لیکن اشخاص و اقوام کی تقدیر کا فیصلہ ہمیشہ ہوتا رہتا ہے۔

کارکنان قضا و قدر بہت سی قوموں کی قسمت کا فیصلہ کر چکے تھے مگر ایک بادیہ نشین قوم پہاڑوں کے دامن میں دبی پڑی تھی۔ اُنھی پہاڑوں کے غار سے آتشیں شریعت کا ایک شرارہ اُڑا، اور دفعۃً خرمین جبل و ضلالت پر برق خاطف بن کر گرا۔ اس مردہ قوم کی سوئی ہوئی تقدیر نے مدت کے بعد ایک خاص رات میں کروٹ بدلی، اس لئے اس رات کو "لیلۃ القدر" کہا گیا۔ کیونکہ اسی رات میں اس کے کارنامہ اعمال کو قرآن حکیم کے ذریعے سے معین و مقدر کر دیا گیا تھا۔

إِنَّا أَنْزَلْنَاهُ فِي لَيْلَةِ الْقَدْرِ
لَيْلَةِ الْقَدْرِ: قِيلَ لَيْلَةُ الشَّرَفِ وَالْفَضْلِ وَقِيلَ لَيْلَةُ

۱۰ دیکھ صفحہ ۲۸۶

التَّائِبِينَ وَالْمُتَّقِينَ وَهُوَ أَقْرَبُ (احکام القرآن لابن عربی)

عربی زبان میں متکلم کے لئے "انی" و "انا" کی دو ضمیریں ہیں جو تہتریب
"واحد متکلم" و "جمع متکلم" کے لئے مستعمل ہوتی ہیں۔ اللہ تعالیٰ نے جب

حاشیہ صفحہ ۲۸۵
فرمایا کہ قرآن کریم لیلۃ القدر میں اُترا، اور سورہ بقرہ میں
فرمایا کہ رمضان میں: شَهْرُ رَمَضَانَ الَّذِي أُنْزِلَ فِيهِ الْقُرْآنُ
پس اس سے ثابت ہوا کہ لیلۃ القدر سے رمضان ہی کی رات مراد ہے۔ نزول
قرآنی سے مقصود یہ ہے کہ نزول کا آغاز لیلۃ القدر اور رمضان المبارک
میں ہوا در نہ یہ ظاہر ہے کہ پورا قرآن نجماً بنجماً ۳۳ برس میں نازل ہوا ہے۔
قرآن اور "الکتاب" کا اطلاق جس طرح کل پر ہوتا ہے اسی طرح اُس
کے ایک جزء پر بھی ہو سکتا ہے۔ قرآن کے ہر ٹکڑے کو اللہ نے قرآن اور
الکتاب کہا ہے۔

لیکن بعض مفسرین کو خیال ہوا کہ اِنَّا أَنْزَلْنَاهُ فِي لَيْلَةِ الْقَدْرِ
سے مقصود پورے قرآن کا نزول ہے، اس لئے انھوں نے طرح طرح کی تاویلیں
کیں۔ مثلاً کہا گیا کہ قرآن کریم رمضان کی بیس راتوں میں جبریل علیہ السلام
کو دیا گیا اور انھوں نے ۲۰ سال کے اندر آل حضرت صلی اللہ علیہ وسلم پر نازل
(اگلے صفحہ پر)

حضرت آدم علیہ السلام کو دنیا کی نشاۃ اولیٰ کا موسس بنانا
چاہا تو فرمایا:

إِنِّي جَاعِلٌ فِي
الْأَرْضِ خَلِيفَةً (۹۲:۱)

میں زمین میں ایک خلیفہ بنانے
والا ہوں۔

اس آیت میں اللہ تعالیٰ نے اپنے لئے معمولی صیغہ واحد متکلم
کا استعمال کیا ہے، کیونکہ اسٹیلا و امثال کا پیدا کرنا اس کی قدرت

(باقی صفحہ ۲۸۶) کیا، لیکن قاضی ابوبکر ابن عربی لکھتے ہیں:

وَمِنْ جَهَالَةِ الْمُفْسِرِينَ أَنَّهُمْ

اور مفسرین کی یہ جہالت ہے جو

قَالُوا إِنَّ السَّقْرَةَ الْقَتْلَى

وہ یہ کہتے ہیں کہ قرآن کریم میں آیہ

جَبْرِيلُ فِي عَشْرِينَ لَيْلَةً وَ

کے اندر خدا نے جبریل علیہ السلام کو

الْقَاهُ جَبْرِيلُ إِلَى مُحَمَّدٍ عَلَيْهِمَا

دیا اور انھوں نے بیس سالوں کے

السَّلَامُ فِي عَشْرِينَ سَنَةً وَ

اندر محمد صلی اللہ علیہ وسلم پر نازل

هَذَا بَاطِلٌ لَيْسَ بَيْنَ جَبْرِيلَ

کیا۔ سوا بسا کہنا بالکل باطل ہے۔

وَبَيْنَ اللَّهِ وَاسْطَةً وَلَا بَيْنَ

نہ تو خدا اور جبریل میں کوئی واسطہ ہے

جَبْرِيلَ وَمُحَمَّدٍ عَلَيْهِمَا السَّلَامُ

اور نہ جبریل اور اس حضرت علیہما السلام

وَاسْطَةً وَأَحْكَامُ الْقُرْآنِ جُلْدٌ مَثَلٌ

میں کوئی واسطہ ہے۔

کالمہ کے نزدیک کوئی غیر معمولی اہمیت نہیں رکھتا تھا۔ لیکن بطون اروح کی نشاۃِ مجددیہ دنیا کے لئے مایہِ صدرِ رحمت و برکت تھی، اس لئے اللہ تعالیٰ نے جب کسی پیغمبر کو اس نشاۃِ حقیقہ کا ذریعہ بنایا ہے تو اس موقع پر اپنے لئے رضیہ جمع مکمل کا صنیعہ استعمال کیا ہے جو وحی کے لئے تعظیم و شرف کا پہلو رکھتا ہے۔ یہ تعظیم و حقیقت اس جدید روح سعادت و ہدایت کی اہمیت و عظمت کو نمایاں کرتی ہے جو دنیا میں ظہور پذیر ہوتا چاہتی ہے۔

حضرت آدم علیہ السلام نے دنیا کا قالب موزوں تیار کر دیا تھا لیکن وہ روح سے یعنی ترنی یافتہ دین الہی کی حقیقی روح سے خالی تھا۔ اللہ تعالیٰ نے سب سے پہلے حضرت نوح علیہ السلام کو یہ امانت دے کر دنیا کی طرف بھیجا جو ایک عظیم الشان روحانی انقلاب تھا، پس ضمیرِ تعلیمی سے اس کا اظہار کیا:

إِنَّا أَرْسَلْنَا نُوحًا
ہم نے نوح کو بھیجا۔

لیکن یہ روح امتدادِ زمانہ سے فرسودہ ہو گئی تھی، بلکہ سچ یہ ہے کہ بالکل مردہ ہو گئی تھی۔ اس لئے اللہ تعالیٰ نے قرآن مجید کے ذریعے اس روح مردہ کو، اس گل پژمردہ کو، اس بخت خفتہ کو،

پھر زندہ کیا، شگفتہ کیا، بیدار کیا۔ یہ ایک عظیم الشان انقلاب تھا جس نے نقشہ عالم کو یکسر الٹ دیا تھا، پس ہمیشہ اس کی اہمیت بھی ضمیرِ تعظیمی کے پردے میں نمایاں کی گئی:

إِنَّا نَحْنُ نَزَّلْنَا الذِّكْرَ
ہمیں ہیں کہ ہم نے اپنے ذکر کو
نازل کیا۔ (۱۵: ۲۹)

إِنَّا أَنْزَلْنَاهُ فِي لَيْلَةِ الْقَدْرِ
ہم نے اس کو لیلۃ القدر میں نازل کیا۔

اسی کتابِ فہم و الخطر والبال کو خدا نے ”کوثر“ بھی کہا ہے کہ وہ مایہ خیر کثیر ہے:

إِنَّا آتَيْنَاكَ الْكَوْثَرَ
ہم نے تم کو کوثر یعنی قرآن عطا فرمایا
بہاں بھی قرآن کا ذکر مستحکم جمع تعظیمی سے کیا۔

اسی کے ذریعے دینِ ابراہیم زندہ ہوا ہے، اس لئے اسس
منع خیر کے عطا کرنے کے بعد اللہ تعالیٰ نے اس کی سب سے بڑی
یادگار ”قربانی“ کے قائم کرنے کا حکم دیا:

فَصَلِّ لِرَبِّكَ وَانْحَرْ
تو اپنے خدا کی نماز پڑھ اور قربانی کر:

اللہ تعالیٰ نے اسی دین کے ذریعے ابراہیم علیہ السلام کی یادگار
اور ذکرِ عظیم کو قائم رکھا:

وَجَعَلْنَا لَهٗ لِسَانَ
صِدْقٍ عَلِيًّا

اور ہم نے ان کے ذکر خیر کو رفعت
و بلندی عطا کی۔

اُن حضرت کا ذکر جمیل بھی اسی کی برکت سے غلغلہ انداز عالم
روح و ایمان ہے۔ وَدَفَعْنَا لَكَ ذِكْرَكَ۔ اس لئے ان دونوں
مقامات میں بھی جمع متکلم کے ساتھ ذکر کیا گیا ہے۔

مذہب کی پاک روح مردہ ہو گئی تھی ؛ لیکن اس رات میں
اعادہ معدوم اور حیات بعد المات ہوا۔ وہ کتم عدم سے عالم شہود
میں اُتری :

تَنْزِيلُ الْمَلَائِكَةِ وَالرُّوحِ
فِيهَا يَأْذِنُ رَبُّهُمْ۔

اس رات میں فرشتے اور روح اپنے
رب کے حکم سے اُترتے ہیں۔

فرشتے اور روح اس رات میں اُترتے ہیں ، مگر بتدریج پورے
ایک مہینے میں اُترتے ہیں۔ کیوں کہ دنیا کا دامن دفعۃً ان برکات
و فضائل کے سمیٹنے کی وسعت نہیں رکھتا ،

دامانِ مکہ تنگ گلِ حسن تو بسیار
گلچین بہار تو ز دامنِ گلہ وارد

لیکن یہ ملائکہ کیا ہیں؟ اور اس روح کی حقیقت کیا ہے؟ اللہ تعالیٰ نے خود اسی آیت میں اس حقیقت کو واضح کر دیا ہے :

مِنْ كُلِّ آفْرِ سَلَامٌ یعنی وہ ملائکہ اور روح امن اور سلامتی ہیں جو دنیا کو یکسر امنیت و سلامتی کی برکتوں سے معمور کر دیتے ہیں!

یہ سکون، یہ اطمینانِ کامل، یہ سلامتی، یہ امن عام جوہم پر آسمان سے اُترا، صرف عرب کے لئے مخصوص نہ تھا بلکہ وہ مشرق و مغرب دونوں کو محیط ہے۔ ہمارا آفتاب اگرچہ مغرب سے طلوع ہوا تھا جو ہمارا قبلہ ایمان ہے، لیکن اس کی شعاعوں نے مشرق کے افق کو بھی روشن کر دیا جہاں سے دنیا کا سورج نکلتا ہے، اور جہاں سے صبح کا ستارہ طلوع ہوتا ہے۔

یہی حَسْبُكَ
مَطْلِعُ الْفَجْرِ
وہ امن و امان کا پیغام صبح کے طلوع ہونے کی جگہ تک یعنی مشرق تک پہنچ جائے گا۔

دنیا نے اس وعدے کی صداقت کو دیکھ لیا، جب خدا کے پاک فرشتے یعنی قرآن نے مشرق و مغرب دونوں کو اپنے پردوں کے نیچے چھپا لیا۔ اِنَّ اللّٰهَ عَلٰی كُلِّ شَيْءٍ حَیِّطٌ

اسن و امان کا یہ پیغام کیا ہے ؟ اور وہ کیونکر مشرق و مغرب
تک پہنچایا جائے گا ؟
قرآن حکیم نے دوسری آیتوں کے ذریعے اس نکتے کو حل

کر دیا ہے :

إِنَّا أَنْزَلْنَاهُ فِي لَيْلَةٍ
مُبَارَكَةٍ إِنَّا كُنَّا مُنذِرِينَ
فِيهَا يُفْرَقُ كُلُّ أَمْرٍ
حَكِيمٍ أَمْرًا مِنْ عِنْدِنَا
إِنَّا كُنَّا مُرْسِلِينَ رَحْمَةً
مِنْ رَبِّكَ إِنَّهُ هُوَ
السَّمِيعُ الْعَلِيمُ

(۴: ۴۴)

ہم نے قرآن کو ایک مبارک رات
میں اتارا کیونکہ ہم دنیا کو اس کی نشانی
کے نتائج سے ڈرانے والے تھے تمام
انتظامات الہیہ جو حکمت و مصلحت
عالم پر مبنی ہیں ، اسی رات میں طے
پاتے ہیں ۔ ازاںجملہ قرآن کا نزول
جو اسی رات میں شروع ہوا نیز ہمیں
اپنا رسول بھیجا مقصد و تھا جس کا ظہور
الہی کی رحمت کا نزول ہے ۔

اب ان دونوں سورتوں کے تطابق و تشاکل پر غور کرنا چاہئے
اللہ تعالیٰ نے سورہ قدر میں فرمایا : إِنَّا أَنْزَلْنَاهُ فِي لَيْلَةِ الْقَدْرِ
اور یہاں فرمایا : إِنَّا أَنْزَلْنَاهُ فِي لَيْلَةٍ مُبَارَكَةٍ اس لئے یہ
دونوں راویں ایک ہی ہیں ۔ وہاں فرمایا تھا : تَنْزِيلَ الْمَلَكِ سَكُتٌ

وَالْمُرْسَلُ فِيهَا بِأَذْنِ سَرِيهِمْ مِنْ كُلِّ أَمْرِ سَلَامٌ اور فرمایا:
 فِيهَا يُفْرَقُ كُلُّ أَمْرٍ حَكِيمٍ أَهْرَاقًا مِنْ عَذْرَانَا اس سار پر یہ "امر سلام"
 اور یہ "امر حکیم" جس کی تشریح و تقسیم لیلۃ القدر میں خدا کے حکم و
 کی گئی ہے۔ دونوں ایک ہی چیز ہیں۔

لیکن سوال یہ ہے کہ خود وہ "امر سلام" اور "امر حکیم"
 کیا چیز ہے؟ دوسری آیتوں نے اس کی بھی تفسیر کر دی ہے:
 اَلَمْ تَرَ تِلْكَ آيَاتِ الْكِتَابِ
 الْحَكِيمِ ۝ اَكَا نَ لِلنَّاسِ
 عِجَابٌ اِذَا رَجَعْنَا إِلَى رَجُلٍ
 مِنْهُمْ اَنْ اَنْذَرْنَا النَّاسَ
 وَبَشِّرَ الَّذِينَ اٰمَنُوا اَنْ لَهُمْ
 قَدَمٌ صَدَقَ عِنْدَ رَبِّهِمْ

یہ قرآن حکیم کی آیات ہیں، پھر کیا
 لوگوں کو تعجب ہے کہ ہم نے انہی
 میں سے ایک آدمی پر وحی کی تاکہ
 وہ لوگوں کو ڈرائے اور مومنوں
 کو اس بات کا نذرہ سنائے کہ
 خدا کے نخت کے نیچے ان کا قدم

جم گیا ہے؟

اس لئے یہ "امر حکیم" اور یہ "امر سلام" خود قرآن کریم ہے
 جو لیلۃ القدر میں نازل کیا گیا۔

اللہ تعالیٰ نے سورہ قدر میں قرآن حکیم کی چند خصوصیات کا اجمالی ذکر فرمایا تھا، لیکن اس آیت میں وہ خصوصیتیں بہ تفصیل بیان فرمائی ہیں۔

سورہ قدر میں فرمایا تھا کہ ”وہ سورج کے طلوع ہونے کی جگہ تک پھیل جائے گا“ یہ نہایت مجمل طرز خطاب تھا۔ سورہ دخان میں اس کی تفسیر بھی کر دی تھی ”فہا یفترق کل امر حکیم امراً من عندنا یعنی قرآن حکیم کی آیتیں ہمارے حکم سے ایک پیغمبر پر تقسیم کی جاتی ہیں، تاکہ وہ دنیا کے سامنے ان آیتوں کو لے کے جائے اور ہر شخص کے آگے اس خوان کرم کو بچھا دے، تاکہ ہر شخص اپنا حصہ لے لے: اِنَّا کُنَّا مُرْسِلِیْنَ رَحْمَةً مِنْ رَبِّکَ لیکن دنیا غفلت کی نیند میں سو رہی تھی، اس لئے یہ ابر رحمت پہلے گرجا تاکہ دنیا جاگ اُٹھے۔ اس نے اپنی چادر غیب سے پہلے اس ہاتھ کو نکالا جس میں بجلی کا تار یا نہ تھا:

یَا نَبِیُّهَا الْمَدَیْنُ قَدْ فُتِنَتْ اِذَا

اد چاند اور چنے والے ہاتھ اور ڈر!

پہلے اس کو گرجنے اور تڑپنے کی ضرورت تھی، اس لئے وہ گرجا،

چمکا، تڑپا، اِنَّا اَنْزَلْنَاهُ فِی لَیْلٍ مُّبَارَكَةٍ اِنَّا کُنَّا مُنْذِرِیْنَ لیکن درحقیقت اس کا یہ وصف عارضی تھا، ورنہ رفیق و ملاطفت

اس کا مایہ خیمہ اور عنصرتقی ہے : عَزَّوَجَلَّ عَلَیْہِ مَا عَنِتُّمْ حَرِیصٌ
 عَلَیْکُمْ بِالْمُؤْمِنِیْنَ رَؤُفٌ رَّحِیْمٌ اس لئے وہ رونی کے گالے سے
 بھی زیادہ نرم و سفید بادل کا ایک ٹکڑا تھا، جو آب شیریں کا خزانہ
 اپنے ساتھ رکھتا تھا اگرچہ ابتداء میں بجلی کی کرطک اس کا منظر ورود
 ہوئی۔ یہ انداز و وعید، یہ قہر و غضب اس قوم کی شامت اعمال
 کا نتیجہ تھی، ورنہ پیغمبر امی خدا کی طرف سے صرف بشارت رحمت
 اور لطف و کرم کا مجسمہ بنا کر بھیجا گیا تھا اِنَّا کُنَّا مَرْسَلِیْنَ دَحْمَۃً مِّنْ رَبِّکَ
 لیکن خدا کی یہ رحمت صرف عرب کے ساتھ نہ تھی بلکہ اس
 ابر کرم نے تمام مشرق و مغرب کو جل تھل کر دیا۔ چنانچہ دوسری
 جگہ دَحْمَۃً مِّنْ رَبِّکَ کی تفسیر کر دی گئی۔

مَا اَرْسَلْنَاكَ اِلَّا رَحْمَةً
 اِنَّمَا نَزَّلْنَا الذِّکْرَ لَعَلَّہُمْ یَرْجِعُوْنَ
 ہم نے تجھ کو تمام دنیا کے لئے صرف
 رحمت ہی رحمت بنا کے بھیجا !

”لیلۃ القدر“ کو تمام راتوں پر صرف اسی لئے فضیلت نہیں ہے
 کہ اس میں عبادت کا ثواب تمام راتوں سے زیادہ ملتا ہے بلکہ اس
 بنار پر بھی کہ اس میں ہم کو ایک کتاب دی گئی اور ہم کو مشرق و
 مغرب میں اس کی منادی کرنے کا حکم دیا گیا۔ بادشاہوں کی منادی

طبل و علم کے ساتھ کی جاتی ہے ، لیکن خدا کی منادی تہلیل و تکبیر کے ساتھ
 ہونی چاہئے۔ رمضان کے بعد عید کا حکم اسی لئے دیا گیا تھا کہ تہلیل
 و تکبیر کی مقدس صدائوں میں اسلام کے جاہ و جلال ، نفوذ و قوت ،
 اور وسعت و اثر کا سماں دنیا کو نظر آجائے وَلْتَكْبُرُوا اللَّهَ عَسَىٰ
 مَا هَدَانَا لَكُمْ لَعَلَّكُمْ تَشْكُرُونَ ۝

پھر آہ تمہاری غفلت کیسی شدید اور تمہاری گمراہی کیسی
 ماتم انگیز ہے کہ تم لیلة القدر کو تو ڈھونڈتے ہو پر اس کو نہیں
 ڈھونڈتے جو لیلة القدر میں آیا اور جس کے ورد و سے اس رات
 کی قدر و منزلت بڑھی۔ اگر تم اُسے پا لو تو تمہارے لئے ہر رات
 لیلة القدر ہے۔

ہر شب شب قدر ہے اگر قدر بدانی

عید الفطر

عید آمد و افروز و غم را غم دیگر ماتم زودہ را عید بود ماتم دیگر
 دنیا کی ہر قوم کے لئے سال بھر پر دو چار دن ایسے ضرور آتے ہیں
 جن کو وہ اپنے کسی قومی جشن کی یادگار سمجھ کر عزیز رکھتی ہے اور قوم کے ہر
 فرد کے لئے ان کا ورود عیش و نشاط کا دروازہ کھول دیتا ہے۔
 مسلمانوں کا جشن اور ماتم، خوشی اور غم، مرنا اور جینا جو کچھ
 تھا خدا کے لئے تھا :

قُلْ إِنِّ صَلَاتِي وَنُسُكِي وَمَحْيَايَ
 وَكُلِّي لِّلَّهِ رَبِّ الْعَالَمِينَ لَا شَرِيكَ
 لَهُ وَبِذَلِكَ أُخْرِجُكُمْ وَأَنَا أَوَّلُ
 الْمُخْرِجِينَ
 کہہ دے کہ میری نماز، میری تمام عبادت
 میرا مرنا، میرا جینا جو کچھ ہے اللہ کے لئے
 ہے، جو تمام جہانوں کا پروردگار ہے
 اور جس کا کوئی شریک نہیں۔ مجھ کو ایسا
 ہی حکم دیا گیا ہے اور میں مسلمانوں میں

(۱۲۶: ۶)

پہلا مسلمان ہوں۔

اوروں کا جشن و نشاط لہذا مذہبی کے حصول اور انسانی خواہشوں کی
 کامیابیوں میں تھا مگر ان کے ارادے مثبت الہی کے ماتحت اور خواہشیں
 رضائے الہی کی محکوم تھیں۔ ان کے لئے سب سے بڑا ماتم یہ تھا کہ وہ
 اس کی یاد سے غافل اور زبان اُس کے ذکر سے محروم ہو جائے
 اور سب سے بڑا جشن یہ تھا کہ سر اس کی اطاعت میں جھکے ہوں اور زبان
 اس کی حمد و تقدیس سے لذت یاب ہو:

إِنَّمَا يُؤْمِنُ بِآيَاتِنَا الَّذِينَ
 إِذَا ذُكِّرُوا بِهَا خَرُّوا سُجَّدًا
 وَسَبَّحُوا بِحَمْدِ رَبِّهِمْ وَهُمْ لَا
 يَسْتَكْبِرُونَ، تَتَجَافَىٰ
 جُنُوبُهُمْ عَنِ الْمَضَاجِعِ
 يَدْعُونَ رَبَّهُمْ خَوْفًا
 وَطَمَعًا.

ہماری آیتوں پر تودہ لوگ ایمان لائے
 ہیں کہ جب ان کو وہ یاد دلائی جاتی ہیں
 تو سجدے میں گر پڑتے ہیں اور اپنے پروردگار
 کی حمد و ثنائے ساتھ تسبیح و تقدیس کرتے
 ہیں، اور وہ کسی طرح کا تکبر اور بڑائی
 نہیں کہتے رات کو جب سوتے ہیں تو اُن کے پہلو
 بستروں سے اُٹھتا نہیں ہوتے اور امید و تم
 کے عالم میں کر دہیں لے کر اپنے پروردگار

(۳۲ : ۱۶)

سے دعا میں مانگتے رہتے ہیں۔

ان کو پیش گاہ الہی سے طاعت و شکر گزاری کے جشن کے لئے دو دن ملے
 تھے، پہلا دن "عید الفطر" کا تھا، یہ اس ماہ مقدس کے اختتام اور

افضال الہی کے دورِ جدید کے اولین یومِ کا جشن تھا جس میں سب سے پہلے
خدا تعالیٰ نے اپنے کلام سے ان کو مخاطب فرمایا :

شَہْرَ مَصَانِ الَّذِی
اَنْزَلَ فِیْهِ الْقُرْآنَ
رمضان کا مہینہ جس میں قرآن کریم اور
اول نازل کیا گیا۔

اسی مہینے کے آخری عشرے میں سب سے پہلے انھیں وہ نورِ صداقت اور
کتابِ مبین دی گئی جس نے انسانی معتقدات و اعمال کی تمام ظلمتوں کو دور
کیا اور ایک روشن اور سیدھی راہ دنیا کے آگے کھول دی۔

لَقَدْ جَاءَكُمْ مِنَ اللَّهِ نُورٌ
وَكِتَابٌ مُبِیْنٌ یَهْدِیْ بِہِ
اللَّهُ مَنِ اتَّبَعَ رِضْوَانٌ سَبِیْلُ
الْسَّلَامِ
بے شک خدا کی طرف سے بخاریت پاس
قرآن ایک روشنی اور کھلی کھلی ہدایت بننے
والی کتاب بھیجی گئی۔ اور اس کے ذریعے
اپنی رضا چاہنے والوں کو سلامتی کی راہوں
پر ہدایت کرتا ہے

(۸۱: ۵)

انسانی ضمیر کی روشنی جبکہ ظلمت و ضلالت سے چھپ گئی تھی، فطرت
کے حسنِ اصلی پر جب انسان نے بد اعمالیوں کے پردے ڈال دیے تھے تو ان
الہی کا احترام و نیلے اٹھ گیا تھا اور طغیانی و سرکشی کے سیلاب میں خدا
کے رسولوں کی بنائی ہوئی عمارتیں بہہ رہی تھیں :

ظَهَرَ الْفَسَادُ فِی الْبَرِّ وَ الْبَحْرِ
نَکَلِی بَرِّی دُونِی ہِی اِنْسَانِی دُونِی
ظہر الفساد فی البر و البحر
نکلی بری دونوں میں انسانوں کے اعمال

كَسَبَتْ آيِدِي النَّاسِ

کی وجہ سے فساد پھیل گیا۔

اس وقت یہ پیغام صداقت دنیا کے لئے نجات اور ہدایت کی ایک بشارت بن کر آیا، اس نے جہل و باطل پرستی کی غلامی سے دنیا کو دائمی نجات دلائی، افضال و نعام الہیہ کے فتح باب کا ثر و ستارہ۔ نئی عمارت گو خود نہیں بنائی مگر پرانی عمارتوں کو ہمیشہ کے لئے مضبوط کر دیا۔ نئی تعلیم گو نہیں لایا لیکن پرانی تعلیموں میں بے فاسد و دام کی روح بھونک دی۔ مختصر یہ ہے کہ فطرت اور نوا میں فطرت کی گم شدہ حکومت پھر قائم ہو گئی:

فِطْرَةَ اللَّهِ الَّتِي فَطَرَ النَّاسَ

یہ خدا کی بنائی ہوئی سرشت ہے جس پر

عَلَيْهَا لَا تَبْدِيلَ يَخْلُقُ اللَّهُ

خدا نے انسان کو پیدا کیا ہے، خدا کی

ذَلِكَ الدِّينُ الْقَيُّمُ وَلَكِنَّ أَكْثَرَ

بنائی ہوئی بناوٹ میں رد و بدل نہیں

النَّاسِ لَا يَعْلَمُونَ

ہو سکتا۔ یہی "راہ فطرت" دین کا سیدھا

راستہ ہے، مگر اکثر آدمی ہیں جنہیں سمجھنے

(۲۹ : ۳۰)

یہی مہینہ تھا جس میں دنیا کے روحانی نظام پر ایک عظیم الشان انقلاب طاری ہوا، اسی مہینے میں وہ عجیب و غریب رات آئی تھی جس نے اس انقلاب عظیم کا ہمیشہ کے لئے ایک اندازہ صحیح کر کے فیصلہ کر دیا تھا، اور اسی لئے وہ "لیلۃ القدر" تھی۔ اس کی نسبت فرمایا کہ وہ گزشتہ رسولوں کی ہدایتوں کے ہزار مہینوں سے افضل ہے، کیونکہ ان مہینوں کے اندر

دنیا کو جو کچھ دیا گیا تھا وہ سب کچھ مع خدا کی نئی نعمتوں اور عطا کردہ
فضیلتوں کے اس رات کے اندر بخش دیا گیا !

إِنَّا أَنْزَلْنَاهُ فِي لَيْلَةِ الْقَدْرِ
وَمَا أَكْذَرُكَ مَا لَيْلَةُ الْقَدْرِ
لَيْلَةُ الْقَدْرِ حَيُّوْا مِنْ أَلْفِ شَهْرٍ
تران کریم نازل کیا گیا لیلۃ القدر میں،
اور تم جانتے ہو کہ لیلۃ القدر کیا ہے۔ ۵
ایک ایسی رات ہے جو دنیا کے ہزار

(۱۰۹۷)

ہفتیوں پر افضلیت رکھتی ہے۔

یہی رات تھی جس میں ارض الہی کی روحانی اور جسمانی خلافت کا ورثہ
ایک قوم سے دوسری قوم کو دیا گیا، اور یہ اس قانون الہی کے
ماتحت ہوا جس کی خبر داؤد علیہ السلام کو دی گئی تھی۔

وَلَقَدْ كَتَبْنَا فِي الزَّبُورِ مِنْ
بَعْدِ الذِّكْرِ أَنَّ الْأَرْضَ
يَرْثُهَا عِبَادِيَ الصَّالِحُونَ
اور ہم نے زبور میں پند و نصیحت کے بعد لکھا
تھا کہ بے شک زمین کی خلافت کے ہماری
صالح بندے وارث ہوں گے۔

اس قانون کے مطابق دو ہزار برس تک بنی اسرائیل "زمین کی وراثت پر
قابض رہے، اور خدا نے ان کی حکومتوں، ان کے ملکوں اور ان کے
خاندانوں کو تمام عالم پر فضیلت دی۔

يٰۤاَيُّهَا اِسْرٰٓءِیْلُ! اذْكُرْهُمُ الْجَمِیْعِیْنَ
الَّذِیْ اَنْعَمْتُ عَلَیْكُمْ وَاَنْتُمْ
اے بنی اسرائیل! ان نعمتوں کو یاد کرو جو
ہم نے تم پر انعام کیں، اور یہ تم پر ہم سے

فَضَّلْتُمْ عَلَى الْعَالَمِينَ ۝
تم کو اپنی خلافت دے کر، تمام عالم پر
فضیلت بخشی۔ (۲۴ : ۲)

یہی مہینہ اور یہی لیلۃ القدر تھی جس میں اسی الہی قانون کے مطابق
نیابت الہی کا درجہ بنی اسرائیل سے لے کر بنی اسماعیل کو سپرد کیا گیا۔ وہ
پہانِ محبت جو خداوند نے بیابان میں اسحقؑ سے باندھا تھا، وہ پیغام
بشارت جو یعقوبؑ کے گھرانے کو کنعان سے ہجرت کرتے ہوئے سنایا
گیا تھا، وہ الہی رشتہ جو "کوہ سینا" کے دامن میں خدائے ابراہیم
واسحقؑ نے "بزرگ موسیٰ" کی اُمت سے جوڑا تھا اور سرزمینِ فراعنہ کی غلامی
سے اُن کو نجات دلائی تھی، خدا کی طرف سے نہیں بلکہ خود اُن کی طرف
سے توڑ دیا گیا تھا۔ "داود" کے بنائے ہوئے "ہیکل" کا دورِ عظمت ختم ہو چکا
تھا اور وہ وقت آگیا تھا کہ اب اسماعیل کی چنی ہوئی دیواروں کی خدا کا تخت جلال
و کبریائی بچھا با جائے۔ یہ نصب و عزل، عزت و ذلت، قرب و بعد اور
ہجر و وصال کی رات تھی، جس میں ایک محروم اور دوسرا کامیاب ہوا،
ایک کو دائمی ہجر کی سرشتگی اور دوسرے کو ہمیشہ کے لئے وصال کی کامرانی
عطا کی گئی۔ ایک بھرا ہوا دامن خالی ہو گیا، مگر دوسرے کی اُستین
افلاس بھر دی گئی۔ ایک پر قہر و غضب کا عتاب نازل ہوا :
ضَرَبْتُ عَلَيْهِمُ الذِّلَّةَ وَ
بنی اسرائیل کو دامن کی نافرمانیوں کی نرا

المُسْكَنَةُ، وَبِأُولَئِكَ عَصَى
مِنَ اللَّهِ

میں ذلت اور محتاجی میں مبتلا کر دیا گیا اور اللہ
کے بھیجے ہوئے غضب میں آ گئے۔

لیکن دوسرے کو اس محبت کے خطاب سے سرفراز کیا :
وَعَدَ اللَّهُ الَّذِينَ آمَنُوا مِنْكُمْ
وَعَمِلُوا الصَّالِحَاتِ لَيَسْتَخْلِفَنَّهُمْ
فِي الْأَرْضِ كَمَا اسْتَخْلَفَ
الَّذِينَ مِنْ قَبْلِهِمْ

تم میں سے جو لوگ ایمان لائے اور عمل بھی
اچھے کئے، خدا کا اُن سے وعدہ ہے
کہ ان کو زمین کی خلافت بخشنے کا جس طرح
اُن سے پیشتر کی قوموں کو اس نے بخشی تھی۔

یہ اس لئے ہوا کہ زمین کی وراثت کے لئے "عبادی الصالحین" کی
شرط لگا دی تھی۔ بنی اسرائیل نے خدا کی نعمتوں کی قدر نہ کی، اس کی نشانیوں
کو جھٹلایا، اس کے احکام سے سربازی کی، اس کی بخشی ہوئی اعلیٰ نعمتوں کو
اپنے نفس ذلیل کی تباہی ہوئی ادنیٰ چیزوں سے بدل دینا چاہا۔

اَسْتَعِدُّ لَوْنِ الَّذِي هُوَ آذِي
بِالَّذِي هُوَ خَيْرٌ؟

خدا کی دی ہوئی اعلیٰ نعمتوں کے بدلے
تم ایسی چیزوں کے طالب ہو جو اُن کے

(۵۸ : ۲) مقابلے میں نہایت ادنیٰ ہیں۔

خدا کے قدوس کی زمین کثافت اور گندگی کے لئے نہیں ہے۔ وہ اپنے
بندوں میں سے جماعتوں کو جن لیتا ہے تاکہ اس کی طہارت کے لئے ذمہ دار
ہوں لیکن جب خود ان کا وجود زمین کی طہارت و نظافت کے لئے گندگی

ہو جاتا ہے تو غیرت الہی اس بار آلودگی سے اپنی زمین کو ہلکا کر دیتی ہے ۔
 بنی اسرائیل نے اپنے عصیان و تمرد سے ارض الہی کی طہارت کو جب
 داغ لگا دیا تو اس کی رحمت غیور نے "کوہ سینا" کے دامن کی جگہ بقیۃ
 کی دلدلی کو اپنا گھر بنایا اور شام کے مرغزاروں سے روٹھ کر حجاز کے
 ریگستان سے اپنا رشتہ قائم کیا تاکہ آزمایا جائے کہ یہ نئی قوم اپنے اعمال
 سے کہاں تک اس منصب کی اہلیت ثابت کرتی ہے ؟

ثُمَّ جَعَلْنَاكُمْ خَلَائِفَ فِي الْأَرْضِ
 مِنْ بَعْدِهِمْ لِنَنْظُرَ كَيْفَ
 تَعْمَلُونَ ؟

اور بنی اسرائیل کے بعد پھر ہم نے تم کو
 زمین کی وراثت دی تاکہ دیکھیں کہ تمہارے
 اعمال کیسے ہوتے ہیں ؟

پس یہ مہینہ بنی اسرائیل کی عظمت کا اختتام ، اور مسلمانوں کے قبال
 کا آغاز تھا ، اور اس نئے دور اقبال کا پہلا مہینہ "شوال" سے شروع
 ہوتا تھا اس لئے اُس کے یوم ورمو کو عید الفطر کا جشن ملی قرار دیا تاکہ
 افضال الہی کے ظہور اور قرآن کریم کے نزول کی یاد ہمیشہ قائم رکھی جائے
 اور اس احسان و اعزاز کے شکریے میں تمام ملت مرحومہ اس کے سامنے
 سر بہ سجود ہو !

لَاذْكُرُّوا إِذْ أَنْتُمْ قَلِيلٌ
 مِمَّنْ ضَعِفُوا فِي الْأَرْضِ

اور اس وقت کو یاد کرو جبکہ مکہ میں تم بہت
 کم تعداد میں کم زور تھے اور ڈرتے تھے

يَسْأَلُونَكَ اَنْ يَّخَطِفَكَ الْبَنَاتُ
 قَالُوا لَمْ يَلِدْكُمْ يَبْنَؤُهُمْ وَرَكِبَكُمْ
 مِنَ الطَّيِّبَاتِ لَعَلَّكُمْ تَشْكُرُونَ
 کہ کہیں لوگ تمہیں زبردستی پکڑ کے اڑا
 نہ لے جائیں، لیکن خدا نے تم کو جگہ دی
 اپنی نصرت سے مدد کی، عمدہ رزق تمہارے
 لئے بھیجا کر دیا اور یہ اس لئے تھا کہ تم

(۸ : ۲۶)

شکر ادا کرو۔

مگر یہ عید الفطر کا جشن ملی! یہ درد و ذکر و رحمت الہی کی یادگار
 یہ سر ملندی و افتخار کی بخشش کا یاد آور! یہ یوم کامرائی و فیروز می شادمانی
 اس وقت تک کے لئے عیش و سرور کا دن تھا جب تک ہمارے سراج خلافت
 سے سر بلند ہونے کے لئے اور جم خلعت نیابت سے مفتخر ہونے کے لئے
 تھے۔ غرت و عظمت جب ہمارے ساتھ تھی اور اقبال و کامرائی ہمارے آگے
 دوڑتی تھی۔ خدا کی نعمتوں کا ہم پر سایہ تھا، اور اللہ کی بخشی ہوئی خلافت
 کے تحت و جلال پر متمکن تھے لیکن اب ہمارے اقبال و کامرائی کا تذکرہ
 صرف صفحات تاریخ کا ایک افسانہ ماضی رہ گیا۔

دنیا کی اور قومیں ہمارے لئے وسیلہ عبرت تھیں، لیکن اب خود
 ہمارے اقبال و اوہار کی حکایت اوروں کے لئے مثال عبرت ہے۔ ہم
 نے خدا کی دی ہوئی غرت و کامرائی کو ہوائے نفس کی تبتلائی ہوئی راہِ مذلت
 سے بدل لیا، اس کے عطا کئے ہوئے منصب خلافت کی قدر نہ پہچانی،

اور زمین کی دراشت و نیابت کا خلعت ہم کو اس نہ آیا۔ اب ہمارے
عید کی خوشیوں کے دن گئے، عیش و عشرت کا دور ختم ہو گیا۔ ہم نے
بہت سی عیدیں تخت و حکومت و سلطنت پر دیکھیں اور ہزاروں شادیاں
سرِ خلافت کے اگے بچائے، ہم پر صد ہا عیدیں ایسی گذریں، جب
دنیا کی قومیں ہمارے سامنے سر بسجود تھیں اور عظمت و شوکت کے تحت
ملے ہوئے ہمارے سامنے تھے، اب عید کے عیش و طرب کی صحبتیں
ان قوموں کو مبارک ہوں جن کی عبرت و تنبیہ کے لئے اب تک ہمارا
وجود بار زمین ہے۔ ان کو خوش نصیب سمجھئے جو اپنے دور اقبال کے
ساتھ خود بھی مٹ گئے۔ ہمارا اقبال جا چکا ہے مگر ہم خود اب تک دنیا
میں باقی ہیں شاید اس لئے کہ غیروں کے طعنے سنیں، اور اپنی دولت
و خواری پر اُنسو بہا کر قوموں کے لئے وجود عبرت ہوں،

درکار ماست نالہ من در ہوائے او

پروانہ چراغ مزار خود یم ما

اس دن کی یادگار ہمارے لئے جشنِ طرب کا پیام تھی، کیونکہ یہی
دن ہمارے صحیفہٴ اقبال کا صفحہٴ اولین تھا، اور اسی تاریخ سے ہمارے
ہاتھوں قرآنی حکومت کا درجہ قلوبِ اجسام کی زمین پر شروع ہوا
تھا۔ اس دن کا طلوع ہم کو یاد دلاتا تھا کہ بد اعمالیوں نے کیوں کر

بنی اسرائیل کو دو ہزار سالہ عظمت سے محروم کیا اور اعمالِ حسنہ کے ثمر
 و افتخار لے کیونکہ ہمیں برکاتِ الہی کا مضبوط مورد بنایا؟ اس دن آفتاب
 جب نکلتا تھا تو ہمیں خبر دیتا تھا کہ کس طرح خدا کی زمینِ مافراہینوں کی
 ظلمت سے تاریک ہو گئی تھی اور پھر کس طرح ہمارے اعمال کی روشنی
 افقِ عالم پر نیر درخشاں بن کر نمودار ہوئی تھی! لیکن:

فَخَلَفَ مِنْ بَعْدِهِمْ خَلْفٌ
 اصْنَعُوا الصَّلَاةَ وَاتَّبِعُوا
 الشَّهَوَاتِ فَسَوْفَ يَكُونُ
 خَبِيرًا

پھر ان کے بعد ایسے ناخلف پیدا ہوئے
 جنہوں نے خدا کی عبادت کو ضائع کر دیا
 اور نفسانی خواہشوں کے پیچھے پڑ گئے
 پس بہت جلد ان کی گمراہی ان کے اُسے

آئے گی۔

(۱۴ : ۶۰)

اب یہ روزِ یادگار اگر یادگار ہے تو عیش و شادمانی کے لئے نہیں
 بلکہ حسرت و نامرادی کے لئے، اگر یاد اور واقعات ہے تو عطا و بخشش
 کی فیروز مندی کے لئے نہیں بلکہ ناقدری و کفرانِ نعمت کی مایوسی و حسرتِ سنجی
 کے لئے۔ پہلے اس کامرانی کی یاد تھا کہ ہم دولت و قبولیت سے سرفراز
 ہوئے مگر اب اس نامرادی کی حسرت کو تازہ کرتا ہے کہ ہم نے اُس کی قدر
 نہ کی اور دولت و عقوبت سے دو چار نہیں۔ پہلے اس وقت سعادت کی
 یاد تازہ کرتا تھا جو ہماری دولت و اقبال کا آغاز تھا، اور اب اس درسکت

وزلت کا زخم تازہ کرتا ہے، جو ہماری عزت و کامرانی کا انجام ہے۔ پہلے یکسر
جشن و نشاط تھا مگر اب یکسر ماتم و حسرت ہے۔ جشن تھا تو قرآن کریم کے
نزول کی یادگار کا، جس نے پہلے ہی دن اعلان کر دیا تھا کہ:

يَا أَيُّهَا الَّذِينَ آمَنُوا إِن
تَتَّقُوا اللَّهَ يَجْعَلْ لَكُمْ
فُرْقَانًا

مسلمان اگر تم خدا سے ڈرتے رہے اور
اس کے احکام سے سرتابی نہ کی، تو وہ
تم عالم میں تمہارے لئے ایک امتیاز
پیدا کر دے گا۔

(۸۰ : ۲۹)

اور اب ماتم ہے تو اسی قرآن کی اس پیشین گوئی کے ظہور کا کہ،
وَمَنْ أَعْرَضَ عَنْ ذِكْرِي فَإِنَّ
لَهُ مَعِيشَةً ضَنْكًا۔
اور جس نے ہمارے ذکر سے روگردانی
کی اس کی زندگی دنیا میں تنگ و تنگ جانی گی۔

پہلے اس کی بشارت "کو یاد کر کے جشن مناتے تھے، اور اب وہ وقت
ہے کہ اس کی "وعید" کے نتائج کو گرد و پیش دیکھ کر عبرت پکڑیں۔ اب عید
کا دن ہمارے لئے عیش و نشاط کا دن نہیں رہا البتہ عبرت و موعظتہ کی
ایک یادگار ضرور ہے:

ایسا ہی ہم نے قرآن کو عربی زبان میں
نازل کیا۔ اور اس میں طرح طرح کی وعیدیں
درج کیں تاکہ لوگ پرہیزگاری اختیار

وَكَذَٰلِكَ أَنزَلْنَاهُ قُرْآنًا عَرَبِيًّا
وَصَرَّفْنَا فِيهِ مِنَ الْوَعِيدِ
لَعَلَّهُمْ يَتَّقُونَ أَوْ يُحْذَرُونَ

لہجہ ذکری

کریں یا اس کے ذریعے۔ سے ان کے دلوں

(۲۰ : ۱۱۳) میں عبرت و فکر پیدا ہو۔

دنیا میں عیش کی گھڑیاں کم میسر آتی ہیں، پھر سال بھر کے اس تنہا جشن کو کیوں نہ عزیز رکھا جائے؟ میں بھی نہیں چاہتا کہ آپ عید کی خوشیوں میں سرمست عیش و نشاط ہوں، اور میں افسانہ غم چھیڑ کر آپ کے لذت عیش کو متغص کر دوں، مگر یقین کیجئے کہ اپنے دل اندر پرست کی بیقرار یوں سے مجبور ہوں۔ قاعدہ ہے کہ ایک غم گین دل کے لئے عیش کی گھڑیوں سے بڑھ کر اور کوئی وقت غم کے حادث کا یاد آور نہیں ہوتا۔ ایک غم زدہ ماں جو سال بھر کے اندر اپنے کئی فرزندوں کو کھو چکی ہو، اگر عید کے دن اس کو اپنی بقیہ اولاد کے چہرے دیکھ کر خوشی ہوگی تو ایک ایک کر کے اس کے گم گشتہ تحت جگر بھی سامنے آ جائیں گے۔ ایک بد بخت جو اپنا تمام مال و مستاع غفلت و بے ہوشی میں ضائع کر چکا ہو، عید کے دن جب لوگوں کی زریں قباؤں اور پر جو اہر کلا ہوں کو دیکھے گا تو ممکن نہیں کہ اس کو اپنی کھوئی ہوئی دولت کے ساز و سامان یاد نہ آ جائیں۔ دیکھتا ہوں تو یہ جشن کی عیدیں عیش و مسرت کا پیام نہیں بلکہ یاد آور درد و حسرت ہیں۔ آہ! کیا دنیا میں غفلت و سرشاری کی حکومت ہمیشہ سے ایسی ہی ہے؟ کیا دنیا میں ہمیشہ بیندز یادہ اور بیداری کم رہی ہے؟ یہ لوگوں کو کیا ہو گیا کہ ایک دن کی خوشیوں میں

بے خود ہو کر ہمیشہ کے ماتم و اندوہ کو بھول گئے ہیں؟ بزمِ جشن کی تیاریاں کس کے لئے، جبکہ دنیا اب ہمارے لئے ایک دائمی ماتمِ کدہ بن گئی ہے؟ عیش و نشاط کی بزموں کو آگ لگائے، عید کے قیمتی کپڑوں کو چاک چاک کر ڈالے، عطر کی شیشیوں کو اپنے بختِ زبوں کی طرح اُلٹ دیجئے اور اس کی جگہ مٹھیوں میں خاک و گرد بھر کر اپنے سر دینے پر اُڑائے۔ زرین کلا ہوں اور ریشمیں قباؤں کے پہننے کے دن اب گئے۔

ماخانہ رمیدگانِ ظلم و ستم پیغامِ خوش از دیارِ مافیت
لیکن اس ظلمِ سرائے ہستی کی ساری رونق انسان کی غفلت و سرشاری سے ہے، ممکن ہے کہ جشنِ عید کے منہگاموں میں غم و اندوہ کی یہ آہیں آپ کے کانوں تک نہ پہنچیں، تاہم اس کو تو نہ بھولے کہ پیروانِ اسلام کا حلقہ صرف آپ ہی کے وطن و مقام پر محدود نہیں، وہ ایک عالم گیر برادری ہے جس میں چین کی دیوار سے لے کر افریقہ کے صحرا تک چالیس کروڑ انسان ایک ہی رشتے کی زنجیر میں منسلک ہیں۔ اگر طرابلس میں قتیلانِ ظلم و ستم کی لاشیں تڑپ رہی ہیں تو یہ عیش پرستی ایک لعنت ہے، جو آپ کو عید کی خوشیوں میں سرمست کر رہی ہے۔ اگر ایران میں آپ کے اخوانِ ملت کو جرمِ وطن پرستی میں پھانسیاں دی جا رہی ہیں

تو وہ آنکھیں پھوٹ جائیں جو ہندوستان میں اشکبار نہوں۔ اگر مرا کو
(مراقب) میں اسلام کا آخری نقش حکومت مل رہا ہے تو کیوں نہیں
ہندوستان کے عیش کدوں میں آگ لگ جاتی؟ اسلام کی اخوت عمومی
تمیز قوم و مرزبوم سے پاک ہے اور اس کا ایک ہی خدا اپنے ایک ہی
آسمان کے نیچے تمام پیروانِ توحید کو ایک جسم واحد کی صورت میں دیکھنا
چاہتا ہے :

ان هذه اُمّتٌ واحدةٌ وانا ربکم فاتقون

پس جسم اسلام کا ایک عضو درد سے بیقرار ہو تو تمام جسم کو اس کی تکلیف
محسوس ہونی چاہیے۔ اگر زمین کے کسی حصے میں مسلمانوں کا خون بہہ رہا
ہے تو تعجب ہے اگر آپ کے چہرے پر آنسو بھی نہ بہیں۔ اگر غفلت
کی سرستیوں نے پچھلے حوادث بھلا دئے ہیں تو آج بھی جو کچھ ہو رہا
ہے آپ کے وقف ماتم ہو جانے کے لئے کافی ہے۔

قومی زندگی کی مثال بالکل افراد و اشخاص کی سی ہے۔ بچپن سے
لے کر عہد شباب تک کا زمانہ ترقی و نشو و نما و عیش و نشاط کا دور ہوتا
ہے، ہر چیز بڑھتی ہے اور ہر قوت میں افزائش ہوتی ہے۔ جو دن آتا
ہے طاقت و توانائی کا ایک نیا پیام لاتا ہے۔ طبیعت جوش و امنگ کے
لئے میں بروقت مخمور رہتی ہے اور اس سرخوشی و سرور میں جس طرف نظر

اٹھتی ہے، فرحت و انبساط کا ایک بہشت زار سامنے آ جاتا ہے۔ اس
 ظلم زارستی میں انسان سے باہر نہ غم کا وجود ہے اور نہ نشاط کا، البتہ
 ہمارے پاس دو آنکھیں ضرور ایسی ہیں جو اگر غم گین ہوں تو کائنات کا
 ہر ظہور غم آلود ہے اور اگر مسرور ہیں تو ہر منظر مرفیع انبساط ہے۔ عہد
 شباب و جوانی میں آنکھیں سرمست ہوتی ہیں اور دل جوش و آملگ سے
 متوالا۔ غم کے کانٹے بھی تلے میں چھپتے ہیں تو معلوم ہوتا ہے کہ فرس
 گل پر سے گزر رہے ہیں خزاں کی افسردگی بھی سامنے آتی ہے تو نظر اٹتا ہے
 کہ عروس بہار سامنے آ کر کھڑی ہو گئی ہے۔ دل جب خوش ہو تو ہر شے
 کیوں نہ خوش نظر آئے؟

لیکن بڑھاپے کی حالت اس سے بالکل مختلف ہوتی ہے۔ پہلے
 جو چیزیں بڑھتی تھیں اب روز بروز گھٹنے لگتی ہیں، جن قولوں میں ہر
 روز افزائش ہوتی تھی اب روز بروز انحلال ہوتا ہے۔ طاقت جواب
 دیدیتی ہے اور عیش و مسرت کنارہ کش ہو جاتے ہیں۔ جو دن آتا
 ہے موت و فنا کا ایک نیا پیغام لاتا ہے، اور جو دن گذرتا ہے، حسرت
 و آرزو کی ایک یاد چھوڑ جاتا ہے۔ دنیا کے سارے عیش و عشرت
 کے جلوے دل کی عشرت کامیوں سے تھے، لیکن دل کے بدلنے سے
 آنکھیں بھی بدل جاتی ہیں۔ پہلے غم کی تصویر بھی شادمانی کا مرفع نظر آتی

تھی، اب خوشی کے شادیاں بھی بچتے ہیں تو ان میں سے درد و اندوہ کی صدائیں سنائی دیتی ہیں۔

قوموں کی زندگی کا بھی یہی حال ہے۔ ایک قوم پیدا ہوتی ہے بچنے کا عہد بے فکری کاٹ کر جوانی کی طاقت آزمائیوں میں قدم رکتی ہے۔ یہ وقت کاروبار زندگی کا اصلی دور اور قومی صحت و تندرستی کا عہد نشاط ہوتا ہے۔ جہاں جاتی ہے اوج و اقبال اُس کے ساتھ ہوتا ہے اور جس طرف قدم اٹھاتی ہے دنیا اس کے استقبال کے لئے دوڑتی ہے۔ لیکن اس کے بعد جو زمانہ آتا ہے اس کو "پیری و صد عیب" کا زمانہ سمجھئے کہ قوتیں ختم ہونے لگتی ہیں اور چراغ میں تیل کم ہونا شروع ہو جاتا ہے۔ طرح طرح کے اخلاقی و تمدنی عوارض روز بروز پیدا ہونے لگتے ہیں جمہیت و اتحاد کا شیرازہ بکھر جاتا ہے۔ اجتماعی قوتوں کا انحلال نظام ملت کو ضعیف و کم زور کر دیتا ہے۔ وہی زمانہ جو کل تک اس کی جوانی کی طاقت کے آگے دم بخود تھا، آج اُس کے بستر پیری کے ضعف و نقاہت کو دیکھتا ہے تو ذلت و حقارت سے ٹھکرا دیتا ہے۔ "قرآن کریم" نے اسی قانونِ خلقت کی طرف اشارہ کیا ہے :

اللَّهُ الَّذِي خَلَقَكُمْ مِّنْ ضَعْفٍ ۚ إِنَّهُ قَادِرٌ مُّطْلَقٌ عَلَىٰ مَا يَشَاءُ ۚ

ثُمَّ جَعَلَ مِنْ بَعْدِ ضَعْفٍ قُوَّةً
ثُمَّ جَعَلَ مِنْ بَعْدِ قُوَّةٍ ضَعْفًا
وَشَيْبَةً يَخْلُقُ مَا يَشَاءُ وَهُوَ
الْعَلِيمُ الْقَدِيرُ

کمزور حالت میں پیدا کیا، پھر بچنے کی کمزوری
کے بعد جوانی کی طاقت دی، پھر
طاقت کے بعد دوبارہ کمزوری اور
بڑھاپے میں ڈال دیا۔ وہ جس حالت

کو چاہتا ہے پیدا کر دیتا ہے اور وہی

(۳۰ : ۳۳)

تمہاری تمام حالتوں کا علیم اور ہر حال کا ایک اندازہ کر دینے والا ہے۔

شاید ہماری جوانی کا عہد ختم ہو چکا، اب "صد عیب" پیری کی
منزل سے گزر رہے ہیں۔ ہمارا بچپن جس قدر حیرت انگیز اور جوانی کی
طاقتیں جس درجہ زلزلہ انگیز تھیں، دیکھتے ہیں تو بڑھاپے کے ضعف و
نفاہت کو بھی اتنا ہی تیز پاتے ہیں۔ شاید اس کے بعد اب منزل
فنا درپیش ہے۔ چراغِ تیل سے خالی ہوتا جاتا ہے اور چوٹھا خاکستر
سے بھرتا جاتا ہے۔ گذشتہ باتوں کی صرف ایک بات یاد رہ گئی ہے اور
جوانی کے افسانے خواب و خیال معلوم ہوتے ہیں۔ لیکن اگر ہمیں ٹٹنا ہی
ہے تو ٹٹنے میں دیر کیوں ہے؟ صبح فنا آگئی ہے تو شمع سحر کو بجھ ہی جانا
چاہئے۔ جس بزمِ اقبال و عظمت میں اب ہمارے لئے جگہ نہیں رہی بہتر
ہے کہ اوروں کے لئے اسے خالی کر دیں۔ ہم نے ایک ہزار برس سے

زیادہ عرصے تک دنیا میں زندگی کے اچھے بُرے دن کاٹے اور ہر
 طرح کی لذتیں چکھ لیں۔ حکمرانی کے تخت پر بھی رہے اور محکومی کی
 خاک پر بھی لوٹے۔ علم کی سرپرستی بھی کی اور جہل کی رفاقت میں بھی رہے
 جب عیش و عشرت کی بزمِ آرائیوں میں تھے تو اپنی نظیر نہیں رکھتے تھے
 اور اب حسرت و آرزو کے غم کدے میں ہیں تو اس میں بھی ایک شان
 یکتائی رکھتے ہیں۔ زمانے نے ہمارے مٹانے کا فیصلہ کر لیا ہے تو
 دیر نہ کرے۔ لیکن گو ہم مٹ جائیں گے مگر ہمارے بٹھائے ہوئے
 نقوشوں کا مٹانا اُسان نہ ہوگا۔ تاریخ ہم کو کبھی نہ بھلا سکے گی اور
 ہمارا افسانہ عبرت ہمیشہ مسافرانِ عالم کو یاد آکر خون کے آنسو رلا
 گا :

گو کہ ہم صفحہ ہستی پہ تھے اک حرف غلط
 نیک اُٹھے بھی تو اک نقش بٹھا کے اُٹھے

رات کے پچھلے پہر کی تاریکی اور سنائے میں یہ سطرین لکھ رہا
 ہوں۔ میرا قلب مضطرب اور آنکھیں اشکبار ہیں۔ آفتابِ عید کے
 اشتیاق میں خستگانِ انتظار کروٹیں بدل رہے ہیں مگر میری نظر ایک
 جھلملاتے ہوئے تارے پر ہے۔ دیکھتا ہوں تو یاسِ نا اُمیدی کی
 رات گو تاریک ہے مگر پھر بھی ہماری اُمید کے افق پر ایک آخری

ستارہ جھللا رہا ہے۔ جن آنکھوں سے ہم نے خشک درختوں کو کٹتے دیکھا ہے
 انہیں آنکھوں نے خشک درختوں کو سرسبز و شاداب بھی ہوتے
 دیکھا ہے :

وَمِنْ آيَاتِهِ يُسَرِّحُ الْبَرْقَ
 خَوْفًا وَطَمَعًا، وَيَنْزِلُ مِنَ
 السَّمَاءِ مَاءً فَيُخْرِجُ بِهِ الْأَرْضَ
 بَعْدَ مَوْتِهَا، إِنَّ فِي ذَلِكَ
 لَآيَاتٍ لِّقَوْمٍ يَعْقِلُونَ
 (۱۵: ۳۰)

اور خدا کی قدرت کی نشانیوں میں سے ایک
 یہ نشانی بھی ہے کہ وہ تم کو ڈرنے اور
 امید کرنے کے لئے بجلی دکھلاتا ہے، پھر
 آسمان سے پانی برساتا ہے اور اس کے
 ذریعے سے زمین کو اس کے مرنے کے
 بعد زندہ کر دیتا ہے۔ بے شک عقلمند

کے لئے ان باتوں میں قدرت الہی کی بڑی بڑی نشانیاں ہیں۔

عیدِ صبحی

فَلَمَّا أَسْلَمَا وَتَلَّ لِلْحَبِيبِ
وَنَادَيْنَاهُ أَنْ يَا إِبْرَاهِيمُ
قَدْ صَدَّقْتَ الرُّءْيَا إِنَّا
كَذَلِكَ نَجْزِي الْمُحْسِنِينَ
إِنَّ هَذَا لَهُوَ الْبَلَاءُ الْمُبِينُ
وَفَدَيْنَاهُ بِذِي ظُفْرِ عَظِيمٍ
وَتَرَكْنَا عَلَيْهِ فِي الْآخِرِينَ
سَلَامٌ عَلَى إِبْرَاهِيمَ

(۱۰۴: ۳۷)

پھر جب ابراہیم اور اسماعیل دونوں لہ
کے آگے جھک گئے اور ابراہیم نے بہا عین
کو ذبح کرنے کے لئے ماتھے کے بل گرا دیا
تو ہم نے پکارا اے ابراہیم بس کرو تم
نے اپنے خواب کو سچا کر دکھایا۔ ہم ایسی
نیک بندوں کو ان کے ایثار نفس اور
فدویت نفس جان کا بدلہ دیا کرتے ہیں۔
بے شک یہ ایک نہایت کھلی ہوئی یعنی
ظاہری آزمائش تھی اور ذبح اسماعیل

کے فدے میں ہم نے ایک بہت بڑی قربانی یعنی سنت ابراہیمی کی یادگار میں تاقیامت جاری رہنے والی قربانی دے دی۔ اور تمام آنے والی امتوں میں اس واقعہ عظیمہ کے ذکر کو قائم کر دیا جس۔ سلام ہو راہ الہی میں اپنی قربانی کرنے والے ابراہیم خلیل پر۔

ٹھیک اب سے پانچ ہزار دو سو پچاس برس پیشہ دنیا کے ایک گوشے میں کیسا عجیب و غریب انقلاب ہو رہا تھا۔ ایک ہولناک اور وحشت انگیز بیابان ریگ زار تھا۔ جس کی مہلک ریگ اور خشک سرزمین میں ہر طرف موت و ہلاکت پھیلی ہوئی تھی۔ ایک یکسر وادی غیر ذی ذرع تھی جس کی سطح بے نمو پر زندگی کی سبزی، شگفتگی کا نام و نشان تک نہ تھا لیکن رب السموات والارض کے دونوں مخلص بندے تھے جنہوں نے انسانی زندگی کے لئے اسی صحرائے ہلاکت کو آبادی کے لئے اسی بیابان وحشت کو، فلاحت و زراعت کے لئے اسی سرزمین خشک سال کو، اور خدائے واحد کی پرستش و عبادت کے لئے اسی صحرائی قربان گاہ کو منتخب کیا تھا۔ ان کے چاروں طرف صحرائے وحشت تھا مگر ان کے اندر وہ خدائے حکیم و قدیر تھا جو آبادیوں کا بخشنے والا اور زمینوں کی ورثہ تقسیم کرنے والا ہے۔ ان کے ہاتھ میں پتھروں کے ٹکڑے تھے جن کو

ایک دیدار کی صورت میں جمع کرتے جاتے تھے اور زبان پر یہ دُعا میں
تھیں جو ادھر تو زبان سے نکل رہی تھیں اور ادھر قوموں اور ملکوں
کی قسمتوں کا فیصلہ ہو رہا تھا۔

الہی یہ ہمارے ہاتھ تیری پرستش اور
تیرے جلال و قدوسیت کے نام پر جو
کچھ کر رہے ہیں اس کو قبول کرے
بے شک تو ہی دعاؤں کو سننے والا اور
نیتوں کا دیکھنے والا ہے الہی ہم کو اپنا
مسلم اور اطاعت شعار بنا اور پھر ہماری
نسل میں سے یہی ایک ایسی ہی امت پیدا
کر جو ہماری طرح مسلم و مومن ہو۔
الہی ہم کو اپنی عبادت و بندگی کے مقبول
طریقے سوجھا دے۔ اور ہمارے قصور و
سے درگزر کر کہ قومی بڑا درگزر کرنے
والا اور تو ہی اپنے عاجز بندوں پر
مہربان ہے۔ الہی ہماری اس دعا کو
بھی ان گھڑیوں میں قبول کر لے کہ جو

رَبَّنَا لَقَبْتَنِي مَنَاطِرًا لَكَ
أَنْتَ السَّمِيعُ الْعَلِيمُ رَبَّنَا
وَاجْعَلْنَا مُسْلِمَيْنِ لَكَ وَ
مِنْ ذُرِّيَّتِنَا أُمَّةً مُسْلِمَةً
لَكَ ۝ وَارِنَا مَنَّاسِكَتًا وَ
تُبَّ عَلَيْنَا إِنْكَ أَنْتَ
التَّوَّابُ الرَّحِيمُ رَبَّنَا
وَابْعَثْ فِيهِمْ رَسُولًا
مِنْهُمْ يَتْلُو عَلَيْهِمْ آيَاتِكَ
وَيُعَلِّمُهُمُ الْكِتَابَ وَالْحِكْمَةَ
وَيُزَكِّيهِمْ إِنَّكَ أَنْتَ الْعَزِيزُ
الْحَكِيمُ

قوم ہماری نسل سے پیدا ہوا ان میں اپنا ایک ایسا برگزیدہ رسول
 بھیجو جو ان کو تیری آیتیں پڑھ کر سُنائے۔ ظلم و حکمت کی تعلیم دے
 اور ان کے نفوس قلب کی اصلاح کرے۔ الہی ان تمام باتوں کا تجھی
 کو اختیار ہے اور تیری ہی تدبیر اصلی تدبیر اور تیری ہی حکمت اصلی
 حکمت ہے۔

امداد کبر! وہ وقت کہا تھا جبکہ صدیوں اور ہزاروں برس کا فیصلہ
 چند لمحوں اور منٹوں کے اندر ہو گیا۔ اللہ اکبر! اللہ اکبر! لا الہ الا
 اللہ واللہ اکبر! اللہ اکبر! واللہ اکبر! یہ دعائیں ان زبانوں سے نکل
 رہی تھیں جن میں سے ایک راہ الہی میں اپنے جذبات اور ارادے کی قربانی
 کر چکا تھا اور دوسرا اپنے جان و نفس کی۔ دونوں نے اپنی محبوب ترین
 متاعوں کو راہ الہی میں لٹا دیا تھا۔ ایک نے اپنے فرزند عزیز کو اور دوسرے
 نے اپنی جان عزیز کو۔ دونوں مجاہد فی سبیل اللہ تھے اور اس لئے
 دونوں مسلم تھے۔ خدا نے ان دونوں کی دعاؤں کو قبول کر لیا۔ اور
 اس طرح قبول کیا کہ دنیا کے پانچ ہزار برس کے حوادث و انقلابات
 بھی ان کی قبولیت کی صداقت کو دھبہ نہ لگا سکے۔ وہ چند پھروں سے

جہنی ہوئی چار دیواری جس کے چاروں طرف انسانی ہستی کی کوئی علامت
 نہ تھی، کرداروں انسانوں کی پرستش گاہ اور قبلہ وجود بنی، اور خدا
 کے جلال اور قدوسیت نے تمام عالم میں صرف اسی کی چھت کو اپنا
 نشیمن بنالیا۔ داؤد اور سلیمان کا وہ عظیم الشان ہیکل جس کو ہزاروں
 انسانوں کی سالہا سال کی محنت و مشقت نے بے پے ستونوں اور
 گنبدوں کا ایک شہر بنا دیا تھا۔ چند صدیوں تک بھی زندہ نہ رہ سکا اور
 وحشی حملہ آوروں نے بارہا اس کی عظیم الہیۃ دیواروں کو غبار بنا کر اڑا
 دیا۔ لیکن چند پتھروں سے جہنی ہوئی اس چار دیواری کے گرد و علے
 ابراہیمی نے ایک ایسا آہنی حصار کھینچ دیا تھا کہ پانچ ہزار برس کے اندر
 انقلابات ارضیہ و سماویہ نے سمندروں کو خشک اور انسانی آبادیوں
 کو سمندروں کے طوفانوں کی صورت میں بدل دیا، لیکن آج تک اس
 کی بنیادوں کو کوئی حادثہ اور کوئی مادی قوت صدمہ نہ پہنچا سکی۔ یہاں
 تک کہ تاریخ عالم میں وہی ایک سرزمین ہے جس کی نسبت تاریخ
 دعویٰ کر سکتی ہے کہ اس کی مقدس و محترم خاک آج تک غیر قوموں کے
 گھوڑوں کی ٹاپوں سے محفوظ و مصون ہے۔

اَوَلَمْ يَرَوْا اِنَّا جَعَلْنَاهَا حَرَمًا
 اَمْنًا وَنَحْفَظُ النَّاسَ مِنْهَا
 ہم نے حرم مکہ کو جو ایک غیر معروف اور بے رونق خطہ
 تھا اسے حفاظت کا گھر بنا دیا اور ایک عالم نے اس کے ارد گرد

حَوْلَهُمْ أَقْيَا الْبَاطِلِ يُؤْمِنُونَ
وَبِنِعْمَةِ اللَّهِ يَكْفُرُونَ ۝
ہجوم کیا بھر کیا لوگ باطل پر ایمان لاتے اور اللہ
کی نعمتوں کو جھٹلاتے ہیں۔

اور اگر کسی قوم نے اس کی عزت و احترام کو مٹانا چاہا تو خدا کے قدوس
کے دست کبریائی نے خود اس قوم کو صفحہ ہستی سے مٹا دیا۔

أَلَمْ يَتَرَ كَيْفَ فَعَلَ
رَبُّكَ بِأَصْحَابِ الْفِيلِ
أَلَمْ يَجْعَلْ كَيْدَهُمْ
فِي تَضَلُّلٍ - وَأَرْسَلَ
عَلَيْهِمْ طَيْرًا أَبَابِيلَ
تَرْمِيهِمْ بِحِجَارَةٍ مِّنْ
سِجِّيلٍ فَجَعَلَهُمْ كَعَصْفٍ
مَّا كُوِّلَ .

اے پیغمبر! کیا تم نے نہیں دیکھا کہ تمہارے
پروردگار نے اس لشکر کے ساتھ کیا سحر
کیا جو ہاتھیوں کا ایک غول لے کر مکہ پر
حملہ آور ہوا تھا۔ کیا خدا نے ان کے تمام
دایہ غلط نہیں کر دیے اور ان پر عذاب
کی نحوستوں کے غول نازل نہیں کئے جنہوں
نے ان کو سخت بربادی میں مبتلا کر دیا
جو ان کے لئے لکھ دی گئی تھی۔ یہاں تک
کہ مال شدہ کھیت کی طرح تباہ ہو گئے۔

(۱۰۶ : ۱۱)

یہ اس دعا کے پہلے ٹکڑے کی قبولیت تھی۔ بانی دوا التجاؤں کو جس طرح
خدا تعالیٰ نے قبولیت بخشی اس کی صداقت بھی اس بیت غلیل کی صداقت
سے کم نہیں۔

لَقَدْ مَنَّ اللَّهُ عَلَى
بے شک اللہ نے مسلمانوں پر بڑا احسان کیا

المؤمنین اِذْ بَعَثَ فِيهِمْ
رَسُولًا مِّنْ اَنْفُسِهِمْ يَتْلُو
عَلَيْهِمْ اٰيٰتِهٖ وَيُزَكِّيهِمْ
وَيُعَلِّمُهُمُ الْكِتٰبَ وَالْحِكْمَةَ
وَ اِنْ كَانُوا مِنْ قَبْلُ لَفِي
سَبِيلٍ مُّبِيْنٍ ۝

کہ دعائے ابراہیمی کو قبول فرما کر، انھی
میں سے ان کی طرف اپنا رسول بھیجا جو
ان کو احکام الہی پڑھ کر سناتا ہے۔ ان
کے نفوس کا تزکیہ کرتا ہے اور ان کو علم
و حکمت کی تعلیم دیتا ہے حالانکہ اس سے
پہلے وہ سخت جہل و گمراہی میں مبتلا تھے

قرآن کریم میں ایک بہت بڑا حصہ انبیائے سابقین کے قصص الاعمال
کا ہے۔ اس کا عام انداز بیان یہ ہے کہ وہ پہلے ایک خاص تعلیم پیش کرتا ہے
اور پھر اس تعلیم کی صداقت کے لئے اہم گزشتہ، اور اعمال انبیائے سابقہ
کے حالات و واقعات سے ایک خطابی استدلال کرتا ہے، تاکہ اُمت
مرحومہ کے سامنے تعلیم اور اس کے عملی نمونے اور نتائج دونوں موجود
ہو جائیں۔

لیکن تمام قرآن میں اگر مسلمانوں کے سامنے کوئی کامل زندگی اور
کسی زندگی کے از سر تا پا اعمال بطور نمونے کے پیش کئے گئے ہیں اور
اُن کے اتباع کی دعوت دی گئی ہے تو وہ صرف دو نمونے ہیں خود شریعت
اسلامیہ کے داعی کریم علیہ الصلوٰۃ والسلام کی نسبت سورہ احزاب
میں فرمایا کہ :

لَقَدْ كَانَ لَكُمْ فِي رَسُولِ اللَّهِ
أُسْوَةٌ حَسَنَةٌ لِّمَن كَانَ يَرْجُوا
اللَّهَ وَالْيَوْمَ الْآخِرَ وَذَكَرَ
اللَّهَ كَثِيرًا

بے شک رسول اللہ کی زندگی میں تمہارے
لئے ذکر اللہ اور یوم آخرت سے ڈرنے
ہو اور کثرت کے ساتھ اس کا ذکر کرنے
والے ہو (پیر دی وابتاع کے واسطے)

(۳۳ : ۲۱) ایک بہترین نمونہ ہے۔

اور پھر سورہ ممتحنہ میں مکت حنیفی کے داعی اولیٰ حضرت ابراہیم علیہ السلام کی نسبت ارشاد ہوا :

لَقَدْ كَانَ لَكُمْ فِيهِمْ
رَفِیْ اِبْرَاهِیْمَ وَالْاِیْمٰنِ مَعَدٌ
بے شک تمہارے لئے ایک بہترین نمونہ
عمل حضرت ابراہیم اور ان کے ساتھیوں
کے اعمال زندگی میں ہے۔

(۶۰ : ۶)

پھر اسی رکوع میں حضرت ابراہیم اور ان کے ساتھیوں کی تعلیم کی تشریح
کر کے مکرر کہا۔

لَقَدْ كَانَ لَكُمْ فِيهِمْ أُسْوَةٌ
حَسَنَةٌ لِّمَن كَانَ يَرْجُوا
اللَّهَ وَالْيَوْمَ الْآخِرَ وَهُمْ
يَتَوَكَّلُونَ فَإِنَّ اللَّهَ هُوَ الْغَنِيُّ
الْكَفِيُّ

بے شک تمہارے لئے کہ اللہ اور یوم آخرت
سے ڈرنے ہو، ان لوگوں کی زندگی میں
ایک بہترین نمونہ عمل ہے اور جو شخص
اس کی طرف سے منہ موڑے تو اللہ
الساکن کا کچھ محتاج نہیں ہے

میں نے ہمیشہ اس پر غور کیا ہے کہ۔

۱۔ تمام قرآن کریم میں سببیوں انبیائے سابقین کے حالات و اعمال بیان کئے گئے ہیں، لیکن کسی کی تمام تر زندگی کو بطور ایک نمونے کے مسلمانوں کے سامنے پیش نہیں کیا ہے، الا حضرت ابراہیمؑ کی

۲۔ تمام قرآن میں "اسوۂ حسنہ" کا لفظ صرف تین مقامات میں آیا ہے۔

اول سورۃ احزاب میں آن حضرت صلی اللہ علیہ وسلم کی نسبت اور پھر سورہ ممتحنہ میں دو مرتبہ حضرت ابراہیمؑ کی نسبت۔ اس کی علت کیا ہے۔

۳۔ سورۃ احزاب اور سورہ ممتحنہ دونوں سورتیں زیادہ تراکما

جہاد و قتال فی سبیل اللہ اور بعض مقالات کے نتائج و درود ابتلا

از دانش و عجایب نصرت الہیہ کے بیان سے ملو ہیں۔ پھر یہ دونوں آیتیں جن رکوعوں میں آئی ہیں وہ بھی تمام تر فکر جہاد پر مبنی ہیں۔ ضرور ہے کہ اس میں بھی کوئی علت ہو۔

۴۔ دونوں مقامات میں پوری مماثلت، حتیٰ کہ اشتراک جزئیات

بیان بھی موجود ہے۔ سورۃ احزاب میں اس آیت کا وہ موقع ہے جہاں

جنگ احزاب یا جنگ خندق کے واقعات کا تذکرہ کیا ہے اور زیادہ تر

ان منافقین اور ضعیف القلب اشخاص کا حال بیان کیا ہے، جو

اپنی تین ہزار کی جمعیت کے مقابلے میں حملہ آوروں کی بارہ ہزار

سلح اور متحرہ قوت دیکھ کر گھبرا اٹھے تھے۔ پھر اس نصرت الہی کا حوالہ دیا ہے جس نے محصورین کو کامیاب کیا اور تمام حملہ آور ناکام و خاسر واپس لگے۔ بعینہ یہی حال سورہ ممتحنہ کے پہلے رکوع کا ہے۔ فتح مکہ سے پیشتر جب اُس حضرت نے چڑھائی کا ارادہ کیا تو خطاب بن ابی بلتعہ نامی ایک صحابی تھے جن کے اہل و عیال مکہ میں موجود تھے۔ انہوں نے پوشیدہ طور پر ان کو اطلاع دے دی کہ اپنے تحفظ کا انتظام کر رکھیں۔ وحی الہی سے یہ حال اُس حضرت پر منکشف ہو گیا اور آدمی دوڑا کر وہ خط راہ سے واپس منگوا لیا۔ اس پر یہ سورہ نازل ہوئی۔

يَا أَيُّهَا الَّذِينَ آمَنُوا لَا
تَتَّخِذُوا عَدُوِّي وَعَدُوَّكُمْ
أَوْلِيَاءَ تَلْقَوْنَ
إِلَيْهِمْ بِالْمُودَّةِ وَقَدْ
كَفَرُوا بِمَا جَاءَكُمْ
مِنَ الْحَقِّ

مسلمانو! ان کافروں اور دشمنانِ جہد کو اپنا دوست نہ بناؤ جو ہمارے اور تمہارے دونوں کے دشمن ہیں یہ کیسی بات ہے کہ تم ان سے ناسہہ و پیام جاری رکھتے ہو؟ حالانکہ تمہاری پاس جو حق و صداقت اللہ کی طرف سے

آئی وہ اس سے انکار کر چکے ہیں۔ (۱۶:۲۰)

حضرت ابراہیمؑ اور ان کے ساتھیوں کے "اسوۂ حسنہ" پر اس رکوع میں توجہ دلائی گئی ہے۔ پھر آیات متعلق حرب و قتال و تشوہ جہاد

فی سبیل اللہ میں اس "اسوہ حسنہ" پر توجہ دلانے کی کیا ضرورت تھی؟
 اصل یہ ہے کہ قرآن کریم اسلام کی جس حقیقت کو دنیا کے آگے پیش
 کرنا چاہتا تھا، اس کے لحاظ سے اگر کوئی زندگی "اسوہ حسنہ" ہو سکتی تھی
 تو وہ صرف حضرت ابراہیم ہی کی زندگی تھی۔ اسلام ایک صداقت ہے اور
 اس لئے دنیا میں اس وقت سے موجود ہے جس وقت سے کہا جاسکتا
 ہے کہ دنیا میں صداقت ہے، لیکن اس صداقت مبین کو ایک شریعت الہیہ
 کی صورت میں سب سے پہلے حضرت ابراہیم ہی نے پیش کیا تھا۔ اور یہی وجہ
 ہے کہ قرآن کریم نے ہر جگہ ان کو ملت حنیفی کے اولین واعظ کی حیثیت
 سے پیش کیا ہے اور ان کی سب سے بڑی خصوصیت یہ بتلائی ہے کہ
 اِذْ قَالَ لَهُ رَبُّهُ
 اَسْلِمْ فَاَلَّا اَسْلَمْتُ
 لِرَبِّ الْعَالَمِينَ ۝
 جب حضرت ابراہیم سے ان کے پروردگار
 نے کہا کہ مسلم (یعنی سچے فرماں بردار)
 ہو جاؤ تو انھوں نے کہا کہ میں اسلام
 لایا تمام جہانوں کے پروردگار کے لئے

(۵۴: ۶۱)

چونکہ حضرت ابراہیم اسلام کے پہلے داعی تھے، اس لئے ان کا وجود یکسر سیکر
 اسلام تھا، اور اپنے ہر عمل حیات کے اندر اسلام کی حقیقت کا ایک عملی نمونہ
 رکھتا تھا۔ وہ اسلام کے داعظ تھے اور داعظ کے لئے اولین شے یہ تھی کہ
 تعلیم کے ساتھ خود اپنی زندگی کا عملی نمونہ بھی پیش کر دے اور جن حقیقتوں کی

طرف دنیا کو دعوت دینا ہے، ان کو سب سے پہلے اپنے اوپر طاری کرنے
 حضرت ابراہیمؑ نے ان حقائق کو اپنے اوپر طاری کیا، اس لئے ان کا ہر عمل
 از سر تا پا صدائے اسلام تھا اور وہی پیروان اسلام کے لئے عملی نمونہ یا
 "اسوۂ حسنہ" ہو سکتا تھا۔ یہی سبب ہے کہ خدا تعالیٰ نے ان کی زندگی
 کے تمام اعمال ہمیشہ کے لئے محفوظ کر دیئے، اور ان کے ذکر کو بقائے
 دوام عطا فرمایا۔ دنیا کے بڑے بڑے کشور ستانوں، عظیم الشان
 فاتحوں اور خشکیوں اور سمندروں پر حکمرانی کرنے والی قوموں کو ہم آثار
 قدیمہ کے کھنڈروں، بوسیدہ قبروں، قومی روایتوں اور تاریخ کے
 کہنے اور اوراق میں ضرور دیکھ سکتے ہیں، مگر تمام مجمع اولین و آخرین میں
 ایسا انسانی ہستی بھی ایسی نہیں مل سکتی جس کے اعمال حیات ہفتیوں اور
 مئی کے ڈھیروں میں نہیں بلکہ کڑوروں زندہ انسانوں کے اعمال کے
 اندر سے اپنی حیات کا ثبوت دے سکتے ہوں۔ ذیل الحجہ کی نویں تاریخ کو دنیا
 کے سامنے "اسوۂ ابراہیمی" کی لازوال زندگی کا کیسا عجیب منظر ہوتا ہے،
 جبکہ تاریخ کئی ہزار برس آگے بڑھ کر لوٹتی ہے تاکہ اسلام کے واعظ اقل
 کی زندگی کو ایک مرتبہ پھر دہرا دے۔ لاکھوں انسانوں کا مجمع ہوتا
 ہے جن میں سے ہر وجود پیکر ابراہیم بن جاتاہے اور "مقام خلعت"
 کی سلطنت یقین اور شخص کو فنا کر کے اس پورے مجمع کو ایک ابراہیم بن

کی صورت میں نمایاں کر دیتی ہے!

وَوَهَبْنَا لَهُمْ مِنْ دَرَجَاتِنَا

وَجَعَلْنَا لَهُمْ لِسَانَ

صِدْقٍ عَلِيًّا

اور ہم نے حضرت ابراہیم اور ان کی اولاد
کو اپنی رحمت میں سے بڑا حصہ دیا اور ان

کے لئے ایک اعلیٰ و اشرف (طریق) ذکر خیر

دنیا میں باقی رکھا۔

(۱۹ : ۴۴)

آج ذی الحجہ کی نویں تاریخ ہے جبکہ یہ سطور قلم سے نکل رہے ہیں چشم
تصور سے دیکھئے تو آپ کے سامنے ہندوگان مخلصین کا ایک شہر آباد ہے
لاکھوں انسان ایک ہی لباس اور ایک ہی صدائے ساتھ ایک ہی کے
لئے دیوانہ دار دوڑ رہے ہیں۔ بیشک ابراہیم خلیلؑ کا وجود تنہا دنیا
میں باقی نہیں رہا، لیکن کیا ان لاکھوں عاشقانِ الہی میں سے ہر عاشق
اسی عاشقِ اول کے فیضانِ عشق سے مستفیض نہیں ہے؟ اگر ہے تو یقین
کیجئے کہ خلیل اللہؑ آج بھی زندہ ہے اور ہمیشہ زندہ رہے گا۔ جبکہ
میدانِ حج میں لاکھوں انسانوں کی زبانوں سے صدائے لَبَّيْكَ!
لَبَّيْكَ! اَللّٰهُمَّ لَبَّيْكَ!! نکلتی ہے، تو اس ایک ہی ابراہیم خلیلؑ کی صدا
ہوتی ہے جس نے اب سے پانچ ہزار برس پیشتر اپنے دوست کی صدائے
یَا عَبْدِی کے جواب میں عاشقانہ محویت کے ساتھ لَبَّيْكَ کا نعرہ
لگایا تھا۔ وہ ایک ہی وجود کے اندر کب محدود تھا کہ قتا ہو جاتا؟ وہ

تو اپنے اندر ایک پوری اُمت رکھتا تھا، اس لئے آج بھی اپنی اُمت کی صورت میں موجود ہے اور قیامت تک موجود رہے گا۔

إِنَّ إِبْرَاهِيمَ كَانَ أُمَّةً قَانِتًا
بِاللهِ حَنِيفًا وَكَانَ لَكَ مِنَ
الْمُشْرِكِينَ ۝
بے شک ابراہیم (گو یا) ایک پوری
اطاعت شعار اُمت تھا اور ایک ہی
خدا کا ہو رہا تھا۔

یہی سبب ہے کہ حضرت ابراہیم کی ہر بات "اسلام" تھی بھیت
اسلامی میں ان کا وجود اس طرح فنا ہو گیا تھا کہ خود ان کی کوئی ہستی
باقی نہیں رہی تھی جبکہ ستاروں کی عجیب و غریب روشنی ان کے ساتھ
آئی، چاند کی دلفریبی نے ان کو آزمانا چاہا، اور سورج اپنی سطوت
و عظمت سے چمکانا کہ ان کی فطرت کو مرعوب کر سکے، تو اسلام ہی
تھا جس نے اندر سے صدا دی کہ قَالَ لَا أَحَبُّ إِلَيَّ مِنْ
هَاسِيَةٍ كُودُوسْتِ نَهْنِ رَكْهَتَا ۝

إِنِّي دَجَّهْتُ وَحَجَّيْتُ لِلَّذِي فَطَّرَا
السَّمَوَاتِ وَالْأَرْضِ حَنِيفًا
وَمَا أَنَا مِنَ الْمُشْرِكِينَ ۝
میں ہر طرف سے کٹ کر صرف اس ایک
ہی ذات کا ہو گیا ہوں جس نے زمین اور
آسمان کو پیدا کیا الحمد للہ کہ میں
شرکوں میں سے نہیں۔

(۴۵ : ۴۱)

وَكَذَلِكَ نُؤْمِنُ إِبْرَاهِيمَ
اور اسی طرح ہم نے ابراہیم کو آسمان

مَلَكُوتِ السَّمَوَاتِ وَالْأَرْضِ دُورِین کے مناظر و عجائب دکھلائے ناکہ

وَلِيَكُونَنَّ مِنَ الْمُؤْمِنِينَ ۝ وہ کامل یقین کرنے والوں میں سے ہو جائے

انہوں نے جب آنکھ کھولی تو ان کے چاروں طرف بت پرستی کے
مناظر تھے۔ انہوں نے خود اپنے گھر کے اندر جس کسی کو دیکھا، اس کے ہاتھ میں
سنگ تراشی کے اوزار اور بتوں کے ڈھانچے تھے۔ وہ کالڈیا کے بازاروں
میں پھرے گھر جس طرف دیکھا بتوں کے آگے جھکے ہوئے سر تھے اور جس طرف
کان لگایا، خدا فردوسی کی صدا میں آرہی تھیں۔ پھر وہ کون سی چیز تھی جس
نے ان تمام چیزوں سے مٹا کر جو آنکھوں سے دیکھو اور کانوں سے سنی جاتی
ہیں، اُن کے دل میں ایک ان دیکھے محبوب کے عشق کی لگن لگا دی
اور ایک ان سُننے نغمے کی تلاش میں اُن کے سامعہ کو آوارہ کر دیا؛ ان
کے سامنے تو بتوں کی قطاریں تھیں جن کو ان کی آنکھیں دیکھتی تھیں، پھر وہ کون تھا جو
اُن کے اندر ٹپھیا ہوا خدائے قدوس کو دیکھ رہا تھا اور اس قدر تپتی جوش و قوت کے
ساتھ جو کسی بلندی سے گرنے والے آبشار، یا کسی زمین سے اُبلتے ہوئے چشمے
میں ہوتا ہے، ان کی زبان سوفاطرا السموات والارض کی یہ شہادت دے رہا تھا؟
الَّذِي خَلَقَنِي فَهُوَ يُكُونُنِي ۝ وہ جس نے مجھ کو پیدا کیا اور پھر ہدایت
وَالَّذِي هُوَ يُطْعِمُنِي کی راہیں کھول دیں وہ کہ بھوکا ہوتا
وَلَيَقِينُ ۝ ہوں تو کھلانا اور پیاسا ہوتا ہوں تو پلاؤں گا

وَاِذَا هِرْصَتْ فَهُوَ يَشْفِيهِ
وَالَّذِي يُبَيِّنُ لِي ثُمَّ يُخَيِّمُ
وَالَّذِي اَظْهَرَ اَنْ يَخْفِيَ لِي
خَطِيئَتِي يَوْمَ الدِّينِ ۝

(۲۶۱ - ۲۷۸)

اور وہ کہ جب اپنی بد اعمالیوں سے بیمار
پڑتا ہوں تو اپنی رحمت سے شفا دے
دیتا ہے۔ جو موت کے بعد حیات بخشنے کا
اور جس کی رحمت سے اُمید رکھتا ہوں
کہ قیامت کے دن میری خطاؤں سے

درگزر کرے گا۔

اور پھر یہ کیا تھا کہ جب کہ ان کا سنگ تراش چھا، پتھروں سے پرش
کی صورتیں بناتا تھا تو بے اختیار اُن کی زبان سے نکلتا تھا کہ اٹنی
بَرِّیِّ مِمَّا تَعْبُدُوْنَ ۝

وَاِذْ قَالَ اِبْرٰهِيْمُ لِاٰبِيْهِ
وَقَوْمِهٖ اِنِّیْۤ اِبْرٰهِيْمُ
تَعْبُدْنَ ۝ اِلَّا الَّذِیْ
فَطَرَنِیْ فَاِنَّہٗ سَبِّحٌ دٰیۤیۡنٌ ۝

(۲۳ : ۲۵)

اور جب ابراہیم نے اپنے باپ اور
اپنی قوم سے کہا کہ تم جن بت پرستوں میں
بندہ ہو، مجھے اس کوئی سرور نہیں
البتہ مجھ کو اس ان دیکھی ذات سے
سرکار ہے جس نے میری خلقت بنائی

اور یقین ہے کہ وہی مجھ پر اپنی راہ کھول دے گا

در اصل یہ دینی حقیقت اسلامیہ "تھی جس نے اُن کے وجود کو کونے دل

امتوں کے لئے "اسوۂ حسنہ" بنا دیا تھا۔ اور جس کی وصیت انھوں نے اسحق اور اسماعیل علیہما السلام کو کی اور پھر انھوں نے یعقوب کو اور اس کے بعد نسل بعد نسل سلسلہ ابراہیمی میں منتقل ہوئی رہی۔

یہی حقیقت وہ روح اعظم تھی جو آدم کے کالبد میں پھونکی گئی۔
وَنَفَخْتُ فِيْهِ مِنْ رُّوْحِيْ
اور خدا نے آدم میں اپنی روح پھونکی
اور یہی وہ روح الہی ہے جو شریعت ابراہیمی سے منسوب ہو کر سلسلہ
ابراہیمی کی آخری امت یعنی امت مرحومہ میں ظہور کرنے والی تھی اور
جس کے یوم ظہور کی ایک رات ایام الہیہ کے گزشتہ ہزار مہینوں پر فضیلت
کھتی تھی۔

ہم نے اسلام کو بصورت قرآن لیداً
میں نازل کیا اور تم جانتے ہو کہ لیداً
کیا ہے؟ وہ ایک ایسی رات ہے جو ہزار
مہینوں پر افضلیت رکھتی ہے، ہر ملت
ملائکہ اور روح "کا نزول ہوتا ہے جو
اپنے پروردگار کے حکم سے (نظم روحانی)
کے تمام امور کے لئے آتے ہیں۔ وہ رات
امن و سلامتی کی رات ہے طلوع صبح

اِنَّا اَنْزَلْنٰهُ فِيْ لَيْلَةِ الْقَدْرِ
وَمَا اَدْرَاكَ مَا لَيْلَةُ الْقَدْرِ
لَيْلَةُ الْقَدْرِ خَيْرٌ مِّنْ
اَلْفِ شَهْرٍ تَنْزِلُ الْمَلٰٓئِكَةُ
وَالرُّوْحُ فِيْهَا بِاِذْنِ رَبِّهِمْ
مِّنْ كُلِّ اَمْرٍ سَلَامٌ هِيَ
حَتٰى مَطْلَعِ الْفَجْرِ

اور یہی وہ حقیقت تھی جو ان تمام حقیقتوں سے جو یہودیت یا مسیحیت سے بغیر کی جاسکتی ہیں، اعلیٰ و ارفع تھی، کیونکہ وہ تمام شاخیں اسی حقیقۃ الحقائق کی جڑ سے نکلی تھیں پس "اصل" کی موجودگی میں "فرع" بے اثر ہے اور کل کے سامنے "جز" بے حقیقت۔ یہی سبب ہے کہ جب اس اصل و کل کی تکمیل کا آخری بروز ہوا تو کہا گیا کہ

وَقَالُوا كُونُوا الْهَوَىٰٓ اَوْ
نَصْرَى تَهْتَدُوا، فُلْ
بَلْ مِلَّةَ اِبْرٰهِيْمَ حَنِيفًا
وَمَا كَانَ مِنَ الْمُشْرِكِيْنَ
یہود و نصاریٰ کہتے ہیں کہ یہودی یا نصرانی
بن جاؤ تاکہ ہدایت پاؤ، لیکن اُن سے
کہہ دو کہ ہمیں بلکہ صرف ملتِ ابراہیمی ہی
میں تمام ہدایتوں کی حقیقت ہے اور
وہ تمہاری طرح مشرکوں میں سے نہ تھا۔
(۲: ۱۳۹)

اور یہی وہ انسان کی "فطرتِ اصلی" ہے جس کو "اسلام" کے سوا قرآن کریم نے "قلبِ سلیم" کے لقب سے بھی یاد کیا ہے۔ یعنی قلبِ انسانی کی وہ بے میل حالت جو خارجی اثرات ضلالت سے بالکل محفوظ ہو یا فطرۃ اصلی کا وہ ذوق صحیح جس کا ذائقہ کبھی عارضی بیماری کے اثر سے بگڑ نہ گیا ہو۔ کیوں کہ انسان کے اندر جو کچھ ہے، وہ اسلام ہے اور کفر جب آتا ہے تو باہر سے آتا ہے۔ یہی سبب ہے کہ حضرت ابراہیم کی نسبت تصریح کر دی گئی ہے،

اِذْ جَاءَ رَبَّهُ بِقَلْبٍ
سَلِيمٍ

جب حضرت ابراہیم اپنے رب کی طرف
قلب سلیم کے لئے کھڑے ہوئے۔

اور پھر سورہ شعراء کے چوتھے رکوع میں جب حضرت ابراہیم نے آذر
کی ضلالت کی طرف اشارہ کرتے ہوئے دعا مانگی ہے تو ساتھ ہی یہ بھی
فرمایا ہے کہ :

يَوْمَ لَا يَنْفَعُ مَالٌ وَلَا بَنُونَ
إِلَّا مَنْ آتَى اللَّهَ بِقَلْبٍ
سَلِيمٍ

وہ آخری روز عدالت جبکہ نہ تو مال
و نہ دولت کام دیں گے اور نہ اہل عیال
کام آئیں گے (یعنی کوئی مادی شے مفید
نہ ہوگی۔ مگر صرف وہ کامیاب ہوگا

(۲۶: ۸۸)

جس کے پہلو میں قلب سلیم ہے۔

یہی قلب سلیم تھا جس پر اجرام سماویہ کے مدہش مناظر فتح
نہ پاسکے اور اس نے ابراہیم کے دل کے اندر سو فاطر ملکوت السموات والارض
کے وجود پر شہادت دی۔

ابراہیم نے اپنی قوم کو جواب میں کہا کہ
وہ آسمان و زمین کا فاطر جس نے اُن کو
پیدا کیا، تمہارا بھی پروردگار ہے اور
میں اس کے وجود پر شہادت دیتا ہوں۔

قَالَ بَلْ رَبُّكُمْ رَبُّ السَّمَوَاتِ
وَالْأَرْضِ الَّذِي فَطَرَهُنَّ
وَأَنَا عَلَىٰ ذَٰلِكُمْ مِنَ
الشَّاهِدِينَ

اور سب سے آخر یہ کہ جب حقیقت اسلامی کی آخری مگر صلی آزمائش کا وقت آیا تو وہ "اسلام" ہی تھا جس نے ابراہیم کے ہاتھ میں چھری دی تاکہ فرزند عزیز کو ذبح کر کے محبت ماسومی اللہ کی قربانی کرے اور اسلام ہی تھا جس نے اسمعیل کی گردن جھکا دی تاکہ اپنی جان عزیز کو اس کی راہ میں قربان کر دے جب کہ اُس نے پوچھا

يَا بُنَيَّ اِنِّىۤ اَرٰى فِى الْمَنَامِ
اِنِّىۤ اَذْبَحُكَ فَانْظُرْ مَاذَا
تَرٰى ۝

اے فرزند عزیز! میں نے خواب میں
دیکھا ہے کہ گویا تجھے اللہ کے نام پر ذبح
کر رہا ہوں، پھر تیرے خیال میں یہ

بات کیسی ہے ؟

(۹۹ : ۳۷)

تو یہ وجود ابراہیمی کی نہیں بلکہ "اسلام" ہی کی صدا بکھی اور
پھر جب اُس کے جواب میں اسمعیل نے کہا کہ :

يَا اَبَتِىۤ اَفْعَلْ مَا تُؤْمَرُ
سَتَجِدُنِىۤ اِنْ شَاءَ اللّٰهُ
مِنَ الصّٰلِحِیۡنَ ۝

اے باپ! یہ تو گویا اللہ کی مرضی اور اس
کے حکم کا اشارہ ہے۔ بس جو اس کا حکم
ہے، اس کو بلا تاویل انجام دیکھئے۔ اگر

اس خدا کی مرضی ہوئی تو آپ دیکھ لیں

۱۰۰ : ۳۷

گئے کہ میں صبر کرنے والوں میں سے ہوں گا۔

تو یہ بھی اسمعیل کی نہیں بلکہ اسلام ہی کی صدا تھی۔ پھر جب باپ نے بیٹے کو مینڈھے کی طرح سختی سے پکڑ کے زمین پر گرا دیا تو وہ اسلام ہی کا ہاتھ تھا جو ابراہیم کے اندر سے کام کر رہا تھا۔ اور جب بیٹے نے اس شوق و ذوق کے ساتھ جو مدتوں کے پیاسے کو آب شیریں سے ہوتا ہے، اپنی گردن مضطرب ہو ہو کر چھری سے قریب کر دی تو وہ حقیقت اسلامی ہی کی محویت کا استیلا تھا، جس نے نفس اسماعیل کو فنا کر دیا تھا اور اسی فنا سے مقام ایمان کو بقا ہے۔

سَلِّمْ عَلٰی اِبْرٰهٖمَ ۝	پس سلام ہو حقیقت اسلامی کی قربانی
اِنَّا كُنَّا لَكَ مُجْبِرِي	کہنے والے ابراہیم پر اہم مقام احسان تک
الْمُحْسِنِيْنَ ۝ اِنَّكَ مِنْ	پہنچنے والوں کو رہنمائے دوام کا
عِبَادِنَا الْمُؤْمِنِيْنَ ۝	ایسا ہی بدلہ عطا فرماتے ہیں۔ بے شک
(۳۷ : ۱۱)	وہ ہمارے حقیقی مومن بندوں میں

سے تھا۔

اللہ اکبر، اللہ اکبر، لا اِلٰهَ اِلَّا اللہ وَاللہ اکبر، اللہ اکبر، اللہ اکبر

غافل مرو کہ تا در بیت الحرام عشق

صد منزل بہت منزل اول قیامت است

اللہ اکبر۔ اس نیرنگ ساز ازل کے کار و بار محبت کی بوقلمونی کو

کیا کہئے کہ اس کے حریمِ محبت کی ساری آرائش دوستوں کے خون کے چھینٹوں
اور مضطرب لاشوں کی تڑپ ہی سے ہے، دوستوں کو کٹواتا ہے، مگر
دشمنوں کو مہلت دیتا ہے۔ باپ کے ہاتھ میں چھری دیتا ہے کہ بیٹے کو
قتل کرے اور بیٹے سے کہتا ہے کہ خوش خوش گردن جھکا دے کہ یہاں
جان دینا ہی نہیں، بلکہ جان دینے کو روزِ عیش و نشاط سمجھنا بھی شرط ہے۔

آہا ایں چہ دوستی است کہ سرے یک دگر

خویشاں بُریدہ بر رہِ قاتل نہادہ اند

ابراہیم کے دل میں اپنی محبت کے ساتھ بیٹے کی محبت گوارا نہ ہوئی
اور اسماعیل کے پہلو میں اپنے گہر کو دیکھا تو محبت نفس و جان کی پرچھائی
نظر آئی۔

عشق است ہزار بدگمانی

غیرتِ الہی نے اس کو بھی منظور نہیں کیا۔ حکم ہوا کہ پہلے محبت کے مکان
کو ایک ہی کیمین کے لئے خالی کر دو۔ پھر اس طرح نظر اٹھا کر دیکھنا کہ
”الغیرۃ من صفات حضرت الربوبیۃ“ محبت کی عشق اُموزی کا پہلا سبق

غیرت ہے اور یہی معنی ہیں اس آیتِ کریمہ کے کہ :

إِنَّ اللَّهَ لَا يَغْفِرُ أَنْ يُشْرَكَ
بِهِ وَيَغْفِرُ مَا دُونَ ذَلِكَ
لِمَن يَشَاءُ اللَّهُ تَعَالٰی تمہارے نام گناہوں سے درگزر
کر سکتا ہے مگر اس کو کبھی معاف نہیں کر سکتا

مِنْ يَشَاءُ

کہ تم اس کی محبت میں کسی دوسرے کو شریک نہ کر دو۔

سلطان محبت نام گناہوں کو معاف کر سکتا ہے، مگر اس کی عدالت میں دل کی تقسیم کا کوئی قانون نہیں ہے۔ آپ کا دوست ہزار کج اذایاں کرے، آپ کا دل محبت پرست اس کی شفاعت سے باز نہ آئے گا لیکن آپ اس گوشہ نظر سے کیوں کر درگزر کر سکتے ہیں جو آپ کی طرف نہیں بلکہ کسی دوسری جانب تھی؟ آپ کسی کی آنکھوں کی بے مہری کو تو گوارا کرے سکتے ہیں لیکن اس خار کو کیوں کر دیکھ سکتے ہیں جو صحبت غیبی کی شب بیداریوں سے پیدا ہوا ہو؟ اگر کبھی اس کو بچے میں گزر رہا ہے تو اپنے دل سے پوچھ لیجئے کہ میں کیا کہہ رہا ہوں۔ البتہ اس مسئلے سے سمجھنے کے لئے مدرسے سے باہر بھی کچھ سیکھنا ضروری ہے۔

عود الی المقصود

اب میں اپنے اصلی مقصد سے بہت قریب آ گیا ہوں۔ یہی آخری حالت وہ حقیقت اصلی تھی جس کو آغاز مضمون سے میں "حقیقت اسلامی" کے لفظ سے تعبیر کرنا آیا ہوں۔ یہی دعوت اسلام کا وہ عملی نمونہ تھا جس نے اسوۂ ابراہیمی کی شکل میں ظہور کیا۔ یہی لفظ "اسلام" کا وہ شاہد معنی تھا جس کے روئے مشہد ارار کو دست خلیل اللہ نے بے نقاب کر دیا۔ یہی وہ لیلۂ حقیقت تھی جس کے محل وصال پر نفس و جان کی قربانیوں

کے پر دے پڑے ہوئے تھے لیکن اس سجد خلت کے تاج دار محبت کے
کے لئے مائع نہ ہو سکے۔ اور عشاق حقیقت کے لئے اس کی جلوہ فروشیوں

کو عام کر دیا، اور یہی وہ اصل اسلامی ہے جس کو قرآن کریم اپنی اصطلاح
میں "دینی سبیل اللہ" سے تعبیر کرتا ہے۔ اور کبھی "اسلام کی جگہ" "جہاد"
اور کبھی "مسلم" کی جگہ "مجاہد" بولتا ہے اور پھر یہی وہ "اسوہ حسنہ"

ہے جس کی طرف وہ تمام پیروان ملت حنیفی کو دعوت دیتا ہے اور کہتا ہے کہ:

قَدْ كَانَتْ لَكُمْ أُسْوَةٌ

حَسَنَةٌ فِي آبِرَآهِمِمْ

وَالَّذِينَ مَعَهُ

ایک بہترین نصب العین اور نمونہ زندگی ہو

پس قسم ہے اس خدائے اسلام کی جس نے ابراہیم اور اسمعیل

کی قربانی کو برکت بخشی اور اس کو ملت حنیفی کے لئے "اسوہ حسنہ"

بنایا کہ "اسلام" اور "جہاد" ایک ہی حقیقت کے دو نام اور ایک ہی

معنی کے لئے دو مرادف الفاظ ہیں اور اسلام کے معنی جہاد ہیں اور

جہاد کے معنی اسلام پس کوئی مسلمان ہو نہیں سکتا، جب تک وہ

"مجاہد" نہ ہو، اور کوئی مجاہد ہو نہیں سکتا جب تک کہ وہ مسلم نہ ہو۔ اسلام

کی لذت اس بد بخت کے لئے حرام ہے جس کا ذوق ایمانی لذت جہاد سے

محروم ہو۔ اور زمین پر گو اس نے اپنا نام مسلم رکھا ہو لیکن اس کو

کہ دو کہ آسمانوں میں اس کا شمار کفر کے زمرے میں ہے۔

فَالْجِهَادُ الْجِهَادُ الْجِهَادُ فِي سَبِيلِ اللَّهِ! يَا أَيُّهَا الْمُسْلِمُونَ الْفُقُلُونَ

عَنْ حَقِيقَةِ الْأَسْرَمِ وَالْجِهَادُ! وَاللَّهُ أَكْبَرُ! اللَّهُ أَكْبَرُ! لَا إِلَهَ إِلَّا اللَّهُ وَاللَّهُ أَكْبَرُ! اللَّهُ أَكْبَرُ!

جبکہ ایک دینا لفظ "جہاد" سے کانپ رہی ہے، جبکہ عالم مسیحی کی نظروں میں یہ لفظ

ایک عفریت مہیب یا ایک حربہ بے امان ہے، جب کہ اسلام کے مدعیان

حمایت نصف صدی سے کوشش کر رہے ہیں کہ کفر کی رضا کے لئے اسلام

کو مجبور کریں، کہ اس لفظ کو اپنی لغت سے نکال دے، جبکہ بظاہر انہوں

نے کفر و اسلام کے درمیان ایک راہنی نامہ لکھ دیا ہے کہ اسلام لفظ

جہاد کو بھلا دیتا ہے، کفر اپنے توحش کو بھول جائے اور جبکہ آج کل کے

مخدین مسلمین اور منفردین مفسدین کا ایک حزب الشیطان بے چین ہے

کہ بس چلے تو یورپ سے درجہ اقرب عبودیت حاصل کرنے کے لئے سرے

سے اس لفظ ہی کو قرآن سے نکال دے۔ تو پھر یہ کیا ہے کہ میں نہ صرف

جہاد کو ایک کُن اسلامی، ایک فرض دینی، ایک حکم شریعت بتلاتا ہوں

بلکہ صاف صاف کہتا ہوں کہ اسلام کی حقیقت ہی جہاد ہے۔ دونوں

لازم و ملزوم ہیں۔ اسلام سے اگر جہاد کو الگ کر لیا جائے تو وہ

ایک لفظ ہوگا جس میں معنی نہیں ہیں، ایک اسم ہوگا جس کا مسمیٰ نہیں

ہے، ایک قشر محض ہوگا جس سے مغز نکال لیا گیا ہے۔ پھر کیا میں ان تمام

اعمال مصلحین منفرد بنیں کو غارت کرنا چاہتا ہوں جو انہوں نے تطبیق میں اللہ
والتسلیث یا اسلام اور مسیحیت کے عقد اتحاد کے لئے انجام دی ہیں؟ وہ صلاح
جدید کی شاندار عمارتیں جو مغربی تہذیب و شائستگی کی ارض مقدس پر کھڑی کی
گئی ہیں، کیا دعوت جہاد دے کے میں جنود مجاہدین کو بلاتا ہوں کہ اپنے
گھوڑوں کے سموں سے انہیں پامال کر دیں؟ اور پھر کیا چاہتا ہوں کہ
اسلام کی زندگی کا افق جو حرارت حیات کی گرد سے پاک کر دیا گیا تھا
مجاہدین کی اڑائی ہوئی خاک سے پھر عبا ر آلود ہو جائے؟

ہاں اے غارت گران حقیقت اسلامی! اے دزدان مٹا سلا! می
اور اے مفسدین ملت و مدعیان اصلاح! ہاں، میں ایسا ہی چاہتا ہوں
میری آنکھیں ایسا ہی دیکھنا چاہتی ہیں، میرا دل ایسے ہی وقت کے
لئے بیقرار ہے۔ خدائے ابراہیم و محمد علیہما السلام کی شریعت ایسا ہی چاہتی
ہے۔ قرآن کریم اسی کو حقیقت اسلامی کہتا ہے۔ وہ اسی اسودہ حسنہ کی طرف
اپنے پیروں کو بلاتا ہے۔ اسلام کا اعتقاد اسی کے لئے ہے۔ اس کی تمام عبادت
اسی کے لئے ہیں۔ اس کے تمام جسم اعمال کی روح بھی شے ہے اور یہی چیز
ہے جس کی یاد کو اس نے ہمیشہ زندہ رکھنا چاہا اور "عید اضحیٰ" کو یوم حزن و
مسرت بنایا۔ پس یہ ہے جس کی طرف میں مسلمانوں کو بلاتا ہوں پر تھکے
پاس کیا ہے جس کی طرف تم ہم کو دعوت دیتے ہو۔

یومِ الحج

گویند گو سعدی چندیں سخن عشقش می گویم و بعد از من گویند بدستاہنا
 میں نے بہت چاہا کہ اپنے زخموں کو چھپاؤں لیکن نہ چھپا سکا۔ ایک مدت
 کے سکون اندام کے بعد آج پھر ایک لمحہ اضطراب و کاوش میسر آگیا ہے۔ میرے
 دل کی بے چینیوں نے مجھے بسترِ انتظار پر تہہ و بالا کر دیا، اور میرے زخم ہائے
 کہنہ کے ٹانکے بے اختیار کھل گئے۔ اب ان کی خوشابہ فتانی نہیں رک سکتی۔
 آمادہ گشتہ ام و گرامشبِ نظارہ را پیوند کردہ ام جگر پارہ پارہ را
 آج میں پھر اپنی وہی متاع کہنہ لے کر بازارِ مقصود میں نکلا ہوں، جو ہمیشہ
 سے میرے کار و بار آہ و مالہ کار اس المال رہی ہو۔ اور جس کے سوا میرے

جیب داتین حسرت میں اور کچھ نہیں ہے۔ میرے پاس ایک زخمی دل کے چند ٹکڑے ہیں جن سے خون تنہا کے قطرے ٹپک رہے ہیں۔ میں خریداروں کا متلاشی ہوں، کوئی ہے جو ان پارہ ہائے خونیں کا طلبگار ہو؟

روئے بازار مرا داور زعفرانی بانست دامن ترمی فروشم دیدہ ترمی خرم
میں اپنے جیب زبان کی یہ کل پونجی دے کر ایک سودا چکانا چاہتا ہوں
مجھے چند آنکھیں چاہئیں جو ماتم یوسف میں یعقوب وارر دونا جانتی ہوں۔ کیونکہ سچے
آنسوؤں سے بڑھ کر عالم انسانیت میں کوئی شے طاقتور نہیں ہے۔ واسفنی
علیٰ یوسف !

شک سالیست دریں عہد و فاساراے اشک

زاں دیار یکہ قومی آئی۔ باراں چونست !!

یہی قیمت زخم یہی راس المال جراحت یہی دست ماتم کا وہی چشم خونبار
اور یہی زبان فشاں کسج ہو جسے اپنے ساتھ لے کر میں نے ہمیشہ خریداروں کو
پکارا۔ یہی مٹا دے دل اور جنس اشک و خوں فشانی ہو جس کو ہمیشہ میں نے ڈھونڈنا
میں ہمیشہ روتا رہا، اور میں نے لوگوں کو رلا یا ہے۔ میں ہمیشہ ماتم کرتا رہا، اور
ہزار ہا ہاتھوں نے میری سینہ کو بی میں شرکت کی ہے۔ آج پھر اشک و فشاں
کے لئے پیام درد لے کر اٹھا ہوں۔ پس ان سب پر سلام جن کی آنکھیں خیمہ بار
دل درنیم، جگر سوختہ اور زبانیں دعا کسج میں، کیونکہ اشک افشانیوں کا آخری وقت

اضطرابِ قلوب و اذراخ کی انتہائی فرصت اور عاہلے اشک آلود و فریاد ہائے بحرِ موج و
مضطر کی ہر طرف پکار ہو!

ہزار گنجِ اجابت یہ یک دعا بخشنند دم ز صدق بر آور کہ آزر و نجات
اور خدا کے سوا کون ہے کہ ایک مضطر روح اَمَّنْ يُجِيبُ الْمُضْطَرَّ اِذَا
کی پکار کو سنے۔ اس کے دکھ کو دور کرے دَعَاہُ وَ يَكْشِفُ السُّوءَ
اور اپنے آگے جھکنے والوں کو اپنی خلافت يَجْعَلْ لَّكُمْ خُلَفَاءَ اَلْاَرْضِ اِنَّہٗ
بخشنے؟ اور انوس کہ بہت کم ہیں جو عبرت مَعَ اللّٰہِ قَلِيْلًا مَّا تَذَكَّرْنَ

و بصیرت رکھتے ہیں ما

وہ جو خشک سالی میں پانی کے لئے روئے کیا اب بادلوں کی گرج اور بھیلوں
کی چمک میں امید کے آخری آنسو نہ بہائیں گے؟ وہ جنہوں نے نا امیدیوں میں اپنی
مقصود کو پکارا کیا اب امید و بیم کی آخری دیوار حائل تک پہنچ کر خاموش ہو جائیں گے؟
کیا موسمِ خزاں کے ماتمِ زدگانِ حسرت کے لئے یہ جائز ہے کہ بہار کی عین آمد پر اپنی
دلولہ جنوں کو خیر باد کہہ دیں؟ دہقان کا کام موسم کے ظہور کے بعد اور زیادہ بڑھ
جاتا ہی، اور منزل جس قدر نزدیک آتی جائے رہروانِ مقصود کے آتشِ شوق
کیہ اور زیادہ تیز ہو جانا چاہیے۔ پہلے اگر حسرت و آرزو میں روئے ہو تو اب
امید میں اور زیادہ چیخ و گریہ کر دو!

بایں کہ کعبہ نمایاں شود ز پامنیشیں کہ نیم شام جدائی ہزار فرنگِ ست

آسمان کے دروازے بند تھے اور تم ان کی طرف دیکھ دیکھ کر پکارتے تھے۔
 لیکن آج کھل گئے ہیں اور تمہاری دعاؤں کے انتظار میں ملائکہ مدبرہ اور ملکوت ^{السموات}
 نے اپنے اجنبی زائرینہ کو کھول دیا ہے۔ جبکہ جواب نہیں ملتا تھا تو تم پکارتے تھے،
 آج خود دست اجابت امداد استقبال ہے، پھر زبان سائل کو کیا ہو گیا، کہ خاموش
 ہے؟ إِنَّ دُخْرًا لِلَّهِ قَرِيبٌ مِّنَ الْمُحْسِنِينَ۔

بطاعت کو شکر عشق بلا لگیزی خواہی تمناے جمع کن، شاید کہ غارت گرشود پیدا
 مومنم بدل رہا ہو اور اضطراب و شورش کی جن خونی بدلیوں سے فضا چھپ
 گئی ہو وہ بالکل دسی ہی ہیں جیسے ہر عصر انقلاب ارضی و تجد و موہم اقوام و مل میں
 ظاہر ہوئی ہیں۔ کچھ عجب نہیں کہ ایام الایہ کا ایک یوم عظیم ختم ہو اور دوسرے دن کا
 آفتاب طلوع ہو۔ یہ رات کی آخری گھڑیاں ہیں جو برق کی سی تیزی اور بادل کی سی
 ہیبت میں گزر جائیں گی، اور لہو اور دھوئیں کی بدلیوں کے اندر سے دنیا کی جاتا
 جدیدہ کا ظہور ہو گا۔ پس صبح کی بخشش میں حصہ لینے والوں کو چاہیے کہ اپنے
 دماغوں کا نہیں بلکہ آنکھوں کا احتساب کریں اور شیطان غفلت سے ہوشیار
 ہو جائیں کیونکہ رات بھر جاگنا آسان ہے، مگر صبح صادق کی گھڑیوں میں اونگھنے
 سے بچنا مشکل ہے۔ نہ کہ رات بھر آخر شمار کرنے کے بعد عین صبح کے وقت سو جاؤ
 اور جس روشنی کو دیکھنا چاہتے تھے، اس کی کرنیں تمہارے خوابیدہ سروں پر نام
 کریں۔ صبح یہ ہے کہ نہ تم اٹھے اور نہ تم نے بیداری کے لئے کوئی کمر وٹ لی لیکن جبکہ

دہقان آبپاشی سے غافل تھا تو آسمان نے خود ہی مینہ برسایا، اور جبکہ انسانی ہمتیں
تھک گئی تھیں تو کارخانہ الہی خود ہی متحرک ہو گیا۔ پس وقت کو اس کا حق دینے میں
تساہل نہ کر دے کیونکہ وہ صرف اتنے ہی کا طالب ہے، اور جس قدر بھی جلد ہو سکے اپنی
اصلاح و درستگی کا سامان کر لے۔ اَفَلَا يَتُوبُونَ اِلَى اللّٰهِ وَ يَسْتَغْفِرُوْا لَهُ وَاَللّٰهُ
غَفُوْرٌ رَّحِيْمٌ؟

یوم الحج کا ورود مقدس

آج ذوالحجہ کی پہلی تاریخ ہے اور ایک ہفتہ کے بعد تاریخ عالم کا وہ عظیم الشان روز
طلوع ہونے والا ہے جس کے آفتاب کے نیچے کرۂ ارضی کے ہر گوشے کے لاکھوں
انسان اپنے خداوند کو پکارنے کے لئے جمع ہوں گے اور رگستان عرب کی ایک
بے برگ و گیاہ اُدی کے اندر خدا پرستی و عشق الہی کا سب سے بڑا گھر اُنا
آباد ہوگا۔

اَلَّذِيْنَ اِنْ مَّكَّنَّاهُ فِي الْاَرْضِ
اَقَامُوا الصَّلَاةَ وَآتَوُا الزَّكَاةَ
وَآمَرُوْا بِاِلْحٰثِ الصَّلٰوةِ وَنَهَوْا
عَنِ الْمُنٰكِرِ۔

وہ لوگ کہ اگر اللہ انہیں زمین میں قائم کرے
تو ان کا کام صرف یہ ہوگا کہ صلوٰۃ الہی کو قائم
کریں، زکوٰۃ ادا کریں۔ نیکی کا حکم دیں، اور
برائیوں سے روکیں۔

یہ پہلا گھر تھا جو خدا کی پرورش کے لئے بنایا گیا اور آج بھی دنیا کے تمام بھروسہ مند
وہی ایک مقدس گوشہ ہے جو اولیاء الشیطان و اصحاب النار کی لعنت سے پاک ہے، اور صرف غلام

دوستوں اور اس کی محبت میں دکھ اٹھانے والوں کے لئے مخصوص کر دیا گیا ہے۔
 سمندروں کو عبور کر کے پہاڑوں کو طے کر کے اکٹھی کئی مہینوں کی مسافت
 چل کر دنیا کی مختلف نسلوں مختلف رنگتوں مختلف بولیوں کے بولنے والے اور
 مختلف گوشتوں کے باشندے یہاں جمع ہوئے ہیں۔ اس لئے نہیں کہ سلائی یا ٹیڈیا نیک
 نسل کی باہمی عداوتوں سے دنیا کے لئے لعنت بنیں، اس لئے نہیں کہ ایک انسانی
 نسل دوسری نسل کو بھیڑیوں کی طرح پھاڑے اور اثر دھوکے کی طرح قسے، اس لئے
 نہیں کہ خدا کی زمین کو اپنے ایسی غرور اور شیطانی زیادت کی نالاش گاہ بنائیں،
 اس لئے نہیں کہ تیس تیس من کیے گولے پھینکیں اور سمندر کے اندر ایسے جہنمی آلات
 رکھیں جو منٹوں اور لمحوں میں ہزاروں انسانوں کو نابود کر دیں، بلکہ تمام انسانی غرضوں
 اور مادی خواہشوں سے خالی ہو کر اور ہر طرح کے نفسانی دلولوں اور مادی شرارتوں
 کی زندگی سے ماوراء الوری جا کر، صرف اس خدا سے قدوس کو پیار کرنے کے لئے
 اس کی راہ میں دکھ اٹھانے اور مصیبت سہنے کے لئے اور اس کی محبت و رافت
 کے پکارنے اور بلانے کے لئے جس نے اپنے ایک قدوس دوست کی دعاؤں کو
 سنا اور قبول کیا، جیکہ نیکی کا گھرا نا آباد کرنے کے لئے اور امن و سلامتی اور حق و عدالت
 کی بستی بنانے کے لئے اس نے اپنے خدا کو پکارا تھا۔

یٰۤاَیُّهَا الَّذِیْ اَسْکَنْتَ جَنَّتِ ذٰلِیْہِیْ ۝ اے پروردگار میں نے تیرے محترم گھر کے
 یٰۤاَیُّهَا الَّذِیْ اَسْکَنْتَ جَنَّتِ ذٰلِیْہِیْ ۝ پاس ایک ایسے بیابان میں جو بالکل بے گھر و گیاہ

بَيْتِكَ الْحَرَامِ رَبَّنَا تَقَبَّلْهُ
الصَّلَاةَ فَاجْعَلْ أَفْئِدَةً
مِّنَ النَّاسِ تَهْوِي إِلَيْهِمْ
وَأَرْزُقْهُمْ مِّنَ الثَّمَرَاتِ لَعَلَّهُمْ يَشْكُرُونَ

ہے۔ اپنی نسل لا کر لسانی ہے تاکہ یہ لوگ تیری
عبادت کو قائم کریں پس تو ایسا کر کہ ان لوگوں کے
دلوں کو ان کی طرف پھیر دے اور ان کی
رزق کا بہتر سامان کر دے۔

آہ ذرا تم ان کی ان عجیب و غریب حالتوں کا تصور کرو! یہ کون لوگ ہیں
اور کس پاک بستی کے بننے والے ہیں؟ کیا یہ اسی زمین کے فرزند ہیں جو خون
اور آگ کی لعنتوں سے بھر گئی، اور صرف بربادیوں اور ہلاکتوں ہی کے لئے
زندہ رہی؟ کیا یہ اسی آبادی سے نکل کے آئے ہیں جو سمیت و خونخواری میں
درندوں کے بھٹ اور ساپوں کے غاروں سے بھی بدتر ہے۔ اور جہاں ایک
انسان دوسرے انسان کو اس طرح چیر بھاڑتا ہے کہ آج تک نہ تو ساپوں نے
کبھی اس طرح ڈسا اور نہ جنگلی سوروں نے کبھی اس طرح دانت مارے؟
کیا یہ اسی نسل اور گھرانے کے لوگ ہیں جس نے خدا کے رشتوں کو یکسر کاٹ
ڈالا، اور اس طرح اس کی طرف سے منہ موڑ لیا کہ اس کی بستیوں اور آبادیوں
میں خدا کے نام کے لئے ایک آواز اور ایک سانس بھی باقی نہ رہی؟ آہ اگر ایسا
نہیں ہے تو پھر یہ کون ہیں اور کہاں سے آئے ہیں؟ یہ قدوسیوں کی سی
معصومیت، فرشتوں کی سی نورانیت، اور سچے انسانوں کی سی محبت ان میں
کہاں سے آگئی ہے؟ تمام دنیا انہی نصیبات کے شعلوں میں جل رہی ہے، مگر دیکھو

یہ دنیا کی تمام نیلیں کس طرح بھائیوں اور عزیزوں کی طرح ایک مقام پر جمع ہیں، اور سب ایک ہی حالت، ایک ہی وضع، ایک ہی لباس، ایک ہی قطع، ایک ہی مقصد اور ایک ہی صدا کے ساتھ ایک دوسرے سے جڑے ہوئے ہیں۔ سب خدا کو پکار رہے ہیں، سب خدا ہی کے لئے حیران و سرگشتہ ہیں، سب کی عاجزیاں اور درماندگیاں خدا ہی کے لئے ابھرائی ہیں، سب کے اندر ایک ہی لگن اور ایک ہی دلولہ ہے، سب کے سامنے محبتوں اور چاہتوں کے لئے اور پرستشوں اور نبدگیوں کے لئے ایک ہی محبوب و مطلوب ہی، اور جبکہ تمام دنیا کا محور عمل نفس ابلیس ہے، تو یہ سب صرف خدا کے عشق و محبت میں خانہ ویراں ہو کر اور جنگلوں اور دریاؤں کو قطع کر کے دیوانوں اور بنخودوں کی طرح یہاں اکٹھے ہوئے ہیں! انھوں نے نہ صرف دنیا کے مختلف گوشوں کو چھوڑا بلکہ دنیا کی خواہشوں اور دلولوں سے بھی کنارہ کش ہو گئے۔ اب یہ ایک بالکل نئی دنیا ہے، جس میں صرف عشق الہی کے زخمیوں اور سوختہ دلوں کی بستی آباد ہوئی ہے۔ یہاں نہ نفس کا گزر ہے جو غور و پیمانی کا مبداء ہے، اور نہ انسانی شرارتوں کو بار مل سکتا ہے جو خوریزی اور ظلم و سفاکی میں کرۂ ارضی کی سب سے بڑی درندگی ہیں۔ یہاں صرف آنسو میں جو عشق کے آنکھوں سے بہتے ہیں صرف آہیں ہیں جو محبت کے شعلوں سے دھوئیں کی طرح اٹھتی ہیں، صرف دل سے نکلی ہوئی صدائیں ہیں جو پاک دعاؤں اور مقدس نداؤں کی صورت میں زبانوں سے بلند ہو رہی ہیں، اور ہزاروں سال

پیشتر کے عہد الہی اور راز و نیاز عہد و معبودی کو تازہ کر رہی ہیں۔
 لَبَّيْكَ لَبَّيْكَ، اَللّٰهُمَّ لَبَّيْكَ، لَا شَرِيْكَ لَكَ لَبَّيْكَ ۝

سرورِ حانیاں داری دے خود را ندیدستی

بجواب خود در آتا قبلہ روحانیاں بینی

یہ وہ جمع ہے جس کی بنیاد دعاؤں نے ڈالی جس نے دعاؤں سے نشوونما
 پائی جو صرف دعاؤں ہی کے لئے قائم کیا گیا، جس کی ترکیب بھی اول سے لے کر
 آخر تک دعاؤں ہی کے مناسک سے ہوئی، اور جو دعاؤں ہی کی لازوال طاقت
 سے قائم ہے۔ سب سے پہلی دعا وہ تھی جو اس گھر کی بنیاد رکھتے ہوئے خدا
 کے دو قدوس دوستوں کی زبانوں پر جاری ہوئی۔

وَبَنَّا وَاجْعَلْنَا مُسْلِمَيْنِ	اے پروردگار! ہمیں اپنا اطاعت شعار
لَكَ وَ مِنْ ذُرِّيَّتِنَا أُمَّةً	بنا اور ہماری نسل سے ایک امت پیدا کر جو
مُسْلِمَةٌ لَكَ، وَ آرِئْنَا	تیری مومن و مسلم ہو۔ اور ہمیں اپنی عبادت
مَنَاسِكَنَا وَ تَبَّ عَلَيْنَا	کے طریقے تباد دے، اور ہماری توبہ قبول
إِنَّكَ أَنْتَ التَّوَّابُ الرَّحِيمُ	کرے! تو تو بہت ہی بڑا توبہ قبول کرنے والا
رَبَّنَا وَ اجْعَلْ فِيهِمْ رَسُولًا	ہے۔ اور پھر اے پروردگار ہماری نسل میں
مِنْهُمْ يَتْلُوا عَلَيْهِمْ آيَاتِكَ	ایک اپنا رسول مبعوث کر جو اس کے آگے
وَيُعَلِّمُهُمُ الْكِتَابَ وَ الْحِكْمَةَ	تیری آیتیں پڑھ کر سنائے اور انہیں کتاب

وَمِنْ كَيْدِهِمْ إِنَّكَ أَنْتَ الْحَزِينُ
 وحکمت کی تعلیم سے اور ان کے اخلاق کا
 تزکیہ کر دے۔

سو بیا بان حجاز کے قدوس لم یزل نے یہ دعا قبول کر لی اور اپنی اس امت مسلمہ
 کو پیدا کیا جو فی الحقیقت وجودِ ابراہیمی کے اندر پنہاں تھی۔

إِنَّ إِبْرَاهِيمَ كَانَ أُمَّةً
 بیشک حضرت ابراہیم خلیل اپنے وجودِ واحد کے
 اندر ایک پوری قوم اور خدا پرست امت تھے

یہ گھرانہ درحقیقت دنیا کی امامت اور ارضِ الہی کی وراثت کے لئے آباد کیا
 کیا گیا تھا اور اس کا عہد و میثاق روزِ اول ہی بندھ گیا تھا۔

پس اس مقدس دعا کی قبولیت نے امت مسلمہ کو بھی قائم کیا اور دنیا کے
 تزکیہ اور تعلیم کتاب و حکمت کے لئے سلسلہ ابراہیمی کے آخری رسول کو بھی مبعوث کیا
 نیز جو امامت و پیشوائی اور خلافت فی الارض حضرت ابراہیم خلیل علی نبینا وعلیہ
 الصلوٰۃ والسلام کو دی گئی تھی۔ اس کی وراثت ان کی ذریت و نسل ٹھہرائی گئی البتہ
 بموجب اپنے عہد کے ظالموں کو اس سے محروم کر دیا گیا۔ اس نسل کے جو لوگ اپنے
 نفس و روح کے لئے ظالم ہوئے اور خدا کے مقدس نوشتوں کی اطاعت سے سرکشی
 کی، ان سے وہ امامت موعودہ بھی چھین لی گئی اور خلافت موعودہ سے بھی محروم کر دی
 گئے کہ لَا يَبْنِي عَهْدِي الظَّالِمِينَ۔

فَخَلَفَ مِنْ بَعْدِهِمْ خَلْفٌ
 پھر ان کے بعد وہ لوگ ان کے جانشین ہوئے جنہوں نے

أَصَاحِبِ الصَّلَاةِ وَاتَّبِعُوا صَلَاةَ اللَّهِ كَوَافِرًا كَرِيهًا. اور اپنی نفسانی خواہشوں
کے بندے ہو گئے۔

یہ دعاؤں کا وعدہ تھا، جس کا ظہور ہماری اقبال و کامرانی کی تاریخ ہی، اور اسی
طرح یہ دعاؤں کی ایک وعید بھی تھی جس کی سزائیں اور محرمیاں ہماری برکت کی اور
درماندگیوں کا ماتم ہے۔ وہ ہم ہی تھے جو "انی جاعلک للناس اماماً" کے
دارت ٹھہرائے گئے تھے اور ہم ہی ہیں جو آج "لا ینال عہدی الظلمین" کی تصویر
نامرادی ہیں۔

ذَٰلِكَ بِمَا قَدَّمْتُمْ إِلَيَّ يَوْمَ
وَأَنَّ اللَّهَ لَيْسَ بِظَلَمٍ
لِّلْعَبِيدِ۔

یہ سب کچھ ان اعمال کا نتیجہ ہے جو خود انھوں نے
اختیار کئے، ورنہ خدا نے کریم نواب و خدوں
کے لئے کبھی بھی ظالم نہیں ہو سکتا۔

پس دعاؤں کا یہ اجتماع لاہوتی، امت مسلمہ کا یہ مجمع مبارک، اور دعا
مقدسہ ابراہیمیہ کا یہ منظر عظیم و جلیل، قریب ہے کہ اسی بیابان حجاز میں ظہور کرے
جہاں خدائے ابراہیم و محمد (علیہما السلام) نے امامت و خلافت الہی کے لئے اولین
دعا کو سنا، اور پھر ہمیشہ دعاؤں کے سننے اور اپنی پکاروں اور نداؤں کے بلند ہونے
کے لئے اسے برگزیدہ کر دیا۔ جس وقت یہ پرچہ تمھارے ہاتھوں تک پہنچے گا،
اس وقت ذوالحجہ کی تیسری تاریخ ہوگی اور باد یہ نوردان عشق آباد حجاز کے
قافلے کرب کے لئے تیار ہوں گے۔ اس وقت کا تصور کرو کہ وہ کیا وقت عظیم ہوگا

جبکہ لاکھوں انسانوں کے اندر سے اسوۂ ابراہیمی کی روحانیت عظمیٰ اپنے خداوند کو بے قرارانہ پکارے گی، اور اس کے مقدس عہد و میثاق کا رشتہ تازہ ہوگا؟ لاکھوں سرہنوں گے جو بے قرارانہ خداوند کے حضور جھکائے جائیں گے، لاکھوں مثنائیاں ہوں گی جو اس کی چوکھٹ پر گرائی جائیں گی، لاکھوں دل ہوں گے جو اس کے نظارۂ جمال کے عشق میں ڈوب جائیں گے اور لاکھوں زبانیں ہوں گی جن سے اس کے حضور میں دعائیں نکلیں گی۔ پھر اس وقت ایسا ہوگا کہ دریائے مجست الہی جوش میں آئے گا، ملائکہ مقربین اس کے خلوت وصال کو اس کے دوستوں کے لئے خالی کر دیں گے، اور وہ اپنے جمال عالم آرا کے جلوے سے اس تمام محشر عشق و طلب کو ڈھانپ لے گا۔

سو چاہیے کہ اس وقت عظیم و جلیل اور ایام الاہیہ مخصوصہ کے حصول کو غنیمت سمجھو، اور تم خواہ کہیں ہو اور کسی حال میں ہو، لیکن اپنی تمام قوتوں اور تمام جذبوں سے کوشش کرو کہ تمہاری دعائیں بھی ان دعاؤں کے ساتھ شامل ہو جائیں اور تمہاری بے تابیاں اور بے قراریاں بھی ٹھیک اسی وقت خدا کے حضور رحمت طلب ہوں کہ یہ وقت پھر میسر نہ آئے گا۔ دنیا انقلاب و تبدل کے ایک مہیب عہد سے گزر رہی ہے اور نئے موسم کی علامتوں نے ہر طرف طوفانوں اور بجلیوں کی ایک قیامت بکری بپا کر دی ہے۔ ممکن ہے کہ روز ہجر ختم ہونے والا اور عہد وصال کی ایک نئی رات شروع ہونے والی ہو، پس ضرور ہے کہ دن بھر جن

جس سے آنسوؤں کے چشمے نہ بہہ رہے ہوں۔ یاد رکھو کہ دل کی آہوں اور آنکھوں کے آنسوؤں سے بڑھ کر اس کی درگاہ میں کوئی شفیع نہیں ہو سکتا۔ پس جس طرح بھی ہو سکے اپنے خدا کو راضی کرو اور اسے منالو، کیونکہ تم نے اپنی بد اعمالیوں سے اسے غصہ دلایا اور اس کے پاک حکموں کی پروا نہ کی۔ اور تم یوں پکارو کہ اے ابراہیم اور اسمعیل کے خداوند، اور اے رسول امی کے پروردگار! ہم نے تیرے عہد کی پروا نہ کی اور اپنی بد اعمالیوں سے تیری مقدس زمین کو ملوٹ اور گھنونا کر دیا لیکن اب ہم اپنی سزاؤں کو پہنچ چکے اور ہم نے بڑا سا بڑا دکھ اٹھالیا، ہم مثل یتیم لڑکوں کے ہو گئے ہیں جن کے والدین کو ان سے جدا کر دیا گیا ہو، کیونکہ ہمارا خدا ہم سے راضی نہ رہا اور ہم غمگینی اور رسوائی کے لئے چھوڑ دئے گئے۔ پر اے حی و قیوم! اب ہم پر رحم کر، ہمارے قصور دلوں کو معاف کر، اور ہم سے منہ نہ موڑ، ہماری خطائیں بے شمار ہیں لیکن ہم سب تیرے ہی نام سے کہلاتے ہیں اور تیری راہ میں دکھ اٹھانے کے لئے تیار ہیں۔

اگر نہ بہر من، از بہر خود عزیزم دار

کہ بندہ خوبی اور خوبی خدایند است!

اے سار دتواب الرحیم! کیا ہمارا غم دائمی ہے، کیا ہمارے خزاں کے لئے کبھی بہار نہیں، اور کیا ہمارے زخم کے لئے کوئی مرہم نہ ہوگا؟ اے نسل ابراہیمی کے امیدگاہ تو ہمیشہ کے لئے ہمیں نہ بھول اور ہمیں اپنی طرف لوٹا لے

ہم تجھ سے ہمیشہ بھاگے ہیں مگر اب ہم تیری طرف لوٹ آئیں گے، کیونکہ ہمیں کہیں
 پناہ نہ ملی۔

تو ہمیں نیکی اور صداقت کے لئے چن لے، اور اپنی ہدایت و عدالت کی
 تبلیغ کا بوجھ پھر ہماری گردنوں پر ڈال! دنیا آج انتہائی ترقی کے بعد بھی امن و عدالت
 کے لئے ویسی ہی تشنہ ہر جیسی ظہور صداقت کبریٰ کے اولین عہد جہالت
 میں تھی!

مضامین ابوالکلام آزاد

جلد دوم

مرتبہ: بدر الحسن بی بی کے معجم

الہلال۔۔۔۔۔ کے ادبی، سیاسی، اور معنوی
مضامین کا مجموعہ۔ قیمت چار روپے (لکھنؤ)
ملنے کا پتہ

ہندوستانی پبلیکیشنز ہاؤس قزول باغ
دہلی